
हरिः ओम्

श्री पाञ्चरात्रे

अनिरुद्धसंहिता

हिमाद्रिशिखरे क्षेत्रे सर्वसिद्धनिषेविते |
सर्वविद्याधरैस्सर्व गन्धर्वैश्चैव सेविते || १ ||

सर्वसिद्धमुनिश्रेष्ठैः सर्वदेवैस्समाकुले |
नानामृगसमाकीर्णे नानापद्मसमाकुले || २ ||

नानावृक्षसमाकीर्णे नानापुष्पसमाकुले |
नानापक्षिसमाकीर्णे सुवर्णद्रुममण्डिते || ३ ||

मृगनाभिसमायुक्ते काञ्चनस्थलशोभिते |
क्रमुकैर्नालिकेरैश्च केतकैरुपशोभिते || ४ ||

अप्सरोभिः समाकीर्णे मातङ्गैरुपशोभिते |
मुनिमुख्यैस्समाकीर्णैराश्रमैरुपशोभिते || ५ ||

वापीकूपतटाकाद्यैः पद्मगैरुपशोभिते |

प्. २)

चन्दनैर्वकुलैश्चैव पद्मषण्डैस्समाकुले |
कुमुदोत्पलकह्लारैः निधिरत्नैः समाकुले || ७ ||

मातुलुङ्गसमायुक्ते पनसैरुपशोभिते |
गोगजैश्च समाकीर्णे ब्राह्मणैश्च समवृते || ८ ||

तस्मिन्मध्ये समासीनमाश्रमे परमात्मने |
भृगुं वेदविदां श्रेष्ठमात्मध्यानपरायणम् || ९ ||

वेदवेदाङ्गतत्त्वज्ञं सर्वशास्त्रार्थकोविदम् |
उंद्यदादित्यसंकाशं चन्द्रबिंबनिभाननम् || १० ||

पवित्रपाणिसंयुक्तं कृष्णाजिनधरं परम् |
प्रशान्तमनसं सौम्यं वीरासनसमन्वितम् || ११ ||

पार्श्वस्था मुनयः सर्वे प्रणिपत्य जगद्गुरुम् |
ऊचुस्तं मुनयस्सर्वे एतद्वाक्यमतन्द्रिताः || १२ ||

वेदास्सर्वे समासेन साङ्गोपाङ्गाः सविस्तराः |
त्वत्तः कमलपत्राक्ष श्रुताः पूर्वं दयापर || १३ ||

श्रेयो मार्गे न पश्यामः तद्वदस्व महामुने |
एतच्छ्रुत्वा महाप्राज्ञः प्रोवाच स महामुनिः || १४ ||

भृगुः -

पुरा तपः प्रभावेन श्वेतद्वीपमुपागमम् |
* * * * * * * * * * * * * 
* * * || १५ ||?

प्. ३)

गोपुरैश्च समायुक्तमनेकावरणैर्युतम् |
बहुमण्डपसंयुक्तं बहुपादसमन्वितम् || १६ ||

उद्यानादि समायुक्तं पादविप्रैः ? प्रतिष्ठितम् |
प्रस्तरैश्च समायुक्तमनेकतलसंयुतम् || १७ ||

तोरणैः पञ्जरैर्युक्तं पताकाभिरलंकृतम् |
गरुडैश्च समायुक्तं कोणसिंहसमन्वितम् || १८ ||

प्रासादं संप्रविश्याहं हेमाद्रिसदृशाकृतिम् |
तत्प्रणम्य महाप्राज्ञं अन्तरं संप्रविश्य च || १९ ||

प्रदक्षिणं क्रमात्कृत्वा आदिमूर्तिं संप्रणम्य च |
विमानोत्तरपार्श्वे तु अनिरुद्धं प्रणम्य च || २० ||

तस्यान्तिकं समासाद्य पूजयामि जगत्पतिम् |
पूर्वोक्तक्रमयोगेन चतुःस्थानार्चनैर्युतम् || २१ ||

आसनाद्युपचारैश्च अर्घ्यादिद्रव्यसंगतैः |
निवेदनैरपूपाद्यैर्मधुपर्कपुरस्सरम् || २२ ||

इत्येवं चिरकाले तु याते प्रत्यक्षमादिशत् |
देवदेवो जगन्नाथोऽनिरुद्धः परमःपुमान् || २३ ||

नीलमेघनिभश्शान्तश्चन्द्रबिम्बनिभाननः |
हारकेयूरसंयुक्तो मुकुटेन विराजितः || २४ ||

प्. ४)

श्रीवत्सकौस्तुभोरस्को वनमालाविराजितः |
पीताम्बरधरःस्रग्वी शङ्खचक्रगदाधरः || २५ ||

आविरासीज्जगन्नाथः कृपया परया विभुः |
तं दृष्ट्वा विस्मयाविष्टाः स्तोत्रैः स्तुत्वा जगत्पतिम् || २६ ||

नमस्ते पुण्डरीकाक्ष नमस्ते गरुडध्वज |
नमस्ते भुवनाधार नमस्ते चतुरात्मक || २७ ||

नमस्ते कमलाकान्त नमस्ते करुणाकर |
नमस्ते सर्वलोकेश नमस्ते श्रीधराय च || २८ ||

नमस्ते देवदेवेश नमस्ते लोकपावन |
स्तोत्रेणानेन विप्रेन्द्र प्रसन्नोभूज्जनार्दनः || २९ ||

श्रीभगवान् 

वरं वृणीष्व भद्रं ते प्रसन्नोऽहं तवानघ |

भृगुः -

विदितस्सर्वशास्त्रार्थो वेदवेदाङ्गकं परम् || ३० ||

त्वत्प्रसादेन देवेश श्रुतं पूर्वं मया विभो |
मुक्तिमार्गं न पश्यामि इदानीं तद्वदस्व मे || ३१ ||

श्रीभगवान् -

पञ्चरात्रोक्तमार्गेण भुक्तिर्मुक्तिश्च जायते |
पञ्चरात्रादृते विप्र मुक्तिमार्गो न विद्यते || ३२ ||

प्. ५)

भृगुः -

पञ्चरात्रं च किं देव केन प्रोक्तं जगत्पते |
श्रुतं केन हृषीकेश मुक्तिः केन प्रलभ्यते || ३३ ||

पञ्चरात्रस्य शब्दस्य कश्चार्थो ब्रूहि तत्त्वतः |

श्री भगवान्

पञ्चरात्रं मया प्रोक्तं लोकानां हितकाम्यया || ३४ ||

ब्रह्मेन्द्ररुद्रदेवांश्च श्रावयामास भूतले |
सांख्ययोगादिशास्त्राणि रात्रीयन्ते महान्त्यपि || ३५ ||

तत्सन्निधौ समाख्यासौ तेन लोके प्रवर्तते |
चन्द्रतारागणं यद्वच्छोभते नैव वासरे || ३६ ||

तथेतराणि शोभन्ते पञ्च नैवास्य संनिधौ |
पञ्चत्वमथा यद्वद्दीप्यमाने दिवाकरे || ३७ ||

ऋच्छन्ति रात्रयस्तद्वदितराणि तदन्तिके |
तस्मात्पञ्चरात्राख्यं ब्रह्मा लोकपितामहः || ३८ ||

प्रणवं पञ्चसंभूतं पञ्चरात्रमिति स्मृतम् |
पञ्चत्वाज्जायते जन्तोः पञ्चरात्रमितिस्मृतम् || ३९ ||

पञ्चरात्रप्रकारेण येऽर्चयिष्यन्ति मानवाः |
* * * * * * * * * * * * * 
* * * || ४० ||

प्. ६)

पञ्चरात्रमिदं शास्त्रं भुक्तिमुक्तिप्रदायकम् |
मच्छासनमिदं शास्त्र मिदं गृह्णिष्व सादरम् || ४१ ||

मत्प्रसादाद्विशेषेण शास्त्रपारंगतो भव |
इत्युक्त्वा देवदेवेशस्तत्रैवान्तरधीयत || ४२ ||

अहं शास्त्रं समादाय गमिष्यामि ममाश्रमम् |
एतच्छास्त्रमुपाश्रित्य मुक्तिमार्गः प्रसिध्यति || ४३ ||

इति श्रीपाञ्चरात्रे महोपनिषदि अनिरुद्धसंहितायां शास्त्रावतरणं नाम 
प्रथमोऽध्यायः ||


अथ द्वितीयोऽध्यायः

भृगुः -

पञ्चरात्रं समादाय दीक्षा तेनैव मार्गतः |
अनिरुद्धप्रशस्तेन पञ्चरात्रेण मीयते || १ ||

ऋषयः -

पञ्चरात्रमिदं कीदृक् तद्वदस्व महामुने |

भृगुः -

पञ्चरात्रं महाज्ञानं नारायणसमीरितम् || २ ||

प्. ७)

पञ्चरात्रात्परं शास्त्रं न भूतं न भविष्यति |
ब्राह्मणः सर्ववर्णेषु यतिश्चाश्रमिषूतमः || ३ ||

यद्वद्गङ्गा च तीर्थेषु देवतेष्वपि चाच्युतः |
अश्वत्थः सर्ववृक्षेषु नक्षत्रेषु च चन्द्रमाः || ४ ||

आदित्यानां यथा विष्णू रुद्राणां शंकरो यथा |
वेदानां सामवेदस्तु नराणां च नराधिपः || ५ ||

शास्त्रेष्वपि च सर्वेषु पञ्चरात्रं तथा भवेत् |
यथा हि सर्वदेवानां वरिष्ठो विष्णुरव्ययः || ६ ||

तथा सर्वेषु शास्त्रेषु पञ्चरात्रं वरिष्ठकम् |
श्रुतिमूलमिदं तन्त्रं प्रमाणं कल्पसूत्रवत् || ७ ||

पञ्चरात्रं विशेषेण विष्णुना भाषितं यथा |
अतः प्रमाणं लोकेऽस्मिन् धर्मशास्त्रेषु सर्वशः || ८ ||

धर्मशास्त्रेषु सर्वेषु आगमेषु विशेषतः |
पुराणेष्वपि सर्वेषु पञ्चरात्रं प्रमाणकं || ९ ||

पञ्चरात्रस्य कृत्स्नस्य वक्ता नारायणः स्वयम् |
श्रोतारो मूर्तिभेदाश्च ऋषयश्च पितामहाः || १० ||

वैष्णवं शासनं शुभ्रमच्छिद्रं पापनाशनम् |
हितार्थं सर्वभूतानामादिदेवेन चोदितम् || ११ ||

प्. ८)

चतुष्पादसमायुक्तं चतुर्वर्गफलप्रदम् |
पञ्चमं वेदमाख्यातं पञ्चरात्रं तु पावनम् || १२ ||

पुण्यानां हि महत्पुण्यं पावनानां हि पावनम् |
पुराणानां पुराणं हि धर्माणामपि धर्मकम् || १३ ||

भगवद्भक्तजैश्चैव भगवच्छास्त्रमुच्यते |
पुराणपुरुषेणोक्तं पुराणं पञ्चरात्रकम् || १४ ||

पुराणं वैष्णवं प्रोक्तं पञ्चरात्रं च पावनम् |
नारायणमुखोद्भूतं ब्राह्मणेनैव सेवितम् || १५ ||

ब्राह्मणं पञ्चरात्रं च वेदं विष्णुमुखोद्गतम् |
पञ्चरात्रविदं विप्रं देववत्प्रतिभावयेत् || १६ ||

प्रणमेद्दण्डवद्भूमौ दृष्टमात्रं तु वैष्णवम् |
अनादृत्य तु संमोहाद्दूरयात्रा भवेद्यदि || १७ ||

नरकाय भवन्त्येते नात्र कार्या विचारणा |
पञ्चरात्रमिदं विप्र नारायणमुखोद्गतम् || १८ ||

निन्देद्यदि तु संमोहान्नरकाय भवेत् ध्रुवम् |
पञ्चरात्रविदो दानं कोटिगोदानजं फलम् || १९ ||

कन्यादानशताच्छ्रेष्ठं स्वर्णनिष्कशतादपि |

इति श्रीपाञ्चरात्रे महोपनिषदि अनिरुद्धसंहितायां शास्त्रप्रशंसा नाम 
द्वितीयोऽध्यायः ||


अथ तृतीयोऽध्यायः

भगवान् -

आचार्यलक्षणं वक्ष्ये समासान्मुनिपुङ्गव |
ब्राह्मणं योनिजं शुद्धं नियतब्रह्मवादिनम् || १ ||

पञ्चरात्रविदं दान्तं सदाचारसमन्वितम् |
युवानं कोमलं शान्तं सर्वावयवशोभितम् || २ ||

वेदवेदाङ्गतत्वज्ञं श्रौतस्मार्तक्रियापरम् |
मच्चित्तं मद्गतप्राणं मदाराधनतत्परम् || ३ ||

मन्नामकीर्तनपरं मत्कथालोलुपंमनः |
गुणवन्तं शुचिं दक्षं सत्यवादिजितेन्द्रियम् || ४ ||

शास्त्रज्ञ कर्मकुशलं पञ्चरात्रार्थवेदिनम् |
पवित्रपाणिनिरतं प्राणायामपरायणम् || ५ ||

पञ्चकालक्रियायुक्तं पञ्चयज्ञसमन्वितम् |
मुद्रामण्डलकुण्डज्ञं मण्डलार्चनतत्परम् || ६ ||

व्रतोपवासनिरतं दयाशीलगुणान्वितम् |
सर्वपापविनिर्मुक्तं सर्वदोषविवर्जितम् || ७ ||

कर्षणादिक्रियादक्षं नित्यस्नानक्रियापरम् |
पवित्रकर्मकुशलं प्रतिष्ठाकर्मलंपटम् || ८ ||

प्. १०)

उत्सवादिक्रियादक्षं सहस्रकलशे क्षमम् |
द्वादश्याराधनपरं द्वादशाक्षरचिन्तकम् || ९ ||

स्वतन्त्रकर्मकुशलं योगाग्निनिरतं शुचिम् |
शङ्कचक्राङ्कितभुजं धृतपंचाङ्गभूषणम् || १० ||

चिदचिदीश्वरतत्त्वज्ञं मन्त्रयन्त्रक्रियापरम् |
शिल्पशास्त्रविचारज्ञं शिल्पनिर्माणकोविदम् || ११ ||

स्मितपूर्वाभिभाषं च गुरुपूजापरान्वितम् |
स्वदारनिरतं भोगसुखिनं पुत्रसंयुतम् || १२ ||

क्षयकुष्ठादिरहितमनाचारविवर्जितम् |
समयाचारसंयुक्तं जितक्रोधं जितेन्द्रियम् || १३ ||

सर्वभूतदयायुक्तं कल्याणावयवान्वितम् |
कल्याणकर्मसंयुक्तं काममोहविवर्जितम् || १४ ||

सालग्रामार्चनपरं गीतनृत्तविशारदम् |
वाद्यवादनवर्गज्ञं तालवर्गविशारदम् || १५ ||

एभिर्गुणैस्समायुक्तमाचार्यं वरयेत्सुधीः |
शिष्यस्सर्वगुणोपेतस्सत्यवादी दयापरः || १६ ||

विनयादिगुणैर्युक्तः धर्मश्रुतिपरायणः |
ब्राह्मणः क्षत्रियश्चैव वैश्यशूद्रौ तथापरौ || १७ ||

प्. ११)

ब्रह्मचारी गृहस्थश्च वानप्रस्थोऽथ भिक्षुकः |
एतच्छास्त्रोक्तमार्गेण दीक्षयेत्प्रथमं द्विजः || १८ ||

इति श्रीपाञ्चरात्रे अनिरुद्धसंहितायां आचार्यलक्षणं नाम तृतीयोऽध्यायः 
||

अथ चतुर्थोऽध्यायः

श्रीभगवान् 

दीक्षाविधिमथो वक्ष्ये समासान्मुनिपुङ्गव |
उत्तरायणकाले तु दीक्षाकर्म समाचरेत् || १ ||

शुभवारे शुभदिने शिष्यस्याथगुणान्विते |
यदा शिष्यमनः प्रीतं तदा कालमुदाहृतम् || २ ||

शुक्लपक्षे विशेषेण द्वादश्यामपि दीक्षयेत् |
दीयते ज्ञानमेवेह क्षीयते पापसंचयः || ३ ||

दीयते क्षीयते चैव ततो दीक्षाऽभिधीयते |
दीक्षा च द्विविधा प्रोक्ता शास्त्रं मंत्रमिति द्विधा || ४ ||

प्रथमं शास्त्रदीक्षां च शृणु ब्रह्मन् महामुने |
शास्त्रपारंगतं विप्रं पूर्वोक्तगुणसंयुतम् || ५ ||

प्. १२)

गुरुमभ्यर्चयेच्छिष्यः शास्त्रविन्निरतं मुनिम् |
आचार्यवरणं पूर्वं द्रव्योपादानमेव च || ६ ||

अङ्कुरार्पणकञ्चैवमधिवासमनन्तरम् |
नेत्रकौतुकबन्धञ्च शास्त्रपीठाधिवासनम् || ७ ||

कुम्भमण्डलवह्निस्थदेवपूजापुरस्सरम् |
द्वारार्चनं पुरा कृत्वा प्रातस्नानमनन्तरम् || ८ ||

ऊर्ध्वपुण्ड्रविधानं च ज्ञापयेत् तन्त्रपारगः |
शङ्खचक्राङ्कितं कृत्वा द्वारादियजनं परम् || ९ ||

त्रिस्थानाभ्यर्चनञ्चैव नेत्रबन्धमनन्तरम् |
शास्त्रपीठार्चनं कृत्वा शास्त्रं संज्ञापयेत्सुधीः || १० ||

नेत्रवस्त्रं विमुच्याथ आचार्यवरपूजनम् |
एतत्कर्म मया प्रोक्तं तन्त्रेऽस्मिन् मुनिपुङ्गव || ११ ||

दीक्षाङ्कुरार्पणं वक्ष्ये अवधारय सांप्रतम् |
सप्तमे पञ्चमे वापि तृतीयेऽहनि वापयेत् || १२ ||

कर्मारम्भदिनात्पूर्वं प्रवृत्ते तु निशामुखे |
मृद्ग्रहं पूर्वतः कृत्वा मण्डपालंकृतिं चरेत् || १३ ||

पालिका द्वादशवराः मृदा संपूर्य देशिकः |
व्रीहीनास्तीर्यचैतासु तन्मध्ये पालिकां न्यसेत् || १४ ||

प्. १३)

तत्पूर्वे बीजपात्रं तु पश्चिमे कुम्भकं न्यसेत् |
द्वारपूजां ततः कृत्वा पुण्याहमपि वाचयेत् || १५ ||

कुम्भे संपूजयेत्पश्चात् सोममन्त्रेण मन्त्रवित् |
पात्राण्यभ्यर्चयेत्पश्चात् ब्रह्माविष्णुशिवात्मकान् || १६ ||

बीजपात्रे तथा सोमं होममन्त्रेण होमयेत् |
तिलं मुद्गं यवं माषं सर्षपं शालिमेव च || १७ ||

निष्पावं च प्रियङ्गुं वा बीजाष्टकमुदाहृतम् |
बीजपात्रं ततः कुर्यात् तत्तन्मन्त्रेण साधकः || १८ ||

बलिं कृत्वा तु परितो रक्षां कुर्यादतन्द्रितः |
यावत्कर्मदिनान्तं च पूजनं सम्यगाचरेत् || १९ ||

चतुस्थानमर्चनं कुर्यात् द्वारपूजापुरस्सरम् |
प्राशयेत्पञ्चगव्यं च विष्णुपादोदकं तथा || २० ||

पुण्याहं वाचयित्वा तु कौतुकं बन्धयेत्सुधीः |
यन्त्रमण्डलगं वापि नारायणकसंज्ञकम् || २१ ||

वासुदेवाख्य यन्त्रं वा विष्णुयन्त्रमथापि वा |
केवलं मण्डलं वापि तंत्रकान्तारशोभितम् || २२ ||

दिव्यमन्त्रोदितं वापि मण्डलं कारयेद्बुधः |
नेत्रंबन्धं ततः कृत्वा प्राणायामत्रयं चरेत् || २३ ||

प्. १४)

तत्त्वन्यासं ततः कृत्वा मातृकान्यासमाचरेत् |
मूलमन्त्रान्तरन्यासं मायासूत्रं च बन्धयेत् || २४ ||

शास्त्रपीठं समभ्यर्च्य शयने सन्निवेशयेत् |
स्थापयेद्वाससा पश्चात् बलिं दत्वा समन्ततः || २५ ||

जागरेण नयेद्रात्रिं प्रातः स्तुत्वा जनार्दनम् |
मायासूत्रं ततश्छित्वा शरावेषु विनिक्षिपेत् || २६ ||

नेत्रबन्धं विसृज्याथ स्नापयेद्वा सशिष्यकम् |
अलंकृत्य यथा न्यायं मण्डपे सन्निवेशयेत् || २७ ||

स्वस्थाने तु समासीनो द्वारादियजनं चरेत् |
कुम्भमभ्यर्चयेद्विद्वान् मण्डलं तदनन्तरम् || २८ ||

होमकार्यं ततः कृत्वा शास्त्रपीठार्चन चरेत् |
प्राणायामादिकं कृत्वा मन्त्रन्यासपुरस्सरम् || २९ ||

शिष्यमानीय पार्श्वे तु समासीनं तदन्तिके |
शास्त्रपीठं समानीस बोधयामास देशिकः || ३० ||

संहितानामशेषानामाद्यन्तं वापि बोधयेत् |
एतत्तन्त्रमथोवापि यथाकार्यानुरूपतः || ३१ ||

आचार्यं पूजयेत् पश्चाद्वस्त्रहोमाङ्गुलीयकैः |
गोभूहिरण्यरत्नाद्यैर्यथा वित्तानुरूपतः || ३२ ||

प्. १५)

शास्त्रदीक्षा मया प्रोक्ता तन्त्रदीक्षा तथैव च |
ब्राह्मणस्य विशेषेण विधिरेषा प्रकीर्तिता || ३३ ||

क्षत्रियस्यादिशूद्रान्तं शास्त्रदीक्षा न विद्यते |
केवलं यन्त्र मन्त्रेण बोधयेद्देशिकोत्तमः || ३४ ||

मुद्रामात्रमथोवापि मन्त्रयन्त्रमथापि वा ||

इति श्रीपाञ्चरात्रे महोपनिषादि अनिरुद्धसंहितायां शास्त्रदीक्षाविधिर्नाम 
चतुर्थोऽध्यायः ||
अथ पञ्चमोऽध्यायः

भगवान्-

विष्णुयन्त्रमथो वक्ष्ये शृणुष्व मुनिपुङ्गव |
पुण्यक्षेत्रे विशेषेण देवतायतनेषु च || १ ||

पर्वताग्रे नदीतीरे गोष्ठे शुद्धगृहेपि वा |
मण्डपं कारयेद्धीमान् षोडशस्तम्भसंयुतम् || २ ||

ऌप्तमण्डपमध्ये वा वेदिं कृत्वा प्रमाणतः |
गोमयालेपनं कृत्वा तन्मध्ये यन्त्रमालिखेत् || ३ ||

तालमानप्रमाणेन प्रणवं पूर्वमालिखेत् |
षट्कोणं तद्बहिःकल्प्य ब्रहिर्वृत्तसमन्वितम् || ४ ||

प्. १६)

अर्धाङ्गुलप्रमाणेन वृत्तमालिख्य पूर्ववत् |
चतुरङ्गुलमानेन वृत्तमुल्लिख्य साधकः || ५ ||

तस्मिन्नेव विशेषेण अष्टपत्रं समालिखेत् |
तन्मानेन बहिःकुर्यादष्टकोणं समालिखेत् || ६ ||

अन्तःकोणेषु षड्वर्णं बहिःकोणेष्टवर्णकम् |
तद्वहिः केसरं प्रोक्तं तद्बहिष्षोडशच्छदम् || ७ ||

द्वादशाश्रं बहिःकुर्यात् द्वादशाक्षरमालिखेत् |
केसरं च तथा कुर्याद्वात्रिंशच्छदमालिखेत् || ८ ||

पत्राच्छतगुणं विप्र केसरं संप्रकीर्तितम् |
चक्रं तु तद्बहिः कुर्यान्नाभ्यरंनेमि संयुतम् || ९ ||

एकाङ्गुलप्रमाणेन नाभिनेमिं समालिखेत् |
चतुरङ्गुलमानेन अरक्षेत्रं परिकीर्तितम् || १० ||

चतुर्विंशत्यरं कुर्यात्तदेकाङ्गुलमानतः |
बहिःपीठादिकान् कल्प्य केवलाश्र मथापि वा || ११ ||

षोडशाब्जे स्वरान् लिख्य वर्णं वक्ष्ये समासतः |
नृसिंहानुष्ठुभञ्चैव द्वात्रिंशत्पत्रकं लिखेत् || १२ ||

रेखास्सर्वाः सिताः प्रोक्ताः पीतवर्णेनचान्तरम् |
षट्कोणं रक्तवर्णेन वर्णकं सितकं भवेत् || १३ ||

प्. १७)

कोणान्तरालमसितं केसरं पाण्डुरक्तकम् |
अष्टपत्रं सितं कुर्यात् कृष्णं चैवान्तरालकम् || १४ ||

बहिःकोणाष्टकं पीतं मध्यमं श्यामलं भवेत् |
तद्बहिः केसरं विद्यात् रक्तवर्णेन पूरितम् || १५ ||

पाण्डुरक्तनिभेनैव षोडशाब्जं प्रपूरयेत् |
अन्तरं नीलवर्णेन बहिःकोणं तु पीतकम् || १६ ||

अन्तरं श्यामवर्णेन बहिःकेसरकं सितम् |
असितं चान्तरं कुर्यात् तत्पत्रं रक्तसन्निभम् || १७ ||

हेमाभं नाभिभूभागमरं वै कृष्णवर्णकम् |
अन्तरालं तु पीतं स्यात् तन्नेमित्वसितं भवेत् || १८ ||

पीठान्तरन्तु रक्तं स्यात्पीठादित्युत्तरं शृणु |
यन्त्रबाह्ये विशेषेण त्रिंशद्विंशतिरेव वा || १९ ||

सप्तकं पञ्चकं वापि विस्तारं संप्रकीर्तितम् |
पीठं वीथीं च द्वारञ्च क्रमाद्बुध्या विलेपयेत् || २० ||

सितरक्तादिपीतेन निक्षिपे द्व्यत्ययेन तु |
परभागविभागेन यथाशोभानुरूपतः || २१ ||

पीठादिरहितं वापि पञ्चरेखां बहिर्लिखेत् |
पञ्चवर्णक्रमाद्विप्र रेखायाः त्रित्रिवर्णकम् || २२ ||

प्. १८)

प्रणवाद्धि विशेषेण विष्णुमभ्यर्चयेत्सुधीः |
अक्षराणि च सर्वाणि स्वस्थाने तु समर्चयेत् || २३ ||

पाशाङ्कुशेन संयुक्तं नेमिमभ्यर्चयेत्सुधीः |
पीठगात्रककोणे तु धर्मादीन् परिपूजयेत् || २४ ||

अनन्तं वीथिभागे तु द्वारे चण्डादिकान् न्यसेत् |
इति सम्यक् समाख्यातं विष्णुयन्त्रं महामुने || २५ ||

भृगुः -

नारायणाख्ययन्त्रस्य विधिं ब्रूहि जगत्प्रभो ||

श्रीभगवान् -

प्रणवं पूर्ववत्कृत्वा लिख्यमष्टदलान्तरम् |
पूर्वादि सर्वकोणेषु अष्टाक्षरकमालिखेत् || २६ ||

तद्बहिः केसरं वृत्तं बहिर्वृत्तं तु पङ्कजम् |
अष्टपत्रं लिखेत्सम्यक् बहिश्चक्रं प्रकल्पयेत् || २७ ||

अष्टपत्रस्य मध्ये तु नृसिंहाष्टाक्षरं लिखेत् |
नाभि नेमिसमायुक्तं पूर्ववच्चक्रमालिखेत् || २८ ||

अष्टाक्षरं पूर्ववच्चक्रं बहिर्द्वादशकोणकम् |
द्वादशाश्रं च तत्कोणे बहिःकेसरपङ्कजम् || २९ ||

तत्पत्रं द्वादशं प्रोक्तं द्वादशाक्षरकं न्यसेत् |
तद्बहिष्षोडशाश्रं स्याद्बहिश्चक्रं प्रकल्पयेत् || ३० ||

प्. १९)

अरैष्षोडशभिर्युक्तं नेमिनाभिसमन्वितम् |
पूर्ववत्पङ्कजं कुर्यात् चतुर्विंशद्दलैर्युतम् || ३१ ||

चतुर्विंशदरैर्युक्तं बहिश्चक्रं समालिखेत् |
द्वात्रिंशज्ज्वालया युक्तं चतुरश्रं बहिर्भवेत् || ३२ ||

पीठादि पूर्ववत्कल्प्य मरक्षेत्रं समाचरेत् |
सर्वान्तरालमसितं सर्वारेखासिता भवेत् || ३३ ||

कर्णिकापीतवर्णेन अन्तरालं सितप्रभम् |
केसरं पीतवर्णेन पद्मं वै पाण्डरारुणम् || ३४ ||

नाभिनेमिद्वयं पीतमरक्षेत्रं तु रक्तकम् |
पद्मपत्रसमाकारं कृष्णवर्णेन शोभितम् || ३५ ||

केसरं क्षेत्रमखिलं पाण्डुरक्तेन पूरितम् |
पाण्डुरक्तेन तत्पत्रं बहिःकोणं तु पीतलम् || ३६ ||

बहिश्च मातुलङ्गाभं पीत कुङ्कुमसन्निभम् |
तद्बहिःपत्रसंघंतु पीतरक्तेन मिश्रितम् || ३७ ||

पत्रान्तरालं श्यामं च बहिश्चक्रं तु पूर्ववत् |
इन्दीवरदलाकारं नीलवर्णेन रञ्जितम् || ३८ ||

अन्तरालं तु रक्तं स्याच्चक्रं पूर्ववदालिखेत् |
ज्वालामालां विशेषेण रक्तवर्णेन भूषयेत् || ३९ ||

प्. २०)

बहिःपीठादिकाः सर्वाः पूर्वमण्डलवद्भवेत् |
नारायणं यजेन्मध्ये स्वस्थाने मण्डलं न्यसेत् || ४० ||

अरैके तु विशेषेण मूर्तिनभ्यर्चयेत् बुधः |
नारायणाख्यकं यन्त्रं दीक्षाकाले विनिक्षिपेत् || ४१ ||

व्याधीनामुद्भवे विप्र प्रायश्चित्तादिके पुनः |
परचक्रप्रवेशे च कुहूदोषसमुद्भवे || ४२ ||

* * * * * * * * * * * * * 
* * * ||
* * * * * * * * * * * * * 
* * * || ४३ ||

ग्रहदोषे च संपन्ने रक्षाकार्ये विशेषतः |
अनावृष्टिविधौ विप्र तथा स्नपनकर्मणि || ४४ ||

श्रीभगवान् -

वासुदेवाख्यकं यन्त्रं प्रवक्ष्यामि महामुने |
प्रणवं पूर्ववत् कृत्वा द्वादशाश्रं बहिःक्षिपेत् || ४५ ||

केसराब्जं तथालिख्य कोणे मन्त्राक्षरं लिखेत् |
पत्रे द्वादशमूर्तिं च बहिश्चक्रं समालिखेत् || ४६ ||

नाभ्यरानेमिसंयुक्तं चतुर्वारं समालिखेत् |
चतुर्विंशाश्रकं बाह्ये गायत्रीं च समालिखेत् || ४७ ||

पूर्ववत्पङ्कजं कुर्याच्चतुर्विंशद्दलं लिखेत् |
चक्रन्तु पूर्ववत्कुर्यात् चतुर्विंशारकैर्युतम् || ४८ ||

प्. २१)

द्वात्रिंशत्कोणकं बाह्ये नृसिंहानुष्ठुभं लिखेत् |
तद्बाह्ये पङ्कजं कुर्यात् द्वात्रिंशत्पत्रसंयुतम् || ४९ ||

बहिश्चक्रं तथा कुर्याद्व्यात्रिंशदरकैर्युतम् |
पाशाङ्कुशौ नेमिभागे बहिर्ज्वालां समालिखेत् || ५० ||

चतुष्षष्टिक्रमेणैव तदर्धं वापि कल्पयेत् |
चतुरश्रं तु तद्बाह्ये पीठादीन् पूर्ववल्लिखेत् || ५१ ||

पद्मपत्रारकं पूर्वे मध्यमे मातुलुङ्गवत् |
अपरे तु विशेषेण परश्चारश्चसंपरम् ? || ५२ ||

रेखागणं तथा पूर्वमन्तरालं तथा भवेत् |
कर्णिका पीतवर्णेन कोणं वै शुक्रवर्णकम् || ५३ ||

नाभिनेमिद्वयं श्याममरक्षेत्रं सितं भवेत् |
अरं वै पीतवर्णेन बहिः कोणं तु रक्तकम् || ५४ ||

केसरक्षेत्रकं सर्वं रक्तपीतेन पूरितम् |
पत्रंतु पाण्डुरक्तेन नेमि नाभि सितं भवेत् || ५५ ||

अरंतु कृष्णवर्णं स्यादन्तरालं तु पीतकम् |
बहिःकोणं तु पीतं स्यादन्तरालं तु कृष्णकम् || ५६ ||

बहिःपत्रं तथारक्तं नाभि नेमि सितं भवेत् |
अरंतु कर्बुरं विद्यात् ज्वालासंघंतु रक्तकम् || ५७ ||

प्. २२)

पीठादि पूर्ववत्प्रोक्तमक्षरंतु सितं भवेत् |
इति सम्यक् समाख्यातं महायन्त्रं महामुने || ५८ ||

यः पूजयेन्महायन्त्रं स याति परमं पदम् |
सोऽतुलां श्रियमाप्नोति कोटियज्ञफलं भवेत् || ५९ ||

सर्वपापविनिर्मुक्तः सर्वदानफलं लभेत् ||

इति श्रीपाञ्चरात्रे महोपनिषदि अनिरुद्धसंहितायां यन्त्रविधानं नाम 
पञ्चमोऽध्यायः ||
अथ षष्ठोऽध्यायः

श्रीभगवान् -

मण्डलानां विधिं वक्ष्ये समासादवधारय |
चतुरश्रीकृतं क्षेत्रं त्रिंशधा विभजेच्च तत् || १ ||

अंशकानां भवेदत्र नवानां शतकंभवेत् |
तन्मध्ये दशपङ्क्त्यातु पद्मक्षेत्रं प्रजायते || २ ||

क्षेत्रद्वादशभागैकं व्यवधानं प्रकल्पयेत् |
व्यवधानं त्रिधा कृत्वा व्योमवृत्तं तथाभवेत् || ३ ||

चतुर्धा विभजेत् शेषं प्रथमं कर्णिकापदम् |
द्वितीयं केसरं प्रोक्तं तृतीयञ्च चतुर्थकम् || ४ ||

प्. २३)

चतुर्थैकांऽसमानेन दलाग्रं संप्रकल्पयेत् |
शिष्टेनांशगणेनैव पत्रमेकं प्रकल्पयेत् || ५ ||

पत्रान्तरालकं सर्वं कनिष्ठाङ्गुलिमानकम् |
पत्रमध्ये त्रिरेखाञ्च पञ्चरेखां तथैव च || ६ ||

यवमात्रोन्नतं कुर्यात् पत्रमूलं तदानयेत् |
पत्राग्रं पृथुतां याति अथवा केसरांशकम् || ७ ||

कर्णिकाग्रांशमानं वा इच्छया परिकल्पयेत् |
यन्त्रकोच्चं पत्रमानं केसरं पत्रकांशकम् || ८ ||

एवंतु पङ्कजं कृत्वा व्योमवृत्तं बहिर्भ्रमेत् |
व्योमवृत्ताद्बहिर्वृत्तं चतुरश्रं प्रकल्पयेत् || ९ ||

शेषं पङ्क्तिपदेनैव पीठादि परिशोधयेत् |
एवं पङ्क्त्या भवेत्पीठं चतुर्दिक्षु द्विकं व्रजेत् || १० ||

विदिक्षुचैव त्रिपदं द्विपदं त्वन्तरन्नयेत् |
उपपीठं चतुःपङ्क्त्या कल्पयेत्पीठमुत्तमम् || ११ ||

मध्ये द्वादशकेनैव गात्रकं परिकल्पयेत् |
तत्पूर्वापरवृत्तिभ्यां द्वितयं द्वितयं भवेत् || १२ ||

मध्यपङ्क्तिद्वयेनैव अष्टकं परिमार्जयेत् |
एकीकृत्य ततस्सर्वानष्टकं तस्य पार्श्वयोः || १३ ||

प्. २४)

त्रीणि त्रीणि तथाद्यन्ते मध्ये पङ्क्तिद्वये द्वयम् |
तत्पदेचाष्टकं मृज्य मध्येचैव त्रयंत्रयम् || १४ ||

एवमाद्यन्तपङ्क्तिभ्या मेकीकृत्य परामृजेत् |
पद्मक्षेत्रस्य बाह्ये तु पञ्चकं परिमार्जयेत् || १५ ||

शेषंतु कोष्ठकं प्रोक्तं द्विपदेनैव वीथिकाम् |
गात्रकाख्यप्रदेशेतु शङ्खादीन् परिकल्पयेत् || १६ ||

शङ्खं चक्रं गदां पद्मं दिक्क्रमेण समालिखेत् |
मुसलं नदकञ्चैव शार्ङ्गं च वनमालिकाम् || १७ ||

आग्नेयादीशकोणान्तं विन्यसेत्परितःक्रमात् |
शिष्टं पङ्क्तिक्रमेणैव द्वारादि परिकल्पयेत् || १८ ||

द्विचतुष्कक्रमेणैव द्वारंतु परिशोधयेत् |
शोभं नवपदेनैव उपद्वारंतु द्वारवत् || १९ ||

षट्पदैः सूक्ष्मशोभञ्च शिष्टकोणकम् ? |
बहिः पङ्क्त्यंशमानेन रेखात्रयमथाचरेत् || २० ||

उपद्वारे विशेषेण मङ्गलाष्टकमालिखेत् |
रजसा पूरयेत्पश्चात् शुद्धेन विविधेन च || २१ ||

कर्णिकां कनकाभेन केसरं शोणितप्रभम् |
दलजालं सितं प्रोक्तं कृष्णं चैवान्तरं परम् || २२ ||

प्. २५)

व्योअमवृत्तं तथा कुर्यात् बाह्यं चारुणप्रभम् |
पीठकोणं सितं कुर्यात् गात्रं श्यामनिभं भवेत् || २३ ||

गात्रकोणान्तरं रक्तं बहिर्गात्रं तु शोणितम् |
सितं कृष्णं च पीतं च क्रमाच्छेषत्रयं भवेत् || २४ ||

शङ्खादीन् शुक्लवर्णेन विलिखेत्तस्य मध्यमे |
वीथीं मरकताभेन द्वारं शुक्लेन पूरयेत् || २५ ||

पीतं रक्तं च कृष्णं च श्यामं शोभादिकान् क्रमात् |
सितं रक्तं तथा कृष्णं रेखात्रयमनुत्तमम् || २६ ||

श्रीभगवान् -

इष्टसिद्धिप्रदंनाम मण्डलञ्चावधारय |
इष्टसिद्ध्यर्चनाच्चैव इष्टसिद्धिमवाप्नुयात् || २७ ||

चतुरश्रं पुरा कृत्वा बाहुहस्तप्रमाणतः |
चत्वारिंशत्पदं कृत्वा क्षेत्रमध्यं विशेषतः || २८ ||

अंशकानां भवेद्यत्र सहस्रं षट्शताधिकम् |
इष्टसिद्ध्यर्चनाच्चैव सहस्रं षट्शताधिकम् || २९ ||

मध्ये दशपदं विप्र पङ्कजं पूर्ववल्लिखेत् |
पीठंतु पूर्ववत्कृत्वा बहिःपंक्त्या तु वीधिकां || ३० ||

तद्बहिः पञ्च पंक्त्या तु गात्रागारं तु शोधयेत् |
मध्यपंक्तित्रयेणैव मध्ये कोणाष्टकं सृजेत् || ३१ ||

प्. २६)

पूर्वापरे चतुर्थं स्यात् मध्ये चैव चतुष्पदम् |
एवमष्टकसंयुक्तमेकीकृत्य विलेपयेत् || ३२ ||

अष्टादशपदेनैव प्रादक्षिण्यं परामृजेत् |
कोणमध्यप्रदेशे तु पञ्चकोष्ठं परामृजेत् || ३३ ||

बहिष्षोडशकोष्ठेन प्रादक्षिण्येन लेपयेत् |
शेषकोष्ठगणं सर्वमेकीकृत्य विलेपयेत् || ३४ ||

एकपंक्त्या भवेद्वीथी शिष्टपंक्ति क्रमं शृणु |
पंक्तित्रयेण विप्रेन्द्र अन्तर्द्वारादिकान् मृजेत् || ३५ ||

पूर्वपंक्ति द्वयेनैव नयेत् शोभोपशोभितम् |
सूक्ष्मशोभकञ्च चतुःकोणपार्श्वे परामृजेत् || ३६ ||

कोणसार्धद्वितीये तु एकमेव पदं मृजेत् |
एकपंक्त्या भवेद्वीथी प्रादक्षिण्येन शोधयेत् || ३७ ||

तद्बहिःपदपंक्त्या तु विधीकां परिकल्पयेत् |
शिष्टं पंक्तित्रयेणैव पूर्ववत् द्वारवीथिकां || ३८ ||

द्वारशोभमुपद्वारमुपशोभं च सूक्ष्मकम् |
पूर्ववत्कल्पयित्वा तु कोणदेशेषु पूर्ववत् || ३९ ||

शिष्टपङ्क्त्या बहिर्वीथीं पूर्ववत्परितो मृजेत् |
बहीरेखात्रयं कुर्यात् पञ्चकं वापि केवलम् || ४० ||

प्. २७)

एवंकृत्वा विधानेन रजःपात्रविधिं शृणु |
सपीठपङ्कजं विप्र पूर्ववत्परियोजयेत् || ४१ ||

वीधिकां षट्पदाभेन गात्रमध्यं तु पीतलम् |
बहिः प्रदक्षिणं श्यामं कोणभूमिं तथैव च || ४२ ||

कोणगात्रान्तरालं तु रक्तवर्णेन पूरयेत् |
बहिर्वीथीं सितेनैव अन्तर्वीथीं तु श्यामलाम् || ४३ ||

सितादिवर्णभेदेन क्रमात्कुर्याच्चतुष्टयम् |
कोणान्तस्थ पदद्वंद्वं रक्तं कृष्ण सितं क्रमात् || ४४ ||

बहिर्वीथीं तु पीतेन तद्बाह्यं रक्तमेव च |
सितादिपञ्चवर्णेन पञ्चकं परिपूरयेत् || ४५ ||

तथा कोणद्वयं विप्र सितं श्यामं प्रकीर्तितम् |
रेखात्रयं तथा कुर्यात् पञ्चकं पञ्चवर्णकम् || ४६ ||

देवतानामथो वक्ष्ये स्थानं तु मुनिपुङ्गव |
कर्णिकाग्रे तु संपूज्य अङ्गोपाङ्गं च पत्रके || ४७ ||

गुणत्रयं केसरेषु मण्डलं तु त्रयं तथा |
पीठदिक्ष्वष्टके विप्र दिक्पतीन् परिपूजयेत् || ४८ ||

गात्रमध्ये विशेषेण शङ्खादीन् परिपूजयेत् |
अन्तराले ऋगादींश्च वेदादीन् कोणमध्यमे || ४९ ||

प्. २८)

वीथिकासु च सर्वासु अनन्तादीन प्रपूजयेत् |
अनन्तो वासुकिश्चैव शङ्खपालस्तथैव च || ५० ||

उर्ध्वद्वारादिके सर्वे आदित्यादीन् प्रपूजयेत् |
त्वष्टा विष्णुश्च पूषा च गरुडश्च तथैव च || ५१ ||

कोणेषु वैघ्नं संपूज्य कुमुदादीन् तथान्तरे |
बहिर्द्वारेषु विप्रेन्द्र सत्यादीन् परिपूजयेत् || ५२ ||

सत्यः सुपर्णस्तार्क्ष्यश्च गरुडश्च तथैव च |
शोभोपशोभद्वारेषु पद्मचक्रगदादिकान् || ५३ ||

कोणेष्वपि च सर्वेषु अग्न्यादि परिपूजयेत् |
अग्निश्च पावकाश्चैव चित्रभानुर्विभावसुः || ५४ ||

रेखात्रयेषु विप्रेन्द्र सुदर्शनादिपूजितम् |
परिस्तरेषु दर्भेषु चण्डादीन् परिपूजयेत् || ५५ ||

भृगुः -

मण्डलार्चनकालं किं वदस्व वदतां वर |

श्रीभगवान् -

दीक्षायामुत्सवे चैव स्नपने च फलोत्सवे || ५६ ||

दमनारोपणे चैव तथा पुष्पमहोत्सवे ||
पवित्रोत्सवे विशेषे जयन्त्यां च तथैव च |
कृत्तिकोत्सवकाले तु ग्रहणे सोमसूर्ययोः || ५७ ||

प्. २९)

विषुवे चायने चैव द्वादश्यां तु विशेषतः |
प्रायश्चित्तेषु सर्वेषु वसन्तोत्सव एव च || ५८ ||

मण्डलाराधनं कुर्यादन्यथा दोषकृद्भवेत् |
मण्डलाराधनं श्रेष्ठं जघन्यं बिम्बपूजनम् || ५९ ||

कुम्भमण्डलबिम्बाग्नौ पूजनं चोत्तमं भवेत् |
उत्तमाराधनेनैव सर्वदोषक्षयं गतम् || ६० ||

सर्वपापहरं पुंसां राजराष्ट्रविवर्धनम् |
चतुःस्थानार्चनाहीनं कर्म निष्फलतां नयेत् || ६१ ||

तस्मात्सर्वप्रयत्नेन चतुःस्थानार्चनं यजेत् |
चतुःस्थानमुत्तमं च त्रिस्थानं मध्यमं भवेत् || ६२ ||

द्विस्थानमधमं चैव एकमाभासकं परम् |
एकं तु बिम्बकं प्रोक्तं द्विस्थानं बिम्बपावकम् || ६३ ||

त्रिस्थानं कुम्भसंयुक्तं चतुःस्थानं तु मण्डलम् |
कुम्भमण्डलवह्निस्थं पश्चिमाभिमुखं यजेत् || ६४ ||

देवं नारायणं विप्र अन्यथादोषकृद्भवेत् |
तत्रस्था देवताः सर्वाः पश्चिमाभिमुखं यजेत् || ६५ ||

वरुणादिनि-ऋत्यन्तं पूजयेत् सर्वदेवतान् |
देवतान्विना विप्र द्वार्स्थदेवान्विना भवेत् || ६६ ||

इति श्रीपाञ्चरात्रे महोपनिषदि अनिरुद्धसंहितायां यन्त्रविधानं नाम 
षष्ठोऽध्यायः ||
अथ सप्तमोऽध्यायः

भृगुः -

चक्राब्जमण्डल कीदृक् वदस्व परमेश्वर |

भगवान् -

चक्राब्जमण्डलं वक्ष्ये विस्तरेणावधारय || १ ||

सूत्रपातविधिं चैव मानवृद्धिं तथैव च |
रजसा पूरणं चैव चक्रपूजाफलं तथा || २ ||

मण्डपं पूर्ववत्कृत्वा अलंकृत्य विधानतः |
तन्मध्ये वेदिकं कृत्वा पञ्चहस्तप्रमाणतः || ३ ||

दृढासमंतथाकारं प्रागुत्तरत * * * |
* * * * * * * * * * दर्पणसन्निभम् || 
४ ||

चतुरङ्गुलकां कृत्वा आधारद्व्यङ्गुलं भवेत् |
कुभवेदिं विशेषेण हस्तमानसमुच्छ्रिताम् || ५ ||

विस्तारं तु विशेषेण चतुर्हस्तं त्रिहस्तकम् |
पञ्चहस्तमथैवापि आधारं तु त्रियंगुलं || ६ ||

विस्तारायामसदृशा होमवेदिस्तथा भवेत् |
अथवा तालविस्तार मुन्नतं तु त्रियङ्गुलम् || ७ ||

प्. ३१)

वेदिमध्ये लिखेद्विद्वान् मण्डलं चक्रसंज्ञकम् |
चक्रं त्रिविधमुद्दिष्टमुत्तमाधममध्यमम् || ८ ||

वक्ष्यामि चोत्तमं प्रोक्तं समासादवधारय |
अक्षक्षेत्रे लिखेत् पद्मं पूर्ववत्तालमानतः || ९ ||

वृत्तात्संजायते सर्वं वृत्तमध्यात्प्रजायते |
पद्मबाह्ये नाभिनेमि एकधा वा द्विधा त्रिधा || १० ||

अरक्षेत्रं तु तद्वाह्ये बहिर्नेमिस्तु पूर्ववत् |
चतुरङ्गुलमानेन नाभिनेमिः प्रकीर्तितः || ११ ||

षडङ्गुलप्रमाणेन अरक्षेत्रं प्रकीर्तितम् |
अरत्रिभागकं सूत्रं स्थापयेत् द्वयपार्श्वयोः || १२ ||

द्व्यंशमानेन सूत्रेण भ्रामयेन्मन्त्रवित्तमः |
अपरे तु तथाधः कुर्यान्मातुलुङ्गाकृतिर्भवेत् || १३ ||

नेमिक्षेत्राद्बहिर्वीथ्यां पत्रवल्लीं लिखेद्बुधः |
त्र्यङ्गुलं वल्लिमानं स्यात् बाह्यनेमि त्रियङ्गुलम् || १४ ||

अरक्षेत्रं बहिःकार्यं षोडशाङ्गुलमानतः |
अरस्थाने लिखेत् चक्रं द्वादशं षोडशं तु वा || १५ ||

चतुर्दशाङ्गुलं चक्रं चतुरङ्गेन भूषितम् |
अक्षं नाभिररं नेमिश्चतुरङ्गमिति स्मृतम् || १६ ||

प्. ३२)

अक्षमङ्गुलकं प्रोक्तं नाभिनेमी तथैव च |
चतुरङ्गुलमानं तु अरक्षेत्रं प्रजायते || १७ ||

तदरं वृत्तसंकाशमश्राकारमथापि वा |
अब्जपत्रसमाकारमिन्दीवरदलच्छदम् || १८ ||

अर्धचन्द्रसमाकारं द्विजाण्डसदृशं तु वा |
एवं द्वादशचक्रस्य अरक्षेत्रे विशेषतः || १९ ||

तद्बहिर्नेमिभूभागं वल्लिक्षेत्रंतु पूर्ववत् |
बहिर्नाभि तथा कुर्यात् अरक्षेत्रं तथा भवेत् || २० ||

तदरं पूर्ववत्कुर्यान्मानं पूर्ववदिष्यते |
नेमिक्षेत्रं बहिः कुर्यात् प्रधयश्चबहिस्तथा || २१ ||

द्विधावृत्तं वीथिसंघं व्योमवृत्तं बहिर्भवेत् |
चतुरश्रं ततः कुर्यात् पीठादीन् पूर्ववल्लिखेत् || २२ ||

रजसा पूरयेत् पश्चात् द्विविधेनोज्वलेन च |
पद्मं तु पूर्ववद्विप्र नाभि नेमि तु पीतलम् || २३ ||

अरक्षेत्रं तु रक्तं स्यादरं वै कृष्णसन्निभम् |
पत्रवल्लींतु शुक्लेन नाभिनेमि तु श्यामलम् || २४ ||

एकद्वारकृतंचैव अरांते च प्रकल्पयेत् |
इन्दीवरमातुलुङ्ग पद्मपत्र यवोदरम् || २५ ||

प्. ३३)

पिप्पलोदरकञ्चैव परशुं वज्रसन्निभम् |
चतुरश्रं च वृत्तं च अर्धचन्द्रं च कूर्परम् || २६ ||

शङ्ख चक्रं द्वादशैते पूर्वादीनन्तु देशिकः |
अक्षंतु पीतलं प्रोक्तं सर्वचक्रेषु संमतम् || २७ ||

नाभिनेमिररक्षेत्रं वर्णभेदैः प्रपूरयेत् |
यथाशोभानुरूपेण पूरयेच्च यथारुचि || २८ ||

पूर्ववत्पत्रवल्लींतु नाभिनेमिसितं भवेत् |
अरसंघं तु कृष्णेन अन्तरालं तु पीतलम् || २९ ||

प्रधिसंघं विशेषेण नानावर्णैः प्रपूरयेत् |
व्योमवृत्तं तथा कृष्णं पीठादीन् पूर्ववच्चरेत् || ३० ||

रेखात्रयं विशेषेण सितं रक्तं च कृष्णकम् |
अन्तःपीठं विशेषेण पाण्डुरक्तेन पूरयेत् || ३१ ||

चक्रत्रयसमायुक्त मुत्तमं परिकीर्तितम् |
चक्रद्वयसमायुक्तं मध्यमं परिचक्षते || ३२ ||

एकमप्यधमं प्रोक्तमित्येतत् त्रिविधं भवेत् |
चक्रमध्ये यजेद्देवं नारायणमनामयम् || ३३ ||

दलेषु वासुदेवादीन् सोमं व्योम्नि प्रपूजयेत् |
नाभिक्षेत्रे यजेच्छ्रीञ्च नेमिक्षेत्रे सरस्वतीम् || ३४ ||

प्. ३४)

अरक्षेत्रे जयाञ्चैव अरे मूर्तिं समायजेत् |
अरक्षेत्रे तथाङ्गेषु द्वादशादित्यकान् यजेत् || ३५ ||

बाह्यारे तु विशेषेण केशवादीन्प्रपूजयेत् |
प्रधिक्षेत्रे विशेषेण समुद्रादींश्च पूजयेत् || ३६ ||

पीठादिके यथापूर्वं पूजयेदिन्द्रपावकौ |
अनेकोपचारकैर्वापि द्वात्रिंशद्भिरथापि वा || ३७ ||

षोडशैर्वा विशेषेण प्रोक्षणं स्नानमाचरेत् |
यश्चक्रे पूजयेद्विद्वान् सोऽपि तत्पदमाप्नुयात् || ३८ ||

अर्थार्थी चार्थमाप्नोति जयार्थी जयमाप्नुयात् |
कामार्थी काममाप्नोति पुत्रार्थी पुत्रमाप्नुयात् || ३९ ||

अश्वमेधाष्टकं पुण्यं प्राप्नुयाच्चक्रपूजनात् |
प्राजापत्यशतं चैव गोसहस्रफलं तथा || ४० ||

पवित्रारोपणे चैव तथा स्नपन कर्मणि |
प्रायश्चित्तेषु सर्वेषु दुर्निमित्तादिकेषु च || ४१ ||

नृपरोगादिगे प्राप्ते शत्रुभिः परिपीडने |
अनावृष्ट्यादिके प्राप्ते चक्राब्जे संयजेद्विभुम् || ५० ||

इति श्रीपाञ्चरात्रे महोपनिषदि अनिरुद्धसंहितायां चक्राब्जमण्डलं नाम 
सप्तमोऽध्यायः ||
अथ अष्टमोऽध्यायः

भगवान् -

कुण्डानां लक्षणं वक्ष्ये शृणु गुह्यं महामुने |
वृत्तात्संजायते सर्वं वृत्तं मध्यात्प्रजायते || १ ||

मण्डलस्येशकोणे तु कुम्भवेदिं प्रकल्पयेत् |
तस्य पावकदिग्भागे कुण्डवेदिं प्रकल्पयेत् || २ ||

दण्डके तु विशेषेण कुम्भवेदिं तु पूर्वके |
मण्डलं मध्यमे भागे पश्चिमे कुम्भसंज्ञकम् || ३ ||

सौम्यालाभे तदा विप्र दक्षिणादि प्रकल्पयेत् |
बिम्बंतु पश्चिमे भागे सर्वत्रैव निवेशयेत् || ४ ||

दक्षिणायान्तके विप्र उत्तरे बिम्बसंस्थितं |
योनिनाभिसमायुक्तमब्जमेखलकैर्युतम् || ५ ||

षण्णवत्यङ्गुलं मानं सर्वकुण्डमकण्टकम् |
अश्रं चापं तथा वृत्तं शङ्कं चक्रं च पङ्कजम् || ६ ||

त्र्यश्रं पञ्चाश्रमुदितं षडश्रं सप्तकोणकम् |
अष्टाश्रं च नवाश्रं च गदा योनिमतःपरम् || ७ ||

एवं चतुर्दशं कुण्डं तन्त्रेऽस्मिन् परमेष्ठिना |
कुण्डमण्डलवेद्यार्धमानं मुष्ठ्यङ्गलं भवेत् || ८ ||

प्. ३६)

त्रिमुष्टिमात्रं तालं वा तद्वयं हस्तमिष्यते |
तद्वयं दण्डमित्युक्तं तद्वयं धनुरुच्यते || ९ ||

युग गोचर्मकञ्चैव तन्मानं संप्रकीर्तितम् |
चतुरश्रस्य वृत्तस्य मानं मध्येन जायते || १० ||

तालमानेन सूत्रेण भ्रामयेन्मध्यसूत्रतः |
तद्वृत्तपरिधेः पार्श्वे सूत्रमास्फालयेच्च तत् || ११ ||

चतुःसूत्रप्रयोगेण चतुरश्रं प्रजायते |
अर्धमानेन सूत्रेण मध्यकण्ठेन पातयेत् || १२ ||

चतुर्दिक्क्रमयोगेन चतुरश्रं प्रजायते |
चतुरश्रवशेनैव यद्वा वृत्तबशेन तु || १३ ||

अन्यानि सर्वकुण्डानि तन्मानेन तु कारयेत् |
चतुरश्रं खनेद्भूमौ हस्तमानप्रमाणतः || १४ ||

तालमानमथैवापि द्व्यङ्गुलं नाभिमानकम् |
तद्बहिस्तालमानेन मेखलात्रितयं भवेत् || १५ ||

चतुरङ्गुलविस्तारमुन्नतं तावदेव तु |
योनिं प्रकल्पयेदूर्ध्वे पश्चिमे कुण्डमध्यमे || १६ ||

चरतुश्रवशेनैव यद्वा वृत्तवशेन तु |
दशाङ्गुलप्रमाणेन आयतं परिकीर्तितम् || १७ ||

प्. ३७)

विस्तारंतु विशेषेण दशभिः खण्डचन्द्रकम् |
पृष्ठपार्श्वे लिखेद्विप्र षट्चतुर्द्वङ्गुलैर्युतम् || १८ ||

अश्वत्थपत्रवत्कुर्यात् तन्नालं चतुरङ्गुलम् |
त्रियङ्गुलं तु नहनं मुखे चैव षडङ्गुलम् || १९ ||

मध्यमेखलमानं स्यात् सुषिरं परिधेर्द्विज |
कुण्डमध्ये लिखेत् पद्ममष्टपत्रं सकर्णिकम् || २० ||

मेखलस्योर्ध्वकोणेषु चक्र शङ्खादिकान् लिखेत् |
अङ्गुलोन्नतमानेन मृद्भिरेव प्रकल्पयेत् || २१ ||

मृदा संलेपयेत्पश्चात् गोमयेन विचक्षणः |
सुधाचूर्णैरलंकृत्य तालमानेन पीठकम् || २२ ||

चतुरश्रमिदं प्रोक्तं चापकुण्डमथोच्यते |
पूर्ववृत्तप्रमाणेन तदर्धं देशिकोत्तमः || २३ ||

तन्मानं भ्रामयेच्चापं सज्यं तद्वयमानकम् |
यादृग्विधं भवेत् कुण्डं तादृगेव तु मेखला || २४ ||

योनिं कुण्डेषु सर्वेषु कल्पयेच्च द्विजोत्तम |
योनिकुण्डेन योनिः स्यात् पद्मकुण्डेन पङ्कजम् || २५ ||

चापं षडङ्गुलं प्रोक्तं सज्यं षट्त्रिंशकं मुने |
यद्वाङ्गुलवशेनैव सर्वकुण्डं प्रकल्पयेत् || २६ ||

प्. ३८)

चतुर्विंशात्यङ्गुलंचाग्रं चापं षष्ट्यङ्गुलं भवेत् |
सज्यं षट्त्रिंशकं प्रोक्तं वृत्तार्धं षोडशाङ्गुलम् || २७ ||

पद्मकुण्डं तदेव स्यात् चक्रकुण्डं तथैव च |
त्र्यश्रकुण्डं विशेषेण द्वात्रिंशदङ्गुलं मुने || २८ ||

द्वात्रिंशदङ्गुलं मानं पट्टायामं प्रकीर्तितम् |
दक्षिणोत्तरपार्श्वे तु सूत्रमास्फालयेच्च तत् || २९ ||

योनिकुण्डमथो वक्ष्ये चतुरश्र प्रजायते |
दशाङ्गुलप्रमाणेन वायुनै-ऋतकोणयोः || ३० ||

कोणाग्रे स्थापयेत्सूत्रं भ्रामयेदर्धचन्द्रकम् |
अर्धचन्द्रशशिशृङ्गात् पूर्वमध्याच्च पातयेत् || ३१ ||

दक्षिणोत्तरपार्श्वे तु अग्रमश्वत्थपत्रवत् |
योनिवत् संनिवेशस्स्यान्न योनिं परिकल्पयेत् || ३२ ||

अब्जकुण्डमथो वक्ष्ये पूर्वद्वृत्तमालिखेत् |
ऊर्ध्वमेखलयामध्यमर्धाञ्चाप्यथमेखलां ? || ३३ ||

एवमष्टाङ्गुलेनैव पद्मपत्रं प्रकल्पयेत् |
क्रमेण प्रणवं कुर्यात् बलिपीठाब्जपत्रवत् || ३४ ||

अष्टपत्रमथो वापि द्वादशं वापि कारयेत् |
शङ्खकुण्डमथो वक्ष्ये पूर्वपश्चिमदीर्घकम् || ३५ ||

प्. ३९)

पूर्ववद्वृत्तमालिख्य द्वादशाङ्गुलमानतः |
तद्वृत्तपरिधेःपूर्वं अर्धचन्द्रं समालिखेत् || ३६ ||

चतुरङ्गुलमानेन भ्रूपद्मं परिकल्पयेत् |
अथ पश्चिमभागे तु शङ्खस्याग्रं प्रकल्पयेत् || ३७ ||

अग्रं तु योनिवत्कुर्यात् तत् षडङ्गुलमानतः |
उत्तरे मेखलापार्श्वे किञ्चिन्नाभि प्रकल्पयेत् || ३८ ||

मेखलात्रितयं कुर्यात् तद्वदेव च दक्षिणम् |
चतुर्दिक्षु विशेषेण ज्वालां काञ्चित्प्रकल्पयेत् || ३९ ||

चक्रकुण्डमथो वक्ष्ये वृत्तं पूर्ववदालिखेत् |
नीचोर्ध्वमेखलां सम्यक् द्व्यङ्गुलेन प्रकल्पयेत् || ४० ||

अष्टाङ्गुलेन तन्मध्ये अरक्षेत्रं प्रकल्पयेत् |
द्वादशाष्टादशं वापि द्विजाण्डसदृशं भवेत् || ४१ ||

अक्षंतु कुण्डमध्यं स्यान्नाभिर्नेमिर्द्विमेखला |
चतुर्ज्वालां प्रकल्प्यैव शिखावन्मुनिसत्तम || ४२ ||

पञ्चाश्रकमथो वक्ष्ये अवधारय सांप्रतम् |
वृत्तं तु पूर्ववत्कृत्वा पञ्चधा परिरञ्जयेत् || ४३ ||

कर्णसूत्रं बहिःकृत्वा वह्नेर्वह्नेर्विशेषतः |
पट्टसूत्रं बहिः कुर्यात् सूत्रैरष्टादशार्धकैः || ४४ ||

प्. ४०)

पट्टसूत्रस्य मध्यं स्यात् किंचित् प्रह्वं समाचरेत् |
तद्वशान्मेखलां कुर्यात् षडश्रमधुनोच्यते || ४५ ||

वृत्तञ्च पूर्ववत्कुर्यात् त्रिःपञ्चाङ्गुलमानतः |
त्रिःपञ्चाङ्गुलमानेन सूत्रस्योपरि कल्पयेत् || ४६ ||

वृत्तन्तु पूर्ववत्कुर्यादर्धमानेन चाङ्कयेत् |
षट्चिह्नं जायते विप्र षट्सूत्रं पट्टयेद्बहिः || ४७ ||

पट्टायामं ततः कृत्वा चिह्नसूत्रं बहिः क्षिपेत् |
तद्वच्च मेखलां कुर्यात् सप्ताश्रञ्चावधारय || ४८ ||

सप्तधा चाङ्कयेत्वृत्तं कोणसूत्रं बहिःक्षिपेत् |
कोणात्कोणान्तरं कुर्यात् पट्टायामं प्रकीर्तितम् || ४९ ||

अष्टकोणविधिस्तद्वत् नावकोणविधिस्तथा |
गदाकारमथो वक्ष्ये पूर्वपश्चिमदीर्घकम् || ५० ||

पूर्ववद्वृत्तसंयुक्तं द्व्यङ्गुलं तु विहीनकम् |
भूतात् भूते तु कर्तव्यं षट्चतुर्द्व्यङ्गुलैककम् || ५१ ||

तत्कुण्डपश्चिमे भागे अष्टाङ्गुलसमायुतम् |
किञ्चित्प्रणवसंयुक्तं दण्डाकारं विशेषतः || ५२ ||

एवं चतुर्दशं कुण्डं तन्त्रेऽस्मिन् मुनिपुङ्गव |
उत्सवे तु नवाश्रं स्यादष्टाश्रं वापि कारयेत् || ५३ ||

प्. ४१)

चतुरश्रमथैवापि एकाश्रं वापि कारयेत् |
पवित्रारोहणे विप्र अष्टकुण्डं प्रकल्पयेत् || ५४ ||

चतुष्कुण्डमथैवापि एककुण्डं तु कल्पयेत् |
प्रतिष्ठायां विशेषेण तथैव परिकल्पयेत् || ५५ ||

पत्रपुष्पोत्सवे चैव तथान्तकलशे द्विज |
कुण्डकर्मविधिः प्रोक्तः कुम्भसंस्थापनं शृणु || ५६ ||

खारिद्वयेन संपूर्णं महाकुम्भं प्रकीर्तितम् |
तदर्धमुपकुम्भं च परिकुम्भं तदर्धकम् || ५७ ||

तन्मानं वर्धनीचैव वस्त्रेण परिवेष्टयेत् |
अङ्गुलान्तरकं वापि अक्षमात्रा तु वा भवेत् || ५८ ||

व्रीहिकोपरिसंस्थाप्य सौवर्णं राजतं तु वा |
ताम्रं वा मृण्मयं वापि यथा वित्तानुसारतः || ५९ ||

वस्त्रे संवेष्टयेत्पश्चात् शरावैरपिधाय च |
स्तम्बकैर्नालिकेरैश्च क्रमुकैः फलवृत्तकैः || ६० ||

फलैर्नानाविधैश्चैव नारिकेलफलैरपि |
रत्नहेमसमायुक्तमष्टमङ्गुलसंयुतम् || ६१ ||

पालिकैश्च समायुक्तं दीपकुम्भसमन्वितम् |
स्वर्णपट्टसमायुक्तं क्षौमवस्त्रसमायुतम् || ६२ ||

प्. ४२)

कुम्भमण्डलकुण्डेषु परिकुम्भं तु विन्यसेत् |
ध्वजैश्चतोरणैर्युक्तं द्वारकुम्भोपशोभितम् || ६३ ||

एवं दीक्षाविधाने तु प्रतिष्ठाद्युत्सवेषु च |
अन्यथा दोषमाप्नोति नात्र कार्या विचारणा || ६४ ||

इति श्रीपाञ्चरात्रं महोपनिषदि अनिरुद्धसंहितायां कुण्डविधिर्नाम 
अष्टमोऽध्यायः ||
अथ नवमोऽध्यायः

श्रीभगवान् -

अभिषेकमथो वक्ष्ये आचार्याणां विशेषतः |
क्षत्रियाणां विशेषेण साधकानां विशेषतः || १ ||

विष्ण्वालये विशेषेण मण्डपं कारयेद्बुधः |
मण्डपं समलंकृत्य तोरणाद्यैरलंकृतम् || २ ||

वितानाद्यैरलंकृत्य दर्भमाल्यैश्च शोभयेत् |
अङ्कुरानर्पयित्वा तु पूर्वेद्युः कर्मवासरे || ३ ||

सप्तमे पञ्चमे वापि तृतीयेऽहनि वा भवेत् |
पूर्वे द्वारान्विते पश्चात् सद्यो वा सकलं चरेत् || ४ ||

कौतुकं बन्धयेद्धीमान् पूर्वेद्युश्च निशामुखे |
चतुःस्थानार्चनं विप्र कारयेद्विधिचोदितम् || ५ ||

प्. ४३)

अभिषेकविधिं ब्रह्मन् इष्टसिद्धिप्रदं यजेत् |
चक्राब्जमण्डलं वापि कारयेच्छास्त्रवित्तमः || ६ ||

कुम्भाधिवासनं रात्रौ शयने सन्निवासयेत् |
पञ्जरस्थस्य देवस्य पश्चिमे शयनं चरेत् || ७ ||

पञ्चभारप्रमाणेन धान्येन परिपूजयेत् |
तदर्धंतण्डुलञ्चैव तदर्धं तिलमेव च || ८ ||

नववस्त्रे विनिक्षिप्य व्याघ्रचर्म तथोपरि |
तदूर्ध्वे कंबलं न्यस्य पीठस्योपरि साधकः || ९ ||

तदूर्ध्वेऽङ्गुलिकां न्यस्य चित्रवस्त्रं तथैव च |
पञ्चोपधानसंयुक्तं प्रच्छादनपटं तथा || १० ||

मृद्वास्तरणसंयुक्तं शयनं परिकल्पयेत् |
क्षीरोदार्णवसंस्थितं अनन्तं परिपूजयेत् || ११ ||

कुम्भमण्डलवह्नौ तु पूजनं पूर्ववच्चरेत् |
बलिं च सर्वतो दद्यात् पुराणं श्रावयेत्सुधीः || १२ ||

प्रभातकाले चोत्थाय स्नानं पूर्ववदाचरेत् |
द्वारादीनि समभ्यर्च्य कुम्भादीन् परिपूजयेत् || १३ ||

कुम्भानुद्धृत्य तान् सर्वान् द्वादशान् चतुरोऽपि वा |
चतुष्कुम्भं तु तन्मध्ये अष्टदिक्ष्वष्टकं न्यसेत् || १४ ||

प्. ४४)

व्रीहिकोपरि संस्थाप्य सूत्रवस्त्रादिवेष्टितम् |
शरावं कूर्चसंयुक्तं शुद्धद्रव्यसमन्वितम् || १५ ||

पूर्वे पुष्पं प्रदद्यात्तु आग्नेये पत्रसञ्चयम् |
याम्ये फलोदकञ्चैव नै-ऋते पञ्चगव्यकम् || १६ ||

वारुणे तीर्थतोयञ्च वायव्ये गन्धतोयकम् |
सौम्ये चाक्षततोयं तु ईशान्ये भूतिसंज्ञकम् || १७ ||

मध्ये चतुष्टये विप्र आग्नेये रत्नतोयकम् |
नै-ऋते लोहतोयं च वायव्ये व्रीहितोयकम् || १८ ||

ईशान्ये सर्ववस्तूनि क्रमाद्द्रव्यं निवेशयेत् |
उत्पलत्रितयञ्चैव केतकीद्वितयं तथा || १९ ||

शतपत्रं जातियुग्मं नन्द्यावर्तद्वयं तथा |
एतानि दश पुष्पाणि निक्षिपेत् कुम्भमध्यतः || २० ||

पुष्पालाभे तु जातिस्यात्पत्रपूरमथोच्यते |
तुलसीद्वितयञ्चैव दमनिद्वितयं तथा || २१ ||

सटाभद्रा च दूर्वा च सहदेवी तथैव च |
बिल्वपत्रञ्च इत्येते निक्षिपेत् पावकोदके || २२ ||

पत्राणामप्यभावे तु तुलसीदलमुत्तमम् |
कदली पनसञ्चाम्रं बिल्वमामलकं तथा || २३ ||

प्. ४५)

नालिकेरञ्च हव्यञ्च लिकुचं दाडिमं भवेत् |
एतानि निक्षिपेद्याम्ये फलाभावे तु दाडिमम् || २४ ||

गोमूत्रं गोमयं क्षीरं दधिसर्पिश्च पञ्चमम् |
गव्यानामप्यलाभे तु घृतमेकं प्रशस्यते || २५ ||

नादेयं नैर्झरं ह्रादं सामुद्रं पौष्करं तथा |
हैमञ्च वार्षिकञ्चैव कर्पूरागरुकं तथा || २६ ||

एलालवङ्गतक्कोलवचाकर्पूरमेव च |
एतानि गन्धतोये तु निक्षिपेत्तन्त्रपारगः || २७ ||

एलादीनामलाभेतु कर्पूरं संप्रचक्षते |
व्रीहितण्डुलकञ्चैव प्रियङ्गुं कम्बुसंज्ञकम् || २८ ||

कलमां रक्तशालिञ्च वेणुं चैव यवं तथा |
अक्षतानामभावे तु कलमापरिचक्षते || २९ ||

त्रेताग्निभूतिकं चैव नित्यहोमाग्निभूतिकम् |
यागाग्निभूतिकं चैव उत्सवाग्नि विभूतिकम् || ३० ||

भूतीनामप्यलाभे तु नित्यकुण्डविभूतिकम् |
मणिं मरकतञ्चैव वैडूर्यं पुष्परागकम् || ३१ ||

गोमेधञ्चेन्द्रनीलञ्च वज्रं मौक्तिकमेव च |
प्रवालं स्फटिकञ्चैव पुष्पगं ब्रह्मरागकम् || ३२ ||

प्. ४६)

रत्नानामप्यलाभे तु मौक्तमेकं प्रशस्यते |
सुवर्णं रजतं ताम्रमायसं त्रपुकं तथा || ३३ ||

रजीन्द्र ? मारकूटञ्च लोहान्येतानि निक्षिपेत् |
शालिं व्रीहिं तथाचैव षष्टिकं यववेणुकम् || ३४ ||

गोधूमतिलमुद्गं च शिम्बमाषकुलत्थकम् |
एतानि मारुते कुम्भे निक्षिपेन्मुनिसत्तम || ३५ ||

ईशाने सर्ववस्तूनि निक्षिपेत्तन्त्रपारगः |
यन्त्रन्यासक्रमेणैव उद्धारक्रम इष्यते || ३६ ||

केशवाद्यैश्च मन्त्रैश्च स्थापयेद्विधिपूर्वकम् |
स्नानं पुरुषसूक्तेन विष्णुसूक्तेन वा भवेत् || ३७ ||

अन्तरान्तरयोगेन स्नानानां च महामते |
अर्घ्यं गन्धं च पुष्पं च धूपं चैव निवेदयेत् || ३८ ||

आसने तु समारोप्य अभिषेकं समाचरेत् |
शुद्धस्नानं ततः कृत्वा नीराजनमथाचरेत् || ३९ ||

अलंकृत्य यथा न्यायं यागभूमिं समाविशेत् |
आसने सन्निवेश्याथ पट्टबन्धमथाचरेत् || ४० ||

भट्टमाचार्यभूयञ्च तदग्रेण जगद्गुरुम् |
आचार्यं दृष्टमात्रेण देववत्प्रतिभावयेत् || ४१ ||

प्. ४७)

आसनं पादुकेचैव छत्रं चामरमेव च |
वाहनं केतुदण्डञ्च चिह्नं काहलमेव च || ४२ ||

शङ्खभेरीनिनादञ्च द्वारपालञ्च भूषणम् |
कांस्यतालं च चिह्नं च प्रदद्याद्विष्णुसन्निधौ || ४३ ||

कालचिह्नं कलंचैव प्रदद्यात् विष्णुसन्निधौ |
राजा चात्र विशेषेण अभिषेकं समाचरेत् || ४४ ||

अष्टोत्तरशते निष्के अभिषेकं प्रकल्पयेत् |
नवरत्नसमायुक्तं त्रपुकाञ्चन संयुतम् || ४५ ||

इतिपूर्वक्रियासर्वं द्विजवत्सर्वमाचरेत् |
मुहूर्ते शोभने प्राप्ते अभिषेकं समाचरेत् || ४६ ||

ब्राह्मणः क्षत्रियश्चैव वैश्यशूद्रैवमादिकैः ? |
नृत्तगीतसमायुक्तं जयशब्दसमन्वितम् || ४७ ||

वेदघोषसमायुक्तं शङ्खनादसमन्वितम् |
अभिषेकं ततः कृत्वा दद्यादाचमनं तथा || ४८ ||

नेत्रबन्धं ततः कृत्वा आयुधानि च संस्पृशेत् |
उदस्थानानि भाण्डानि मङ्गलानि च दर्शयेत् || ४९ ||

राजचिह्नानि सर्वाणि उत्तमासनपूर्वकम् |
प्रणमेद्दण्डवद्भूमौ जनैस्सर्वैरतन्द्रितः || ५० ||

प्. ४८)

वैश्यश्चेत्तु विशेषेण अभिषेकादिकं विना |
पालशब्दं वदेद्विप्र शूद्रश्चेत् दास्यकं वदेत् || ५१ ||

ब्राह्मणः सर्ववर्णानां राजा राष्ट्रस्य कारणम् ||

इति श्रीपाञ्चरात्रे महोपनिषदि अनिरुद्धसंहितायां अभिषेकविधिर्नाम 
नवमोऽध्यायः ||
अथ दशमोऽध्यायः

श्रीभगवान् -

राजकार्यमथो वक्ष्ये समासादवधारय |
राज्ञश्शरीरं राष्टं हि राजा तज्जिव उच्यते || १ ||

राजानञ्चैव राष्ट्रञ्च तस्माद्रक्ष्यं द्वयं बुधैः |
तद्राष्ट्रस्य विशेषेण राज्ञः प्राधान्यमुच्यते || २ ||

राजा गुरुर्जनानाञ्च वर्णानां ब्राह्मणो गुरुः |
क्षतात्सन्त्रायते जन्तोः क्षत्रियस्स उदाहृतः || ३ ||

अनुरागात् प्रजानां च राजा इत्यभिधीयते |
भूरक्षणपरश्चैव भूमिपाल इति स्मृतः || ४ ||

नारान्नियमनाच्चैव नरेशस्समुदाहृतः |
* *?केरलपाण्ड्यश्च अभिषेकपरो भवेत् || ५ ||

प्. ४९)

अन्येषां प्राणिसर्वेभ्यः पट्टबन्धं प्रकाशयेत् |
वर्णानाञ्च द्विजादीनां जन्मकर्म प्रकीर्त्यते || ६ ||

ब्राह्मण्यां ब्राह्मणाज्जातो ब्राह्मणस्समुदाहतः |
क्षत्रियायां विशेषेण क्षत्रियेण च भूभुजः || ७ ||

तथापि वैश्यशूद्राणां जन्मसंपत्तिरुच्यते |
अध्यापनं चाध्ययनं याजनं यजनं तथा || ८ ||

दानं प्रतिग्रहश्चैव षट्कर्माण्यग्रजन्मनः |
अध्ययनञ्च यजनं दानं वृत्तिश्च भूभुजाम् || ९ ||

शौर्यं तेजो धृतिर्दाक्ष्यं युद्ध चाप्यपलायनम् |
यज्ञदानपःकर्मण्यूहापोहविचक्षणः || १० ||

शक्तित्रयसमोपेतो बलवान् कोशवर्धकः |
स्वाम्यमात्यसुहृत्कोश राष्ट्रदुर्गबलान्वितः || ११ ||

चारेणचिरयुक्तश्च धर्मशास्त्रार्थकोविदः |
नीतिशास्त्रपरश्चैव गुणवान् ब्राह्मणप्रियः || १२ ||

सर्वावयवसंयुक्तस्सर्वकल्याणकारणः |
स्वराष्ट्ररक्षणपरः परराष्ट्रस्य पीडनः || १३ ||

वाहनारोहणे दक्षः अर्थशास्त्रार्थकोविदः |
वेदवेदाङ्गतत्त्वज्ञो देवतासमदर्शनः || १४ ||

प्. ५०)

देवताराधनपरो विष्णुचिन्तापरस्सदा |
बन्धुभृत्यसमायुक्तो गुरुभक्तिरतः सदा || १५ ||

अर्थार्जनपरश्चैव बालरक्षणतत्परः |
अश्वारोहणदक्षश्च द्वन्द्वयुद्धविशारदः || १६ ||

मल्लयुद्धपरश्चैव वश्यशास्त्रपरिश्रमः |
सर्वमन्त्रपरश्चैव गुरुवाक्यप्रमाणतः || १७ ||

गीतनृत्तपरश्चैव पुराणश्रुतितत्परः |
स्वदारनिरतश्चैव परदारविवर्जितः || १८ ||

अनेकदानसंयुक्त स्तन्त्रीवादनसंस्कृतः |
गीतश्रीगीतनिपुणः वाद्यनृत्यविशारदः || १९ ||

एभिरेव गुणैयुक्तं राजानमभिषेचयेत् |
सदाचारमथो वक्ष्ये क्षत्रियाणां विशेषतः || २० ||

प्रभाते बोधकैर्युक्तश्शयनादपिचोत्थितः |
मुखदानं ततः कुर्यात् ब्राह्मणेभ्यो विशेषतः || २१ ||

घृतप्रस्थं च चषकं स्वर्णवस्त्रधृतं तथा |
मलमूत्रपुरीषादीन् संविसृज्य रहस्यतः || २२ ||

प्रातः स्नानं ततः कुर्यादुष्णतोयेन नित्यशः |
स्नानीय द्रव्यसंयुक्तमभ्यङ्गादि समन्वितम् || २३ ||

प्. ५१)

दिवाकरोदयात्पूर्वं सन्ध्यावन्दनमाचरेत् |
गायत्रिया जपं कृत्वा उपस्थानं समाचरेत् || २४ ||

आत्मार्थं यजनं कुर्यात् यन्त्रं विष्णुमथोऽपि वा |
उभयं वा सदा कुर्यात् तर्पणादिपुरस्सरम् || २५ ||

ताम्बूलदानं विप्राणां गोदानं सम्यगाचरेत् |
कन्यादानं तिलंचैव रक्तवस्त्रं सुवर्णकम् || २६ ||

आशीर्वादं गृहीत्वा तु मन्त्रपूताक्षतं द्विजैः |
देवालयगतांस्तीर्थान् प्रसादं परिगृह्य च || २७ ||

दैवब्राह्मणकार्यं च श्रुत्वा सर्वं समाचरेत् |
अलंकृत्य यथान्यायं भूषणाद्यनुलेपनैः || २८ ||

सभामण्डपमासाद्य आसने चाधिवासयेत् |
व्यवहारान्नृपः पश्येद्ब्राह्मणैः सह नित्यशः || २९ ||

शङ्खभेरीनिनादेन जयशब्दसमाकुलैः |
चामरैस्तालवृन्तैश्च व्यजनैः परिवीजितः || ३० ||

स्त्रीरत्नगणसंयुक्तं भेरीशब्दसमन्वितम् |
बहुदीपसमायुक्तं वितानाद्यैरलंकृतम् || ३१ ||

परराष्ट्रगतान् शत्रून् वधूः संवीक्ष्य भूभुजः ? |
परराजागतान्पत्रान् श्रावयेद्भूभुजोत्तमः || ३२ ||

प्. ५२)

ग्राह्याग्राह्य इतिज्ञात्वा सचिवैस्सह भूभुजः |
ग्राह्यं गृहीत्वा राजेन्द्रः अग्राह्यं परिवर्जयेत् || ३३ ||

मित्रामित्रे विदित्वा तु तत्तत्कार्यं समाचरेत् |
जनान् सर्वान् विसृज्याथ गृहवाटं प्रवेशयेत् || ३४ ||

मातापित्रोर्गृहं गत्वा प्रणमेत् दण्डवद्भुवि |
श्रुत्वा तद्वाक्यमादाय तत्तत्कार्यं समाचरेत् || ३५ ||

स्वगृहेषु स्वयं प्राप्य तत्तत्कार्यं समाचरेत् |
आत्मानं यजनं कुर्याद्यन्त्रं विष्णुमथापि वा || ३६ ||

उदयेवाससाकुर्यात् तत्तत्कार्यं समाचरेत् |
आहार्यादीन् विसृज्याथ सूक्ष्मवस्त्राणि धारयेत् || ३७ ||

श्रमालयं समासाद्य श्रमकार्यं समाचरेत् |
उत्ताननं ततः कृत्वा मण्डनं च विसर्जयेत् || ३८ ||

अथ स्नानं ततः कृत्वा देवागारं प्रवेशयेत् |
पूजयित्वा च देवेशं हविष्यं च निवेद्य च || ३९ ||

भोज्यासने समासीनो भोजनं सम्यगाचरेत् |
भिषजस्सह राजेन्द्र भोजयेत्स्वबलैस्सह || ४० ||

सुतैश्च बन्धुवर्गैश्च भृत्यवर्गैस्तथैव च |
भोजनासनवेलायां शङ्खभेरीं निनादयेत् || ४१ ||

प्. ५३)

भोजनेधृत्यकाले ? तु तथैव परिघोषयेत् |
भोजनं शोधयेत्पूर्वं भुक्तद्रव्यमशेषतः || ४२ ||

शनिवारे बुधे चैव तैलाभ्यङ्गं समाचरेत् |
जन्म-ऋक्षे विशेषेण स्वर्णदानं समाचरेत् || ४३ ||

गन्धालेपं ततः कुर्यात् भोगकाले विशेषतः |
शुक्रवारदिने काले विष्णुदर्शनमाचरेत् || ४४ ||

क्रोशद्वयं बहिर्ग्रामात् विचरेत्परिकरैस्सह |
दिने दिने विशेषेण गजाश्वांश्चावलोकयेत् || ४५ ||

परिक्रामन्परिकरे राज्यकार्यं विचिन्तयेत् |
अयने विषुवे चैव ग्रहणे सोमसूर्ययोः || ४६ ||

जन्म-ऋक्षे विशेषेण स्वर्णदानं समाचरेत् |
दानेन दह्यते सर्वं तस्माद्दानं विशिष्यते || ४७ ||

धर्मेण कारयेद्राज्यमन्यथा दोषकृद्भवेत् |
सायाह्ने समनुप्राप्ते नीराजनमथाचरेत् || ४८ ||

देववत्कारयेद्राज्ञां पुरोहितजनैस्सह |
स्त्रीसभामण्डपे प्राप्ते नीराजनमलोकयेत् || ४९ ||

भोजनं कारयेदन्ते शयने सन्निवेशयेत् |
रक्षापरिकरैस्सार्धं राजकार्यं विचिन्तयेत् || ५० ||

प्. ५४)

एवं दिने दिने कुर्यात् राजा नित्यमतन्द्रितः |
राजा राष्ट्रविवृद्धर्थं विष्णुपूजां समाचरेत् || ५१ ||

तत्पूजार्थं विशेषेण नगरग्रामपत्तनम् |
कारयेच्छुद्धदेशे तु कर्षणादीन् प्रकारयेत् || ५२ ||

ब्राह्मणानां निवासः स्याद्भ्रामञ्चाग्रहारकम् |
राजावासं पुरं प्रोक्तं वैश्यानां पत्तनं भवेत् || ५३ ||

जनत्रयसमायुक्त नगरग्रामपत्तनम् |
दुर्गावाससमायुक्तं नगरं संप्रकारयेत् || ५४ ||

नदीतीरे विशेषेण ग्रामं कुर्याद्विचक्षणः |
अष्टोत्तरसहस्रं वा शतमष्टोत्तरं तु वा || ५५ ||

चतुस्सहस्रकं वापि उत्तमाधममध्यमम् |
तदर्धं वा तदर्धं वा यथावित्तानुसारतः || ५६ ||

ब्राह्मणान् वेदविदुषः श्रोत्रियान् ग्राहयेत्सुधीः |
ब्राह्मणान्नपरीक्षेत कदाचिद्राजवर्त्मनः || ५७ ||

ग्रामादि कारयेद्विद्वान् शुद्धदेशे मनोरमे ||

इति श्रीपाञ्चरात्रे महोपनिषदि अनिरुद्धसंहितायां राजलक्षणं नाम 
दशमोऽध्यायः ||
प्. ५५)

अथ एकादशोऽध्यायः

श्रीभगवान् -

ग्रामविन्यासकं वक्ष्ये अवधारय सांप्रतम् |
पुण्यक्षेत्रे नदीतीरे पर्वताग्रे त्रिकेपि वा || १ ||

देवालयार्थं वा कुर्यात् ग्रामार्थं देवतालयम् |
ग्रामात्पूर्वं स्वतन्त्रं स्यात् परतन्त्रं तु पश्चिमम् || २ ||

एकविंशायनां वीथीं क्रोशमात्रं तु विस्तृतम् |
ओतं प्रोतं तथा कुर्यात् ग्रामश्चैवोत्तमो भवेत् || ३ ||

तदर्धं मध्यमं प्रोक्तं तदर्धमधमं भवेत् |
अयुग्मवीथिकायुक्तं वीथिद्वयमथापि वा || ४ ||

सप्तपञ्चत्रयं वापि ओतप्लोत क्रमेण तु |
कृत्वा एतत्क्रमेणैव कारयेद्ग्रामवर्धनम् || ५ ||

ब्राह्मन्तु मध्यमं भागं दैविकं तदनन्तरम् |
मानुषं तु तृतीयं स्यात् पैशाचं वै चतुर्थकम् || ६ ||

पैशाचे देवतावासं ब्राह्मे वै विष्णुमन्दिरम् |
बहिः प्रदक्षिणे विप्र वीथिकां संप्रकारयेत् || ७ ||

एकपीठमथो वापि द्वितयं त्रितयन्तु वा |
ग्रामपूर्वापरे विप्र विष्णुमन्दिरमाचरेत् || ८ ||

प्. ५६)

आसनं शयनं वापि यानारूढमथापि वा |
वाराहं पूर्वदिग्भागे आग्नेययां वै नृसिंहकम् || ९ ||

याम्ये हयाननं प्रोक्तं नै-ऋते श्रीधरं भवेत् |
वारुणे वासुदेवं तु मारुते वामनं तथा || १० ||

सौम्ये तु राघवं प्रोक्तं माधवमीशके बुधः |
तद्वहिर्वीथिकां प्राप्य रविसोमं च पूर्वके || ११ ||

आग्नेये भैरवं स्थानं याम्ये वै मकरध्वजम् |
षण्मुखं नै-ऋते प्रोक्तं वारुणे चैव कन्यकाम् || १२ ||

वायव्ये मदनं प्रोक्तं मातृस्थानं तथोत्तरे |
ईशाने शङ्करं न्यस्य केवले विष्णुमंदिरम् ? || १३ ||

तटाकं सर्वदिग्देशे गर्तं कूपं तथैव च |
नगरे मध्यदेशे तु राजप्रासादमाचरेत् || १४ ||

प्रासादस्य तु बाह्ये तु गृहिणीवासमाचरेत् |
प्राकारं परितःकुर्यात् द्वारगोपुरशोभितम् || १५ ||

तद्बहिर्वा न स्यादश्वावासं प्रकल्पयेत् |
गजावासं च कूर्पं स्यात् भोजनागारमेव च || १६ ||

बही रक्षाजनावासं स्ववाहकजनैर्युतम् |
रथकारजनैश्चैव गन्धपाकजनैस्तथा || १७ ||

प्. १७)

आपणान्वीथिकां चैव वहिर्वीथीं प्रकल्पयेत् |
दानदेशनिवासं ? च यथाभिमतिदेशिकः || १८ ||

पुरदुर्गं बहिःकुर्यात् जलागारं बहिस्ततः |
शिलासालं भूमिसालं यन्त्रतालसमन्वितम् || १९ ||

उद्यानं सर्वतः कुर्यात् कूपं सर्वत्र कारयेत् |
प्रासादग्रामनिर्माणं निमित्तात् परिकल्पयेत् || २० ||

उपश्रुतिमुपश्रुत्य मङ्गलावाक्यगृह्यताम् ? |
अमङ्गलं परित्यज्य गौलिर्दक्षिणतश्शुभम् ? || २१ ||

वामे वाजि विनाशं स्याद्दोषस्याभिप्रकल्पयेत् ? |
उद्योगगमने काले नारीपूर्णघटं शुभम् || २२ ||

भेरीशङ्खनिनादं च तालघोषं तथैव च |
क्षीरकुम्भं सुराकुम्भं दर्शयेत्शुभसंसदि || २३ ||

दुर्न्निमित्ते सति ब्राह्ममष्टोत्तरशतं हुवेत् |
प्राणायामदशं वापि बिलादग्रेथवाप्यलम् ? || २४ ||

भूपईक्षाविधिं कुर्याच्छास्त्रदृष्टेन वर्त्मना |
अधिकेचोत्तमाभूमिस्समञ्चेन्मध्यमा भवेत् || २५ ||

न्यूनं चेदधमाभूमिरधमं परिवर्जयेत् |
ततः प्रवेशबलिं कुर्यात् व्रीहिबीजेन देशिकः || २६ ||

प्. ५८)

शङ्खवाद्यसमायुक्तं स्वस्तिसूक्तेन संयुतम् |
इन्द्रादि ब्रह्मपर्यन्तं पञ्चरात्रेण वर्त्मना || २७ ||

शङ्खोपस्थापनं कुर्यात् दिक्षुवाथ विदिक्षु च |
वीथीं प्रकल्पयेद्विद्वान् देवागारं तथैव च || २८ ||

शङ्खस्थापनकाले तु रत्नलोहादिकान् न्यसेत् |
देवागारे विशेषेण कर्षणं सम्यगाचरेत् || २९ ||

सप्तधा कर्षयेद्भूमिमालवाल प्रकल्पयेत् |
बीजावापं ततः कृत्वा जलसेचनमाचरेत् || ३० ||

फलपाकावसानञ्च रक्षां कुर्यात्समन्ततः |
फलपाकावसाने तु गवान्तृप्तिञ्च कारयेत् || ३१ ||

चतुरशं ततः कृत्वा खननं सम्यगाचरेत् |
वसुधां पूरयेत्पश्चात् गण्डशैलैः प्रपूरयेत् || ३२ ||

सिकतैः पूरयेत्पश्चात् जलपूरणमाचरेत् |
हस्तपादैर्द्रढीकृत्य मादुकोपलकं न्यसेत् || ३३ ||

आधारोपरि विन्यस्य प्रासादं परिकल्पयेत् |
उपपीठोपरि वापि केवलं वापि कारयेत् || ३४ ||

नगरं द्राविडं वापि केसरं च प्रकारयेत् |
वृत्तं वृत्तायतं वापि चतुरश्रायतन्तु वा || ३५ ||

प्. ५९)

कूटद्वारमथोवापि शालागारमथापि वा |
उपानदादि संयुक्तं पादप्रस्तरशोभितम् || ३६ ||

विमानैर्विविधैर्युक्तं शालापञ्जरभूषितम् |
तोरणैश्च समायुक्तं मण्डपैश्च समायुतम् || ३७ ||

प्राकारगोपुरैर्युक्त मन्तर्वीथिकया युतम् |
आग्नेये मानसस्थानं याम्ये गन्धालयं परम् || ३८ ||

श्रीस्थानं नैर्-ऋते प्रोक्तं पानीयं वारुणे परम् |
वायव्ये नागराजानां भक्तानां सौम्यगे परम् || ३९ ||

सौम्येशानकयोर्मध्ये विष्वक्सेनं प्रकल्पयेत् |
भगवत्प्रमुखं पश्चात् गरुत्मन्तं नियोजयेत् || ४० ||

चण्डञ्चैव प्रचण्डञ्च द्वारपार्श्वे निवेशयेत् |
दुर्गां गणपतिं चैव ईशाने पावके न्यसेत् || ४१ ||

गोपुरस्य पुरो विप्र बलिपीठं प्रकल्पयेत् |
पचनालयपूर्वे तु कूपं कुर्याद्विचक्षणः || ४२ ||

दक्षिणे चक्रराजन्तु ईशान्ये कोशसंग्रहम् |
विमानपार्श्वे विप्रेन्द्र दिङ्मूर्तिं परिकल्पयेत् || ४३ ||

वासुदेवादिकं वापि वाराहादिकमेव वा |
स्तूपिकात्रितयं वापि पञ्चकं सप्तकन्तु वा || ४४ ||

प्. ६०)

एकं वापि द्विजश्रेष्ठ धामायामवशेन तु ? |
एवं कृत्वा विधानेन प्रतिष्ठां सम्यगाचरेत् || ४५ ||

गर्भन्यासं ततः कृत्वा इष्टकाद्वितयं चरेत् |
विमानस्थापनं कुर्यात् पञ्चरात्रेण वर्त्मना || ४६ ||

तरुणालयपूर्वन्तु वेश्म कुर्याद्विचक्षणः |
तरुणालयं विना मूलेनाचरेत्तन्त्रवित्तमः || ४७ ||

इति श्रीपञ्चारात्रे महोपनिषदि अनिरुद्धसंहितायां ग्रामनिर्माणं नाम 
एकादशोध्यायः ||
अथ द्वादशोऽध्यायः

श्रीभगवान् -

बिम्बमानमथो वक्ष्ये शृणु गुह्यं महामुने |
आसनं शयनं वापि यानारूढं स्थितन्तु वा || १ ||

वासुदेवादिकं वापि केशवादीनथापि वा |
मत्स्यादीन् वा विशेषेण यजमानो गुरुस्तथा || २ ||

यजमानोदयाद्वापि भर्गद्वारवशात्तु वा |
पाताधिष्ठानमानं वा हस्तमानमथापि वा || ३ ||

तालमानमथो वापि यद्वाऽङ्गुलवशात्तु वा |
अङ्गुलंत्रितयं प्रोक्तं मात्रं मध्यं च मुष्टिकम् || ४ ||

प्. ६१)

मानप्रमाणमुन्मानपरिमाणोपमानकम् |
लंबमानं षडेतानि मानानि कथयाम्यहम् || ५ ||

उत्तुङ्गं मानमित्युक्तमुन्मानं विस्तृतं भवेत् |
नाभिमानं प्रमाणं स्यादन्तरंचोपमानकं ? || ६ ||

सूत्रं च लम्बमानं स्यादेतैर्मानैस्समायुतम् |
षण्मानं च तथैवोक्तमन्यथा दोषकृद्भवेत् || ७ ||

चित्रं वाप्यर्धचित्रं वा चित्राभासमथापि वा |
चित्रं सर्वाङ्गदृष्टं स्यादर्धचित्रंतु सार्धकम् || ८ ||

आभासं पटभित्तिस्थं त्रिविधं परिकीर्तितम् |
रत्नं लोहञ्च पाषाणं दारु वा मृन्मयन्तु वा || ९ ||

एकबेरं बहुबेरं स्वतन्त्रं परतन्त्रकम् |
आश्रितं योगकञ्चैव भोगं योगं तथापरम् || १० ||

ब्रह्मस्थाने स्थितं बेरमेकबेरमुदाहृतम् |
दिव्यभागे स्थितं बेरं बहुबेरमिति स्मृतम् || ११ ||

स्वतन्त्रं ग्रामतःपूर्वं परतन्त्रं तु पश्चिमम् |
आलये भित्तिपार्श्वे तु स्थापितं चाश्रितं भवेत् || १२ ||

श्रीभूमिसहितं वापि रहितं योगकं स्मृतम् ? |
श्रीकरं भोगमित्युक्तं योगं वश्यकरं भवेत् || १३ ||

प्. ६२)

अयादिभिस्स्समोपेतं दशतालेन कारयेत् |
तालं शताङ्गुलीकृत्य चतुर्विंशोत्तरं भवेत् || १४ ||

नवतालप्रमाणेन देवीकर्मार्चनादिकम् |
षट्कौतुकसमोपेतं बहुवेरमुदाहृतम् || १५ ||

एवबेरं तथा प्रोक्तं शिलार्चेति द्वयं विना |
कर्मार्चास्नपनञ्चैव स्थापने कर्मकौतुकम् || १६ ||

आत्मार्थं च परार्थं च द्विविधं स्थापनं भवेत् |
गृहेषु स्थापितं पूर्वमालये चापरं भवेत् || १७ ||

आत्मार्थं गृहरक्षंस्यादालयं ग्रामरक्षकम् |
मुख्यस्थाने स्थितो देवो राजराष्ट्रस्य रक्षकः || १८ ||

अन्योन्यसङ्गतौस्यात्तु राष्ट्रक्षोभो यथारुचि |
कर्मार्चाचोत्सवार्चा च बल्यर्चा च तथैव च || १९ ||

स्नानतीर्थोभयार्चा च स्वापोत्थानार्चया सह |
प्रतिमा षड्विधा प्रोक्ता उत्तमा समुदाहृता || २० ||

त्रिभिश्च मध्यमा प्रोक्ता एका च चरमा भवेत् |
कृष्णराघवसंयुक्तं सिंहवाराहकेन च || २१ ||

सौदर्शन समायुक्तं लक्ष्मीबेरसमन्वितं |
* * * * * * * * * * * * * 
* * * || २२ || (?)

प्. ६३)

यद्वाष्टभुजकं वापि यथारुचि समाचरेत् |
शयने द्विभुजं मुख्यं कृष्णो रामो भवेत्तदा || २३ ||

वाराहवामनौ चैव तथा त्रैविक्रमो भवेत् |
लक्ष्मीनृसिंहं वाराहं लक्ष्मीनारायणं तु वा || २४ ||

श्रीकरं विजयं प्रोक्तं नगरग्रामपत्तने |
एवं बिम्बगणान्कुर्यात् प्रतिष्ठां सम्यगाचरेत् || २५ ||

इति श्रीपाञ्चरात्रे महोपनिषदि अनिरुद्धसंहितायां बेरलक्षणन्नाम 
द्वादशोऽध्यायः ||
अथ त्रयोदशोऽध्यायः

श्रीभगवान् -

स्थापनं संप्रवक्ष्यामि बिम्बानां मुनिसत्तम |
स्थावरं जङ्गमञ्चैव द्विविधं बेरमुच्यते || १ ||

अयने चोत्तरं मुख्यं जघन्यं दक्षिणायनम् |
जङ्गमन्तु जघन्ये वा मुख्ये वापि समाचरेत् || २ ||

माघे भाद्रपदे मासि प्रतिष्ठां परिवर्जयेत् |
गुरुशुक्रास्तमे चैव ग्रहणस्यान्तिके तथा || ३ ||

दुष्टवारे विलग्ने च अशुभर्क्षे तथा तिथौ |
वर्जयेद्देवदेवेशस्थापनं देशिकोत्तमः || ४ ||

प्. ६४)

दैवज्ञेनसमायुक्तं स्थापनं सम्यगाचरेत् |
शिल्पशास्त्रानुसारेण शिल्पिना देशिकोत्तमः || ५ ||

यजमानेन सहितः सर्वैः परिकरैः सह |
सर्वद्रव्यं समासाद्य पश्चात्कर्म समाचरेत् || ६ ||

कर्मारंभदिनात्पूर्वं सप्तमे पञ्चमेऽहनि |
तृतीयेऽहनि वा कुर्यात् अङ्कुरानर्पयेद्बुधः || ७ ||

ततः प्रदोषे संप्राप्ते मृत्संग्रहणमाचरेत् |
दिशं प्राचीमुदीचीं वा व्रजेत् परिकरैस्सह || ८ ||

उद्यानं वा नदीतीरं प्राकारं तन्मयन्तु वा ? |
तद्देशं प्रोक्षयेद्विप्र मन्त्रपूतेन वारिणा || ९ || 

आसने तु समाविश्य प्राणायामं समाचरेत् |
न्यासं कृत्वा विशेषेण पुण्याहं वाचयेद्बुधः || १० ||

महीमभ्यर्च्य मन्त्रेण बलिं दद्यात्समन्ततः |
खनित्रं क्षालयेत्तत्र अस्त्रमन्त्रेण देशिकः || ११ ||

वस्त्रदर्भैस्समाच्छाद्य भूसूक्तेन महीं स्पृशेत् |
खनित्रेण खनेद्भूमिं प्राङ्मुखः क्रोडविद्यया || १२ ||

वेदैर्विहितमन्त्रेण वास्तुपूर्षं विलिख्य च |
पुनरभ्यर्चयेद्धीमान् प्रात्राण्यादय देशिकः || १३ ||

प्. ६५)

गच्छेत्परिकरैस्सार्धं शङ्खकाहलनिस्वनैः |
मण्डपं कारयेद्धीमान् प्रपामात्रमथापि वा || १४ ||

वितानाद्यैरलंकृत्य ध्वजतोरणकुम्भकैः |
पूर्वपश्चिमदीर्घञ्च दक्षिणोत्तरदीर्घकम् || १५ ||

चतुरश्रं समं वापि तन्मध्ये मण्डलं लिखेत् |
इष्टसिद्धिप्रदं वापि चक्राब्जं वापि कारयेत् || १६ ||

पूर्ववत्स्थापयेत्कुम्भं मण्डलस्य तु पश्चिमे |
मण्डलेशस्य पूर्वे तु पालिकाक्षेत्रमुच्यते || १७ ||

पश्चिमेचोत्तरे वापि अग्न्यागारं प्रकल्पयेत् |
दक्षिणोत्तरे तथा कुर्यात् पालिकां ग्राह्य देशिकः || १८ ||

पालिकां घटिकां चैव शरावान्द्वादशान्प्रति ? |
बिलान् संपूरयेत्पश्चात् पालाशैः कुशदर्भकैः || १९ ||

चतुर्विंशाङ्गुलोत्सेधं क्षालयेद्देशिकोत्तमः |
बन्धयेत्कण्ठदेशे तु दूर्वां बिल्वं च देशिकः || २० ||

मृदा संपूरयेत्पश्चात् सूत्रपातं समाचरेत् |
पालिकास्यानुरूपेण कोष्ठे व्रीहीन्प्रपूरयेत् || २१ ||

तस्योपरि न्यसेत्पत्रं तत्पूर्वे बीजभाजनम् |
सोमकुभन्तु वा पश्चात् न्यसेत्तन्त्रविचक्षणः || २२ ||

प्. ६६)

द्वारं कृत्वा विधानेन द्वारपूजां समाचरेत् |
कुंभे च मण्डले चैव अग्नौ संपूजयेत्क्रमात् || २३ ||

पालिकादक्षिणे पार्श्वे उत्तराभिमुखः स्थितः |
पुण्याहं वाचयेत्पश्चात् ब्राह्मणैः सह देशिकः || २४ ||

पालिका स्वर्चयेद्देवान् ब्रह्माविष्णुशिवात्मकान् |
सोमकुम्भं समभ्यर्च्य सोममन्त्रेण होमयेत् || २५ ||

तिलमुद्गयवान्चैव व्रीहिमाषप्रियङ्गुकान् |
शिम्बसर्षपगोधूम कुलत्थान् कङ्गुश्यामकान् || २६ ||

बीजानामप्यभावे तु मुद्गमेकं प्रशस्यते |
एतत्सङ्गृह्य निक्षिप्य पात्रे क्षीरं विनिक्षिपेत् || २७ ||

स्थापयेदम्बरेणैव पालिकाः परिवेष्टयेत् |
सोमकुम्भगतां शाक्तिं बीजपात्रे विनिक्षिपेत् || २८ ||

पश्चादोषधिमन्त्रेण अभिमन्त्रणमाचरेत् |
पुनस्संपूरयेत्पश्चात् घृतारोपणमाचरेत् || २९ ||

पुनस्संपूजयेत् बीजं बीजावापनमाचरेत् |
शङ्खदुन्दुमिनादैश्च गीतमङ्गलवाद्यकैः || ३० ||

पुनः पूजां प्रकुर्वीत पूर्णाहुत्यवसानकम् |
बलि दद्याद्विशेषेण मण्डपस्य समन्ततः || ३१ ||

प्. ६७)

सदस्सम्भावयेद्विद्वान् दक्षिणां दापयेद्बुधः |
कुम्भमण्डलमभ्यर्च्य पूर्णाहुतिमथाचरेत् || ३२ ||

रक्षां कृत्वा विशेषेण सुगुप्ते स्थापयेद्बुधः |
दिने दिने मुनिश्रेष्ठ बलिपूजां समाचरेत् || ३३ ||

इति श्रीपाञ्चरात्रे महोपनिषदि अनिरुद्धसंहितायां अङ्कुरार्पणं नाम 
त्रयोदशोऽध्यायः ||
अथ चतुर्दशोऽध्यायः

श्रीभगवान् -

जलवासमथो वक्ष्ये समासान्मुनिपुङ्गव |
कर्मारम्भदिनात्पूर्वे तृतीये पञ्चमेऽपि वा || १ ||

एकाहमथवा कुर्यात् एकरात्रमथापि वा |
यामं यामार्धकं वापि जलावासं समाचरेत् || २ ||

कौतुकं पूर्वतः कुर्यात् बेरस्य सकलस्य च |
आचार्यस्य विशेषेण ऋत्विजानां तथैव च || ३ ||

चित्रयोगे विशेषेण महाबेरैस्तथैव च |
छायाधिवासनं कुर्यात् बिम्बाभावे तु दर्पणम् || ४ ||

तदभावे तु कूर्चं स्यात् अलंकृत्य यथाविधि |
गमयेत्परिकरैस्सार्धं तीरदेशे विशेषतः || ५ ||

प्. ६८)

नद्यां वापितटाके वा निर्झरोपान्त एव च |
तदभावे विशेषेण कटाहे मणिकेऽपि वा || ६ ||

जलमध्ये प्रपां कृत्वा तीरदेशे तु मण्डपम् |
अलंकृत्य वितानाद्यैः कुम्भमण्डलकुण्डकैः || ७ ||

मण्डलं स्वस्तिकं प्रोक्तं कुण्डं पङ्कजमेव च |
द्वारादियजनं कृत्वा कुम्भमण्डलकं यजेत् || ८ ||

कुम्भैराराधनं प्रोक्तं मण्डले वासुदेवकम् |
अग्नौ वै विष्णुमन्त्रेण पद्मभूवर्तयेत्ततः || ९ ||

एवमभ्यर्चनं कृत्वा जलमध्ये निवेशयेत् |
शयनं कल्पयित्वैवं ब्रह्मकुम्भादिकान् न्यसेत् || १० ||

न्यासपूर्वं ततः कृत्वा मालान्नेन बलिं क्षिपेत् |
पुण्याहवाचनं पूर्वं रक्षां कुर्यात्समन्ततः || ११ ||

नृत्तगीतादिवाद्यैश्च वेदघोषैः प्रणादयेत् |
पुराणैःशान्तिमन्त्रैश्च जागरेण नयेन्निशाम् || १२ ||

गृहार्चास्थापने काले सद्योवासं समाचरेत् |
ततः प्रभाते विमले तीरमण्डपमानयेत् || १३ ||

स्वस्थाने सन्निवेश्याथ चतुःस्थानं क्रमाद्यजेत् |
ब्रह्मकुम्भादिकान् सर्वान् ब्रह्ममूर्धनि सेचयेत् || १४ ||

प्. ६९)

कलशैः स्नपनं कुर्यात् पञ्चविंशतिभिः क्रमात् |
तत मन्त्रेण मन्त्रज्ञो मूर्तिमन्त्रेण वाहयेत् || १५ ||

शुद्धस्नानं ततः कृत्वा पुरुषेनाभिषेचयेत् |
नीराजनं ततः कृत्वा निवेद्यान्नबलिं क्षिपेत् || १६ ||

गमयेदालये देवं पूर्ववत्परिकल्पयेत् |
मण्डपं समलंकृत्य पश्चिमाभिमुखं न्यसेत् || १७ ||

चक्राब्जमण्डलं कृत्वा दर्शनार्थं सकुम्भकम् |
नयनोन्मीलनार्थाय सर्वमापादयेद्बुधः || १८ ||

देवस्य पुरतःस्थाने व्रीहितण्डुलपीठके |
घृतपात्रं मधु न्यस्य अष्टधान्यं च निक्षिपेत् || १९ ||

गाञ्चैव कन्यकाञ्चैव विनिवेश्य तदन्तिके |
स्वर्णसूचींचतट्टिञ्च ? रजतेन तथैव च || २० ||

परिस्तीर्य चतुर्दिक्षु वासुदेवादिकान् यजेत् |
कुम्भमण्डलकं पूज्य पुण्याहमपि वाचयेत् || २१ ||

अर्घ्यादैर्देवमभ्यर्च्य घृतपात्रादिकान् न्यसेत् |
उन्मील्य दक्षिणं नेत्रं घृतसिक्तशलाकया || २२ ||

चित्रंदेवेति मन्त्रेण तच्चक्षुरिति मन्त्रतः |
दर्शयेन्मण्डलं कुम्भं गां च कन्यां तथैव च || २३ ||

प्. ७०)

अष्टधान्यानि सर्वाणि सुवर्णपलमेव च |
नानाविधानि पुष्पाणि फलानि विविधानि च || २४ ||

एतद्द्रव्याणि सर्वाणि आचार्याय प्रदापयेत् |
आच्छादनपटञ्चैव क्षौमवस्त्रं तथैव च || २५ ||

पुनरभ्यर्चयेद्देवं श्रावयेद्वेदघोषणम् |
गीतं नृत्तं च वाद्यं च पुराणं द्राविडं तथा || २६ ||

पुष्पवृष्टिमुषस्सर्वे तुष्टिस्तु पुरुषोत्तमः ? |
स्नानपीठे विशेषेण मोदयेद्देशिकोत्तमः || २७ ||

कलशस्थापनं कृत्वा अष्टोत्तरशतं परम् |
एकाशीतिघटं वापि चत्वारिंशन्नवोत्तरम् || २८ ||

घृतमुष्णोदकञ्चैव रत्नं चैव फलोदकम् |
लोहजंमार्जनञ्चैव गन्धञ्चैवाक्षतोदकम् || २९ ||

यवोदकं तथाचार्घ्यं पाद्यमाचमनीयकम् |
पञ्चगव्यं दधिक्षीरं मधु चैव कषायकम् || ३० ||

त्रिविधे कलशे ब्रह्मन् एतद्द्रव्यं विधीयते |
पूर्वादिब्रह्मपर्यन्तमुद्धारक्रम इष्यते || ३१ ||

सूत्रवस्त्रादिभिर्वेष्ट्य कूर्चच * * षान्वितम् |
ततश्चूर्णपटैरक्तं मृदालेपं समाचरेत् || ३२ ||

प्. ७१)

पञ्चभूतार्चने चैव सन्निधत्ते हरिःस्वयम् |
प्रतिष्ठायां विशेषेण पञ्चभूतार्चनं चरेत् || ३३ ||

मृदालेपं जले स्नानं दीपं नीराजनं तथा |
गन्धालेपञ्च सेचादि वाद्यवादनमेव च || ३४ ||

मृदालेपक्रमं वक्ष्ये समासादवधारय |
नदीतटाकवल्मीकपर्वतक्षेत्रमृत्तिकाः || ३५ ||

गजसूकरगण्डस्थं गोवृषशृङ्गसंस्थितम् |
तीर्थसिन्धुमृदं चैव एतद्द्वादशकं स्मृतम् || ३६ ||

ताम्रपात्रे तथाग्राह्यं प्ठक्पात्रे विनिक्षिपेत् |
शरावं कलशं वापि किञ्चिदुक्तमृदाश्रितम् || ३७ || ?

धान्यराशौ प्रतिष्ठाप्य कोष्ठद्वादशकं भवेत् |
पुण्याहं वाचयित्वा तु मृदानभ्यर्च्य साधकः || ३८ ||

द्वादशाक्षरमन्त्रेण मृदालेपं समाचरेत् |
पूजयेत्संपुटीकृत्य उपस्नानसमन्वितम् || ३९ ||

कलशस्नपन कुर्यात् द्वादशाक्षरमन्त्रतः |
विष्णुसूक्तेन वा विप्र पुरुषसूक्तमथापि वा || ४० ||

अन्तरान्तरयोगेन उपस्नानादिनार्चयेत् |
चूर्णस्नानं ततः कुर्यात् शुद्धस्नानं तथैव च || ४१ ||

प्. ७२)

सहस्रधारया स्नानं कुर्यान्नीराजनं तथा |
घटदीपद्वादशकैः प्रतिष्ठाप्य पुरःस्थले || ४२ ||

सूत्रमल्लकसंयुक्तं वन्दिवादसमन्वितम् |
नीराजयेद्घटं विप्र पूजयेत्पूजयान्वितम् || ४३ ||

नीराजनविधानेन अग्निपूजनमिष्यते |
अग्निपूजाविहीने तु प्रतिष्ठा निष्फला भवेत् || ४४ ||

मारुतप्रीणनार्थाय गन्धस्नानं समाचरेत् |
चन्दनं कुङ्कुमञ्चैव कर्पूरमगरुं तथा || ४५ ||

उशीरं कोष्ठकञ्चैव कचोरं रजनी तथा |
एलालवङ्गकञ्चैव तक्कोलं मुरमेव च || ४६ ||

एतानि द्वादशोक्तानि मन्त्रेऽस्मिन् परमेष्ठिना |
पृथक् पात्रे निवेश्यार्च्य स्नापयेद्द्वादशार्णकैः || ४७ ||

पूजया संपुटं कुर्यात् साधकस्तन्त्रपारगः |
आकाशप्रीणनार्थाय वेदवाद्यादिना चरेत् || ४८ ||

चतुर्वेदादिघोषञ्च पुराणं गीतमङ्गलम् |
गाथापद्यं तथा मिश्रं प्रत्यङ्गागमनं तथा || ४९ ||

श्रावयेत्सन्निधौ विप्र देवदेवस्याशार्ङ्गिणः |
अर्घ्याद्यैः पूजयेद्देवं प्रीतिशब्दमनन्तरम् || ५० ||

प्. ७३)

अलङ्कृत्य यथान्यायं शयनं परिकल्पयेत् ||

इति श्रीपाञ्चरात्रे महोपनिषदि अनिरुद्धसंहितायां जलाधिवासो नाम 
चतुर्दशोऽध्यायः ||
अथ पञ्चदशोऽध्यायः

श्रीभगवान् -

शयनं संप्रवक्ष्यामि स्थापनं तदनन्तरम् |
कल्पयेन्मण्डपं पूर्वं ध्वजतोरणकुम्भकैः || १ ||

वितानैः पूर्वोक्तकुम्भैश्चिरं भागैर्मनोरमैः |
फलैर्नानाविधैश्चैव पुष्पमाल्यैश्च शोभितम् || २ ||

दर्भमाल्यैः परिक्षिप्तं मुक्तादामैरलंकृतम् |
तस्मिन्मण्डपमध्ये तु वेदिं कुर्याद्विचक्षणः || ३ ||

वेदिकातालभूमौ तु शयनं परिकल्पयेत् |
पञ्चभारप्रमाणेन व्रीहिणा परिपूरयेत् || ४ ||

तदर्धं तण्डुलञ्चैव तदर्धं तिलमेव च |
प्रतिवस्त्रं तथास्तीर्य तदूर्ध्वे कम्बलं न्यसेत् || ५ ||

तदूर्ध्वे तूलिकां न्यस्य व्याघ्रचर्म तथोपरि |
चित्रवस्त्रं तदूर्ध्वे तु प्रच्छादनपटं तथा || ६ ||

प्. ७४)

मृद्वास्तरणसंयुक्तमुपधानत्रयान्वितम् |
एवं शयनकं कृत्वा शास्त्रदृष्टेन वर्त्मना || ७ ||

तस्य दक्षिणपार्श्वे तु मण्डलं परिकल्पयेत् |
चक्राब्जं बहुपद्मं वा इष्टसिद्धिमथापि वा || ८ ||

शयनस्योत्तरे पार्श्वे कुम्भवेदिं प्रकल्पयेत् |
कुम्भन्तु पूर्ववत्कृत्वा कुण्डाष्टौ संप्रकल्पयेत् || ९ ||

शङ्खं चक्रं गदां चैव पद्मवेदिं चतुष्टये |
अश्रंकोणं षडश्रं वा पञ्चाश्रं विदिशःक्रमात् || १० ||

मूलबेरप्रतिष्ठायामेष एव विधिर्भवेत् |
नारसिंहप्रतिष्ठायां वाराहस्य विशेषतः || ११ ||

अष्टवह्नौ विना विप्र अन्यथा दोषकृद्भवेत् |
चतुर्दिक्षु विशेषेण वेदान् संस्थापयेन्मुखम् || १२ ||

ऋग्वेदं पूर्वदिग्भागे यजुर्वेदं तु दक्षिणे |
पश्चिमे सामवेदन्तु अथर्वञ्चोत्तरे तथा || १३ ||

एवं गुरुविधानेन पुण्याहं वाचयेद्बुधः |
शयनन्तु समभ्यर्च्य शयने सन्निवेशयेत् || १४ ||

द्वारादि यजनं कुर्यात् कुम्भे संपूजयेद्धरिम् |
मण्डले वासुदेवन्तु बिम्बे तन्मूर्तिमर्चयेत् || १५ ||

प्. ७५)

शयने शाययेद्देवं क्षौमैराच्छादयेत्परम् |
होमकर्म ततः कुर्यात् प्रत्येकमृत्विजैर्भवेत् || १६ ||

द्व्ययमेवह्यलंकुर्यात् चतुर्भिर्वापि कारयेत् |
ऋत्विजानामप्यभावे तु आचार्याद्युपकारयेत् || १७ ||

अष्टोत्तरशतं होमं तदर्धं मध्यमं भवेत् |
अश्वत्थोदुंबरश्चैव न्यग्रोधः प्लक्ष एव च || १८ ||

पलाशः खदिरश्चैव शम्यपामार्ग एव च |
एतेषामप्यलाभे यु पालाशसमिधं हुवेत् || १९ ||

समिदाज्येन चरुणा तिलैराज्यैश्च होमयेत् |
होमान्ते तु विशेषेण चतुरन्नं निवेदयेत् || २० ||

पायसं चैव मुद्गान्नं कृसरं गुलमेव च |
शुद्धान्नञ्चैव माषान्नं हरिद्रान्नं तथैव च || २१ ||

शिम्बान्नञ्च विशेषेण होमं स्यादष्टकुण्डके |
न्यासहोमं ततः कृत्वा संहृतिन्यासमाचरेत् || २२ ||

शोषणादित्रयं कृत्वा सृष्टिन्यासं समाचरेत् |
पञ्चोपनिषदैर्मन्त्रैः सृष्टिसंहारकं चरेत् || २३ ||

मन्त्रन्यासं ततः कृत्वा तत्त्वन्यासं समाचरेत् |
तन्त्रन्यासं ततः कृत्वा होमं कुर्यात्पृथक् पृथक् || २४ ||

प्. ७८)

एवं कृत्वा विधानेन कवाटं चापि बन्धयेत् |
त्रिरात्रं बन्धयित्वैवं बहुवेरेन बन्धयेत् || ४३ ||

चतुर्थेऽहनि संप्राप्ते चतुःस्थानार्चनं चरेत् |
आचार्यं पूजयेत्पश्चात् रत्नहेमाङ्गुलीयकैः || ४४ ||

गोभूहिरण्यवस्त्राद्यैः कन्यादानैर्विशेषतः |
ततः प्रभृति विप्रेन्द्र नित्यपूजां समाचरेत् || ४५ ||

उत्सवं कारयेदेव मन्ते पूजां समाचरेत् ||

इति श्रीपञ्चारात्रे महोपनिषदि अनिरुद्धसंहितायां प्रतिष्ठाविधानं नाम 
पञ्चदशोऽध्यायः ||
अथ षोडशोऽध्यायः

श्रीभगवान् -

सदाचारमथो वक्ष्ये सावधानेन तच्छृणु |
तस्य विशेषेण सदाचारं ब्रवीमिते || १ ||

ब्राह्मे मुहूर्ते चोत्थाय भगवन्नामकीर्तनम् |
स्तोत्रेण तोषयेद्विद्वान् गुरुं संस्मृर्त्य साधकः || २ ||

वासुदेवाय देवाय समग्रगुणमूर्तये |
सङ्कर्षण नमस्तेऽस्तु विश्वपावनमूर्तये || ३ ||

प्. ७९)

अनिरुद्ध नमस्तेऽस्तु जगत्कारणमूर्तये |
केशवाय नमस्तेऽस्तु ततो नारायणाय ते || ४ ||

माधवाय नमस्तुभ्यं गोविन्दाय नमो नमः |
विश्वात्मने नमस्तुभ्यं नमोस्तु मधुसूदन || ५ ||

त्रिविक्रम नमस्तेऽस्तु वामनाय नमो नमः |
श्रीधराय नमस्तेऽस्तु हृषिकेशाय ते नमः || ६ ||

नमस्ते पद्मनाभाय नमो दामोदराय च |
नमस्ते मत्स्यरूपाय नमस्ते कूर्ममूर्तये || ७ ||

वाराहाय नमस्तेऽस्तु नारसिंहाय ते नमः || ८ ||

वामनाय नमस्तेऽस्तु नमो रामत्रयाय च |
गोविन्दाय नमस्तेऽस्तु हयग्रीवाय ते नमः || ९ ||

एवं स्तुत्वा विधानेन तीरदेशं समाश्रयेत् |
दर्भवस्त्रं निधायाथ जलाद्दूराद्बहिश्चरेत् || १० ||

कर्णस्थब्रह्मसूत्रं च दिवा चोदङ्मुखश्चरेत् |
रात्रौ चेद्दक्षिणावक्त्रं तृणं भूमौ विनिक्षिपेत् || ११ ||

लेपयेद्दक्षिणं हस्तं काष्ठपर्णतृणादिभिः |
गृहीत्वा वामहस्तेन शेफाग्रं बाह्यतश्चरेत् || १२ ||

प्. ८०)

तीर्थं गत्वा शुचौ देशे मृदमादाय मन्त्रतः |
उद्धृताभिर्विशेषेण मृद्भिः प्रक्षालनं चरेत् || १२ ||

सप्तभिर्गुददेशञ्च शिश्नञ्च त्रिभिराचरेत् |
अन्तरान्तरयोगेन हस्तप्रक्षालनं चरेत् || १३ ||

पञ्चभिः पादशुद्धिं च आचामं तु समाचरेत् |
त्रिःपिबेत् द्विर्मृजेच्चैवं दशाङ्गानि च संस्पृशेत् || १४ ||

अङ्गुलिभिर्विशेषेण चक्षुराद्यैस्तु संस्पृशेत् |
मृदालेपं ततः कृत्वा मृदा दिग्बन्धमाचरेत् || १५ ||

विष्णुगायत्रिया चैव अवगाहनमाचरेत् |
आचामं तु ततः कृत्वा तीरदेशं समाविशेत् || १६ ||

आपोहिष्ठादिभिर्मन्त्रैः प्रोक्षयेत्स्वशिरोपरि |
उदकाञ्जलिं ततः कृत्वा प्रादक्षिण्यं समाचरेत् || १७ ||

तर्पयित्वा विशेषेण आचामं तु समाचरेत् |
वस्त्रन्निष्पीडयेत्पश्चात् सावित्रीन्तु ततो जपेत् || १८ ||

उपस्थानं ततः कृत्वास्वगृहं संप्रवेशयेत् |
पादप्रक्षालनं कृत्वा आचामेत्पूर्ववद्बुधः || १९ ||

अग्निं समिन्धयेत्पश्चात् नित्यहोममथाचरेत् |
दिवाकरोदयात्पूर्वं नित्यकर्म समाप्य च || २० ||

देवालयं प्रविश्याथ प्रादक्षिण्यद्वयं चरेत् |
पूर्ववच्छुद्धिराचामं कृत्वा पूजां समाचरेत् || २१ ||

द्वारदेशे तु संप्राप्ते षडङ्गन्यासमाचरेत् |
तालत्रयं ततः कृत्वा प्रविशेद्दक्षिणाङ्घ्रिणा || २२ ||

देवस्य दक्षिणे पार्श्वे आसने तु समाविशेत् |
उदक्पूर्ववलने दक्षिणाभिमुखश्चरेत् || २३ ||

पश्चिमद्वारके विप्र तथा कुर्याद्विचक्षणः |
अङ्गन्यासं ततः कृत्वा छोटिकादर्शनं चरेत् || २४ ||

प्राणायामत्रयं कृत्वा रेचकादित्रयेण च |
पञ्चोपनिषदैर्मन्त्रै संहृतिन्यासमाचरेत् || २५ ||

जीवात्मानं समारोप्य परस्मिन् ब्रह्मणि ध्रुवे |
शोषणादित्रयं कृत्वा अन्तरस्थो विचक्षणः || २६ ||

दिव्यस्थानं यथा स्थाप्य सृष्टिन्यासं समाचरेत् |
मातृकान्यसनं कृत्वा तत्त्वन्यासं समाचरेत् || २७ ||

महाभूतादीनां पञ्चतन्मात्राणां तथैव च |
न्यासक्रमे विजानीयात् मनोबुद्ध्यादिपञ्चकम् || २८ ||

मूलमन्त्राक्षरन्यासं षडङ्गं द्वादशन्तु वा |
मूर्धादिपादपर्यन्तं सृष्टिन्यासं प्रकीर्तितम् || २९ ||

प्. ८२)

नाभ्यादि हृदयान्तन्तु स्थितिन्यासं प्रकीर्तितम् |
पादादि च शिरोन्तन्तु संहृतिन्यासमुच्यते || ३० ||

ब्रह्मचारी गृहस्थश्च यतिश्चैव यथाक्रमम् ? |
मूर्धा चक्षुर्मुखञ्चैव नाभि गुह्यं च पादुकम् || ३१ ||

पृथिव्यादीनां भूतानां स्थानं पादं शिरोऽपि वा |
पद्मस्थानन्तु चान्येषां स्थानमेतदुदाहृतम् || ३२ ||

करन्यासं ततः कृत्वा सृष्टिसंहारपालनैः |
दक्षिणादि तु वामान्तं सृष्टिन्यासं प्रकीर्तितम् || ३३ ||

विपरीतेन योगेन विपरीतमुदाहृतम् |
तर्जन्यादि कनिष्ठान्तं सृष्टिन्यासं प्रकीर्तितम् || ३४ ||

करन्यासं तु पूर्वं स्यात् देहन्यासं तु पश्चिमम् |
एवं न्यासं क्रमात्कृत्वा मानसाराधनं चरेत् || ३५ ||

ध्यानार्घ्यगन्धपुष्पाद्यै रुपचारैस्समर्चयेत् |
मानसाराधनं श्रेष्ठं बाह्यपूजाऽवरा विदुः || ३६ ||

बाह्यन्तु नाशमायाति तस्मान्मानसिकं परम् |
आत्मार्थे तु तथा कुर्यात् परार्थे संप्रपूजयेत् || ३७ ||

साधकः सर्वशास्त्रज्ञः नाविष्णुर्विष्णुमर्चयेत् |
देवोऽहं भावयेद्विद्वान् पञ्चरात्रविशारदः || ३८ ||

इति श्रीपाञ्चरात्रे महोपनिषदि अनिरुद्धसंहितायां सदाचारविधिर्नाम 
षोडशोऽध्यायः ||
अथ सप्तदशोऽध्यायः

आराधनविधिं वक्ष्ये अवधारय सांप्रतम् |

भृगुः -

कैर्द्रव्यैः पूजयेद्देवमुपचारैश्च कैः प्रभो || १ ||

श्रीभगवान् -

दीक्षितैस्साधकैश्चैव तथैव परिचारकैः |
स्वादूदकैश्च पुष्पैश्च गन्धैर्नानाविधैरपि || २ ||

धूपैर्गुग्गुलुमिश्रैश्च दीपैर्वर्तिसमन्वितैः |
वस्त्रैश्चैवोपवीतैश्च माल्यैर्नानाविधैरपि || ३ ||

गीतनृत्तैश्च वाद्यैश्च स्तोत्रैश्चैव प्रदक्षिणैः |
वाहनैश्चामरैश्चैव शङ्खकाहलनादकैः || ४ ||

मात्राभिश्तालवृन्तैश्च स्नानैश्च कलशोदकैः |
नीराजनैर्दीपयुक्तैरर्घ्यपाद्यादिकैस्तथा || ५ ||

कर्पूरैश्चैव ताम्बूलैः गोदानैश्शान्तिकुम्भकैः |
भक्ष्यैर्भोज्यैस्तथा पेयैर्लेह्यैश्चोष्यैर्महादिकैः || ६ ||

जपैः प्रणामैर्दानैश्च होमैश्चैव विशेषतः |
बलिदानैरुत्सवैश्च बिम्बैर्नानाविधैरपि || ७ ||

प्. ८४)

प्रासादमण्डपैश्चैव परिवारसमन्वितैः |
अनन्तगरुडाद्यैश्च उत्सवाद्यैर्विशेषतः || ८ ||

मण्डलाराधनैश्चैव तथा वै कुम्भपूजनैः |
वह्निसंपूजनैश्चैव मासपूजासमन्वितैः || ९ ||

पवित्रारोहणेनाथ पत्रपुष्पोत्सवेन च |
दमनारोहणैश्चैव तथा चैव फलोत्सवैः || १० ||

प्रायश्चित्तविधानैश्च तथा विष्ण्वादिपूजनैः |
श्रावण्यामर्चनैश्चैव पौर्णमास्यद्वयार्चनैः || ११ ||

श्रीजयन्त्युत्सवैश्चैव तथा कृत्तिकपूजनैः |
आग्रायणैर्विशेषेण तथाचाध्ययनोत्सवैः || १२ ||

वसन्तोत्सवैर्विशेषैस्तथा चैव ज त्सवैः ? |
तुलस्याराधनैश्चैव तथा पवैश्च चम्पकैः || १३ ||

एतैस्संपूजयेद्देवमन्यथा दोषकृद्भवेत् |
तस्मात्सर्वप्रयत्नेन एतैर्द्रव्यैः सुपूजयेत् || १४ ||

नित्यैर्नैमित्तिकैश्चैव तथा कम्यैर्महोत्सवैः |
एतत्कर्म विना चेत्तु राजराष्ट्रभयं भवेत् || १५ ||

महद्दोषमवप्नोति सर्वसंहारकारणम् |
उपचारानथो वक्ष्ये समासादवधारय || १६ ||

प्. ८५)

ज्ञानयोगं कर्मयोगं द्विविधं तदुपायकम् |
कर्मयोगाच्च भगवन् ज्ञानयोगं प्रजायते || १७ ||

कर्मयोगविशेषेण केशवाराधनं परम् |
केशवाराधनं चैव राजराष्ट्रसुखावहम् || १८ ||

सर्वदुःखोपशमनं सर्वज्ञानफलप्रदम् |
भगवद्ज्ञानफलदं विष्णुप्रीतिकरं शुभम् || १९ ||

देवदेवप्रसादेन सर्वदुःखक्षयावहम् |
तस्मात्सर्वप्रयत्नेन केशवाराधनं चरेत् || २० ||

पञ्चशुद्धिविधिं कुर्यात् प्रथमं मुनिसत्तम |
भूतशुद्धिर्द्रव्यशुद्धिः स्थानशुद्धिस्तथैव च || २१ ||

पात्रशुद्धिस्तथा पश्चात् बिम्बशुद्धिस्तु पञ्चमम् |
स्नानमाचमनं चैव देहशुद्धिर्विशिष्यते || २२ ||

सत्येन ध्यानयोगेन मनश्शुद्धिरिहोच्यते |
सत्यं भूतहितं प्रोक्तं ध्यानं वै विष्णुचिन्तनम् || २३ ||

मार्जनालेपने चैव स्थानशुद्धिर्विधीयते |
दहनाप्यायने चैव क्षालनात् प्रोक्षणादपि || २४ ||

द्रव्यशुद्धिं विजानीयात् साधकः परमार्थवित् |
पात्राणि पूततोयेन शुद्धं प्रक्षालयेत्तु वै || २५ ||

प्. ८६)

तिन्त्रिणी सिकताम्भोभिः बिम्बशुद्धिः प्रजायते |
एवं शुद्धिं क्रमात्कृत्वा भद्रपीठं तु विन्यसेत् || २६ ||

वस्त्रे तु फलकेवापि न्यसेदर्घ्यादि पात्रकान् |
अर्घ्यं पाद्यं तथाचामं स्नानीयं शुद्धपात्रकम् || २७ ||

अग्न्यादिब्रह्मपर्यन्तमाधारोपरि विन्यसेत् |
अर्घ्ये गन्धं फलं चैव पाद्ये दूर्वां तिलं तथा || २८ ||

एलालवङ्गमाचामे स्नानीये चन्दनं परम् |
शुद्धतोये विशेषेण तथैव परिपूजनम् || २९ ||

श्रीरर्घ्यस्य भवेद्देवी वागीशीत्वाचमस्य च |
पाद्ये च पितरं देवं स्नानीये वरुणं तथा || ३० ||

शुद्धोदके च शान्तिं च पञ्च पात्रस्यदेवताः |
दहनाप्यायनेचैव सौरभेयीप्रदर्शनम् || ३१ ||

छोटिकादर्शनं कुर्यात् गन्धपुष्पादिधूपकैः |
पूजयेत् सर्वपात्राणि पञ्चोपनिषदैः क्रमात् || ३२ ||

उदभाण्डं समभ्यर्च्य गन्धपुष्पैस्तथैव च |
द्वारपूजां ततः कुर्यात् द्वारस्थाने विशेषतः || ३३ ||

आत्मानमर्चयित्वा तु गुरुपंक्ति प्रपूजयेत् |
गुरुं परं गुरुं चैव तथा सिद्धगण यजेत् || ३४ ||

प्. ८७)

द्वारपूजां पुरा विप्र प्रासादपुरुषं यजेत् |
पीठस्थदेवतान् सर्वान् गन्धपुष्पादिभिर्यजेत् || ३५ ||

धर्मादिचतुरश्चैव अधर्मादींस्तथैव च |
वेददींश्चतुरश्चैव युगादींश्चतुरस्तथा || ३६ ||

गुणत्रयं तदूर्ध्वे तु तदूर्ध्वे मण्डलत्रयम् |
आधारं प्रथमं कूर्मं कालाग्निं तदनन्तरम् || ३७ ||

अनन्तं मणिकं चैव भद्रपीठं च पङ्कजम् |
स्थानमापूजयेत् सर्वान् परिवारांस्तथैव च || ३८ ||

वासुदेवादिकांश्चैव तथा शङ्खादिकान् परम् |
कुमुदादि गणान् सर्वान् तथा इन्द्रादिपालकान् || ३९ ||

विष्वक्सेनगणान् सर्वांश्चण्डादिकपुरस्सरम् |
एतान् संपूजयेदर्घ्यगन्धपुष्पादिधूपकैः || ४० ||

आवाहनं ततः कुर्यात् मूलाद्वै कर्मकौतुकम् |
अनेकैरुपचारैर्वा अष्टोत्तरशतैस्तु वा || ४१ ||

चतुष्षष्टिक्रमं वापि द्वाविंशक्रममेव च |
परार्थयजने विप्र एतन्न्यूनं न कारयेत् || ४२ ||

आत्मार्थे षोडशं प्रोक्तं द्वात्रिंशत्क्रममेव वा |
आवाहनं नमस्कारः प्रत्यत्थानमनन्तरम् || ४३ ||

प्. ८८)

पुष्पाञ्जलिः स्वागतोक्तिरासनं पादपीठिका |
अर्घ्यं पाद्यं तथाचामं तत्क्रमो वक्ष्यतेऽधुना || ४४ ||

अर्घ्यदाने विशेषेण घण्टां शङ्खं निनादयेत् |
आवाहने तु विप्रेन्द्र निगमं वाद्यमाचरेत् || ४५ ||

शङ्खद्वयं काहलञ्च शृङ्गनादं तथैव च |
पाद्यदाने तु विप्रेन्द्र द्विर्दद्याच्च पदाम्बुजे || ४६ ||

वस्त्रेण मार्जनं कृत्वा चन्दनालेपनं चरेत् |
पुष्पं पृथक् पृथक् दद्यात् सुगन्धं पाद्यमेव वा || ४७ ||

पाद्यदाने तु शङ्खंस्यादाचामं हीनशङ्खकम् |
आचामं तु त्रिर्दद्यात्तु द्विरुन्मृज्य च संस्पृशेत् || ४८ ||

नेत्रं नासां तथा श्रोत्रमंसयोर्द्वितयं स्पृशेत् |
अर्घ्यं शिरसि विन्यस्य पाद्यं पादाम्बुजद्वये || ४९ ||

आचामं हस्तके दद्याच्चक्षुरादेस्तु तत्र तु |
उन्मृजाकरणे विप्र तिर्यङ्मूर्ध्नि परामृशेत् || ५० ||

गन्धानुलेपनं देयं पुष्पं शिरसि अंसयोः |
मुक्तपुष्पञ्च पत्रं च त्रिर्दद्याद्द्वे पदाम्बुजे || ५१ ||

धूपदानं मधुपर्कं ताम्बूलं गन्धभावितम् |
मुद्गमात्रप्रदानं च पादुकं स्नानविष्टरम् || २२ ||

प्. ८९)

मधुपर्कप्रदाने तु आचामं केवलं ददेत् |
आसनेषु च सर्वेषु वस्त्रताम्बूलदानके || ५३ ||

पादप्रक्षालने चैव भोजनान्ते विशेषतः |
आचामं कारयेन्नित्यं वस्त्रमञ्जनलेपनम् || ५४ ||

स्नानासनं निवेद्याथ पादप्रक्षालनं चरेत् |
आचामं स्नानशाटीं च पुनराचाममेव च || ५५ ||

दन्तधावनकं चैव जिह्वानिर्लेखनं तथा |
गण्डूषाचमनं चैव वस्त्रमाल्यानुलेपनम् || ५६ ||

मुखवासं च ताम्बूलं तथा दर्पणपूर्वकम् |
स्कन्धशाटीं तथा तैलं सुगन्धं कुसुमावृतम् || ५७ ||

नेत्रवस्त्रावबद्धं च अपूपानि निवेदयेत् |
वीजयेत्तालवृन्तेन अभ्यङ्गं सम्यगाचरेत् || ५८ ||

अपूपादिनिवेद्यान्ते आचामं नागवल्लिकां |
कदलीमुष्णोकं चैव मुखालेपं समाचरेत् || ५९ ||

चन्दनं मुखलेपार्थं मुष्टिकर्पूरभावितम् |
तैलं बहुसुगन्धं च उदकं स्वादु शीतलम् || ६० ||

शुद्धस्नानं ततः कृत्वा धौतवस्त्रं प्रदापयेत् |
अर्घ्यं च रजनीस्नानं पुनः स्नानं तथैव च || ६१ ||

प्. ९०)

धौतवस्त्रप्रदानं च पात्राणां च प्रकल्पनम् |
पूजनं पूर्ववत् कुर्यादर्घ्यदानं समाचरेत् || ६२ ||

पाद्यमाचमनीयं च गन्धालेपनमाचरेत् |
पवित्रं चोपवीतं च उत्तरासङ्गमेव च || ६३ ||

पुष्पमाला धूपदानं दीपं वेदैश्च पाठनम् |
नानाविधानि स्तोत्राणि गद्यपद्यगतानि च || ६४ ||

प्राक्र्टं मङ्गलंचैव पैशाचं मङ्गलं तथा |
गीतमङ्गलकं चैव नृत्तं वाद्यं तथैव च || ६५ ||

सहस्रधारया स्नानं कलशस्नानपूर्वकम् |
द्वादशं नवकं वापि यथा वित्तानुसारतः || ६६ ||

घृतं पाद्यं दधि चैव अर्घ्यं क्षीरमतः परम् |
आचामं गन्धतोयं च पञ्चगव्यं कषायकम् || ६७ ||

यथा नवघटे प्रोक्तं द्वादशे वाधिकं शृणु |
रत्नं लोहं फलं पुष्पं मध्ये च चतुरःक्रमात् || ६८ ||

द्रव्याणामप्यलाभे तु तद्वर्गैकं प्रशस्यते |
नित्ये च स्नपने चैव कौतुकेनाङ्कुरार्पणम् || ६९ ||

निशाचूर्णैः स्नपनं नेष्यते मण्टपस्थले |
अन्तरान्तरयोगेन अर्घ्यदानं समाचरेत् || ७० ||

प्. ९१)

सहस्रधारया स्नान मनुवाकत्रयं भवेत् |
विस्ंउसूक्ताभिषेकं च श्रीसूक्तेन श्रियं तथा || ७१ ||

भूसूक्तेन भुअं प्रोक्तं स्नपने प्रत्यृचं भवेत् |
अष्टाक्षरेण वा सर्वं द्वादशाक्षरेण भवेत् || ७२ ||

स्नानान्ते भोजनान्ते च अलङ्कारासनान्तके |
सायाह्ने तु विशेषेण नीराजनमथाचरेत् || ७३ ||

भ्रामयेद्घटदीपेन एकधा वा द्विधा त्रिधा |
बहुदीपसमायुक्तं नीराजनपरिस्थितम् || ७४ ||

द्वयं चतुर्थं षट्कं वा अष्टकं दशकं तु वा |
द्वादशं षोडशं वापि विंशं त्रिंशमथापि वा || ७५ ||

घटदीपं विशेषेण दीक्षितेन परिष्कृतम् |
अर्चयेदर्घ्यपुष्पाद्यैर्देवं तुष्ट्वा यथाक्रमम् || ७६ ||

भ्रामयेद्देवदेवेश आपादतलमस्तकम् |
धौतवस्त्रद्वयेनैव शिरोगात्रं प्रमार्जयेत् || ७७ ||

अधरोत्तरवस्त्रं च शिरोवेष्टनमाचरेत् |
गीतवाद्यादिसंयुक्तमलंकारासनं नयेत् || ७८ ||

अलंकारैरलंकृत्य आसने च विशेषतः |
* * * * * * * * * * * * 
समाविशेत् ? || ७९ ||

प्. ९२)

अर्घ्यादिकल्पनं कुर्यात् पूर्ववन्मंत्रवित्तम |
द्वारार्चनं ततः कुर्यात् परिवारार्चनं तथा || ८० ||

विष्वक्सेनार्चनं चैव पीठदेवार्चनं तथा |
अर्घ्यादिकं तथा कुर्यात् पाद्यमाचमनं तथा || ८१ ||

प्रतिग्रहत्रयं प्रोक्तं समाराधनकर्मणि |
कर्पूररजसायुक्तं शरीरस्नानमाचरेत् || ८२ ||

मृगमदं शिरस्नानं प्रोक्तं वै विष्णुना पुरा |
गात्रानुलेपनं कुर्यात् तथावै मिश्रचन्दनैः || ८३ ||

बाहुमूलद्वये विप्र कृत्रिमालेपनं भवेत् |
गन्धैर्नानाविधैः पुष्पैश्शिरोवेष्तनमाचरेत् || ८४ ||

मल्लदण्डसमाकारं कर्णिकाकारमेव च |
शिरोमाल्यैरलंकृत्य बाहुमूले प्रलम्बयेत् || ८५ ||

उपवीतं प्रदद्यात्तु भूषणानि तथैव च |
ललाटे तिलकं कृत्वा तथा चोर्ध्वं च पुण्ड्रकम् || ८६ ||

ताम्बूलं दर्पणं चैव धूपं दीपं तथैव च |
वाहनं चामरं छत्रं ध्वजं मङ्गलकीर्तनम् || ८७ ||

वेदघोषं पुराणञ्च शङ्खकाहलनादनम् |
गीतं नृत्तं तथा वाद्यं मात्रादानपुरस्सरम् || ८८ ||

प्. ९३)

प्रदक्षिणं नमस्कारस्तथा नीराजनं भवेत् |
भोज्यासने तु देवेशं त्रिभिर्भागवतैस्सह || ८९ ||

पाद्यमर्घ्यं तथाचामं मधुपर्कमनन्तरम् |
आचामं चैव ताम्बूलं तिलगोदानमेव च || ९० ||

अङ्गशाटीं तथा दद्यादर्हणं भोजनं तथा |
पायसं चैव मुद्गान्नं शुद्धान्नं पायसैर्युतं || ९१ ||

पानकं चैव पानीयं गण्डूषाचमनं तथा |
वस्त्रेण मार्जनं कृत्वा गन्धालेपनमाचरेत् || ९२ ||

पाञ्चरात्रान् समाहूय अर्घ्याद्यैस्संप्रपूजयेत् |
तंत्रदानं ततः कुर्यान्मधुपर्कपुरस्सरम् || ९३ ||

मात्रादानं ततःकृत्वा ताम्बूलं च निवेदयेत् |
अक्षमालां समभ्यर्च्य जपकर्म समाचरेत् || ९४ ||

महानसं प्रविश्याथ होमकर्म समाचरेत् |
इति संक्षेपतः प्रोक्तं समाराधनमुत्तमम् || ९५ ||

इति श्रीपाञ्चरात्रे महोपनिषदि अनिरुद्धसंहितायां समाराधनविधिर्नाम 
सप्तदशोऽध्यायः ||
अथ अष्टादशोऽध्यायः 

श्रीभगवान् -

अग्निकार्यमथो वक्ष्ये सङ्ग्रहान्मुनिसत्तम |
पचनालयमासाद्य द्वारमभ्यर्च्य साधकः || १ ||

चुल्ल्यां दक्षिणतो विप्र होमकुण्डं समाचरेत् |
चतुरशं समंचैव योनिनाभिसमन्वितम् || २ ||

मेखलात्रयसंयुक्तं पीठकादिसमन्वितम् |
कुण्डस्य दक्षिणे पार्श्वे आसने तु समाविशेत् || ३ ||

श्रीकरं विस्तरे पार्श्वे उल्लेखनमथाचरेत् |
पूर्वाग्रे त्रिभिरैखैश्च उत्तराग्रे तथैव च || ४ ||

पूर्वाग्रं याम्यसौम्यं स्यादुत्तराग्रं तु पश्चिमम् |
अग्निं समिन्धयेत्पश्चात् प्राणायाममथाचरेत् || ५ ||

दर्भैः परिस्तरेत्तत्र वासुदेवादिमन्त्रतः |
कुण्डस्योत्तरपार्श्वे तु दर्भैस्तत्र परिस्तरेत् || ६ ||

पात्राणां सादनं कुर्याद्वितयुग्मेन साधकः |
आज्यपात्रं तहा दर्वीं प्रोक्षणीं प्रणीतामपि || ७ ||

इध्मं दर्वीं विशेषेण साधयेन्मन्त्रवित्तमः |
प्रोक्षणीं पुरतो न्यस्य पवित्रं तत्र निक्षिपेत् || ८ ||

प्. ९५)

पूरयेज्जलपात्रेण तत्रोत्प्लावनमाचरेत् |
तज्जलैः प्रोक्षयेत्पात्राण्युत्तानं सम्यगाचरेत् || ९ ||

पुनश्च प्रोक्षणं कुर्यात् प्रणीतां पुरतो न्यसेत् |
उत्प्लावनं पूर्ववत्कृत्वा दर्भेण च विधानतः || १० ||

ललाटसममुद्धृत्य स्थापयेन्मेखलोपरि |
अग्नेरुत्तरपार्श्वे तु ब्रह्मकूर्चं विनिक्षिपेत् || ११ ||

ब्रह्माणमर्चयेद्विद्वान् अर्घ्यगन्धादिभिः क्रमात् |
आज्यपात्रं समादाय आज्यं निक्षिप्य साधकः || १३ ||

अग्नेरुत्तरपार्श्वे तु अङ्गारान्विभजेत्ततः |
विभज्योर्ध्वे प्रतिष्ठाप्य दर्भानादीपयेत्ततः || १३ ||

दर्भाग्रौ तत्र निक्षिप्य पुनरादीप्य दर्शयेत् |
आज्यपात्रं समुद्धृत्य अङ्गारान् सहयोजयेत् || १४ ||

आदाय पुरतो न्यस्य उत्प्लावनं सम्यगाचरेत् |
कूर्चमग्रे विनिक्षिप्य सौरभेयीं प्रदर्शयेत् || १५ ||

दर्वीमादाय सव्येन अपसव्येन दर्भकम् |
त्रिधा सन्तापयेद्विद्वान् दर्भानग्नौ विनिक्षिपेत् || १६ ||

परिधिं विन्यसेद्विप्र आज्यं दक्षिणमुत्तरे |
* * चनं क्रमात् कृत्वा ऊर्ध्वं विन्यस्य कोणयोः || १७ ||

प्. ९६)

अनुयाजन्न्यसेद्विद्वान् प्रणीतां मुखमध्यमे |
इध्महोमं ततः कृत्वा आधारं जुहुयात्ततः || १८ ||

अनिलाद्यग्निपर्यन्तमाधारं प्रथमं हुनेत् |
नैर्-ऋतादीश पर्यन्तमाधारं तु द्वितीयकम् || १९ ||

अग्नेस्सव्यापसव्ये तु अग्नेस्सोमेन हूयते |
देवीं देवं ततो दद्यादृतुसङ्गमनं परम् || २० ||

उभाभ्यामपि सञ्जातमग्निं च परिचिन्तयेत् |
होमान्तादिक्रियां? कृत्वा आज्येन द्विजसत्तम || २१ ||

समिदाज्येन चरुणा प्रत्येकं षोडशाहुतीः |
जिह्वाहोमं ततः कृत्वा ज्ञात्वा शक्तिं च होमयेत् || २२ ||

नित्यहोमं विशेषेण क्रमाद्वक्ष्ये विशेषतः |
अग्निं समिन्धयेत्पश्चात् प्राणायामं च कारयेत् || २३ ||

परिषेचनं क्र्मात्कृत्वा अग्निं ध्यात्वा समर्चयेत् |
समिदाज्येन चरुणा यद्वा आज्येन वा भवेत् || २४ ||

मूलमन्त्रत्रयेणैव त्रिर्द्रव्यैः परिहोमयेत् |
द्वादशाष्टाहुतीर्वापि बलिं दद्यात्समन्ततः || २५ ||

आत्मनः पुरतश्चैव पितॄणां पिण्डमाचरेत् |
दर्भैः परिस्तरेत्पश्चात् कबलत्रयमाचरेत् || २६ ||

प्. ९७)

पितृमातृगणाभ्यां वै विश्वेदेवा अनन्तरम् |
कबलत्रितयं दद्याद्वामहस्तेन देशिकः || २७ ||

जलपूर्वं प्रदद्यात्तु पश्चाद्वै परिषेचनम् |
पितॄणां संविभागेन देवदेवः प्रसीदति || २८ ||

देवदेवप्रसादेन सर्वसिद्धिकरं भवेत् |
बलिकार्यं प्रवक्ष्यामि समासादवधारय || २९ ||

बलिञ्च पूर्वतः कृत्वा पश्चादुत्सवमाचरेत् |
चरुपात्रं च पुष्पञ्च घण्टां वै धूपपात्रकम् || ३० ||

बलिदाने विशेषेण शङ्खभेरीरवाकुलैः |
गर्भद्वारादि पीठान्तं बलिं दद्याद्विचक्षणः || ३१ ||

कुमुदादि गणानां च इन्द्रादीनां पृथक् पृथक् |
मुष्ट्या परिमितैर्द्रव्यैः त्रिर्दद्यात् बलिकर्मणि || ३२ ||

पूर्वमभ्यर्च्य चार्घ्याद्यैर्जलपूर्वं विनिक्षिपेत् |
घण्टाशब्देन संयुक्तं बलिवाद्येन संयुतम् || ३३ ||

चण्डं चैव प्रचण्डं च शङ्खपद्मनिधींस्तथा |
भद्रं चैव सुभद्रं च तथा धातृविधातृकौ || ३४ ||

जयं च विजयं चैव तत्तद्द्वारेषु पूजयेत् |
शङ्खं चक्रं गदां पद्मं मुसलं खड्गमेव च || ३५ ||

प्. ९८)

शार्ङ्गं च वनमालां च अन्तरावरणे स्थितान् |
कुमुदं कुमुदाक्षञ्च पुण्डरीकं च वामनम् || ३६ ||

शङ्कुकर्णं सर्वनेत्रं सुमुखं सुप्रतिष्ठितम् |
इन्द्रमग्निं यमं चैव निर्-ऋतिं वरुणं तथा || ३७ ||

वायुं सोमं तथैशानं तृतीयावरणे स्थितम् |
विश्वेश्वरं च दिग्भागे क्षेत्रपालबलिं ददेत् || ३८ ||

पीठोपरि विशेषेण सर्वभूतबलिं क्षिपेत् |
एवं दत्वा विधानेन नित्योत्सवमथाचरेत् || ३९ ||

बलिबिम्बं समादाय यानमारोप्य देशिकः |
छत्रचामरसंयुक्तं बहूदीपसमन्वितम् || ४० ||

अनेकैः परिकरैर्युक्तं गीतवाद्यसमन्वितम् |
आनयेद्देवदेवेशं प्रादक्षिण्येन मन्दिरम् || ४१ ||

एकधा वा द्विधा वापि त्रिधा वापि परिभ्रमेत् |
बलिपीठं परिभ्राम्य पूर्वपार्श्वे स्थितिं चरेत् || ४२ ||

गीतं नृत्तं च वाद्यं च श्रावयेद्देवदेवकम् |
गमयेन्मन्दिरं प्राज्ञो मण्डपे सन्निवेशयेत् || ४३ ||

पूजयेच्च निवेद्यान्तमर्घ्यगन्धादिना तथा |
अर्घ्यं पाद्यं तथाचामं गन्धं पुष्पं च धूपकम् || ४४ ||

प्. ९९)

दीपं निवेदनञ्चैव ताम्बूलं गीतवाद्यकम् |
स्वस्थाने सन्निवेश्याथ विष्वक्सेनं प्रसादयेत् || ४५ ||

अर्घ्यादिदीपपर्यन्तं पूजयित्वा विचक्षणः |
निवेद्यस्यैकपात्रं तु विष्वक्सेनाय दापयेत् || ४६ ||

तच्छेषं देवतावृन्दैर्मुक्तमन्यो न संस्पृशेत् |
प्रदक्षिणं ततः कृत्वा प्रणिपत्य जनार्दनम् || ४७ ||

स्वगृहे संप्रविश्याथ अनुयागं समाचरेत् |
आचार्ये भोजनाद्धीने देवपूजा च निष्फला || ४८ ||

यथाचाग्निमुखे भुङ्क्ते देवकारिमुखे हरिः |
आचार्ये सुप्रसन्ने तु देवदेवः प्रसीदति || ४९ ||

इति श्रीपाञ्चरात्रे महोपनिषदि अनिरुद्धसंहितायां 
अग्निकार्यबलिप्रदानविधिर्नाम अष्टादशोऽध्यायः ||
अथ एकोनविंशोऽध्यायः 

भृगुः -

स्नपनं श्रोतुमिच्छामि देवदेवस्य शार्ङ्गिणः |
कालं ब्रूहि मम ब्रह्मन् द्रव्याणां विस्तृतिं क्रमात् || १ ||

श्रीभगवान् -

स्नपनं ते प्रवक्ष्यामि विस्तरेण तवानघ |
स्नपनं द्विविधं प्रोक्तं परापरविभेदतः || २ ||

प्. १००)

परं तु त्रिविधं प्रोक्तमपरं द्वादशं भवेत् |
सहस्रं तदर्धकञ्च तदर्धन्तु तदर्धकम् || ३ ||

त्रिप्रकारं मया प्रोक्तं परंचैव विशेषतः |
एकं त्रयं तथा पञ्च नवकं द्वादशं तथा || ४ ||

सप्तदशं पञ्चविंशं षट्त्रिंशच्च नवोत्तरम् |
चत्वारिंशद्विशेषेण अशीत्येकादशं क्रमात् || ५ ||

अष्टोत्तरशतं चैव एवं द्वादशकं भवेत् |
अयने विषुवे चैव पौर्णमास्यद्वयेऽपि च || ६ ||

द्वादश्यां तु विशेषेण श्रवणे जन्म-ऋक्षके |
अभिषेकदिनेवापि दमनारोहणादिके || ७ ||

उत्सवाद्यन्तकाले तु पुष्पयागे विशेषतः |
पवित्रारोहणे चैव तावत् पुष्पफलोत्सवे || ८ ||

चतुःस्थानार्चने चैव अनावृष्टिविधौ तथा |
दुर्निमित्ते च संजाते दुर्भिक्षे व्याधिपीडने || ९ ||

विशेषयजने चैव द्रव्याणां पूरणेऽपि च |
स्नपनं कारयेद्विद्वानन्यथा दोषकृद्भवेत् || १० ||

सुवर्णं रजतं वापि ताम्रं मृण्मयमेव वा |
पक्वबिम्बफलाकारं मृण्मयं दोषवर्जितम् || ११ ||

प्. १०१)

आढकंचोत्तमं प्रोक्तं तदर्धं मध्यमं भवेत् |
तदर्धमधमं प्रोक्तं विविधं कारयेद्बुधः || १२ ||

तद्व्यं करकं प्रोक्तं तद्वयं कुम्भमुच्यते |
तद्वयं तु महाकुम्भमेतन्मानं प्रकीर्तितम् || १३ ||

मानेन निश्चितं सर्वं तस्मान्मानं हि पूरकम् |
मृत्कुम्भे सूत्रवेष्टं स्याल्लोहे तु परिवर्जयेत् || १४ ||

वस्त्रं कूर्चं शरावं च द्रव्यं सामान्यकं भवेत् |
स्नपनं द्विविधं प्रोक्तं कर्माङ्गं केवलं भवेत् || १५ ||

कर्माङ्गे तु विशेषेण नाङ्कुरं कौतुकं भवेत् |
केवले तु विशेषेण अङ्कुरं कौतुकं भवेत् || १६ ||

कर्माङ्गमुत्सवाद्येषु विषुवाद्येषु केवलम् |
मण्डपालंकृतिं कुर्यात् प्रतिष्ठाकर्मवद्द्विजः || १७ ||

केवले तु हि विप्रेन्द्र चतुस्थानार्चनं चरेत् |
मण्डलं कारयेद्धीमान् यजमानेच्छया ततः || १८ ||

मण्डपस्योत्तरे पंक्तौ कुम्भमण्डलकुण्डलम् |
पूर्वादि पश्चिमान्ते तु क्रमेणैव प्रकल्पयेत् || १९ ||

मण्डपस्य तु मध्ये तु कलशस्थापनं चरेत् |
बिम्बसंस्थापनं पूर्वं सूत्रपातं समाचरेत् || २० ||

प्. १०२)

कलशस्यानुरूपेण एकद्वित्रितयेऽपि वा |
नवकादिषु विप्रेन्द्र सूत्रपातं समाचरेत् || २१ ||

कोष्ठकोणे विशेषेण व्रीहिप्रस्थं प्रपूरयेत् |
कलशाधिवासनं कुर्यात् पश्चिमे कलशास्पदे || २२ ||

मार्गत्रयं तथा कृत्वा व्रीहीनास्तीर्य तण्डुलैः |
दर्भैः परिस्तरेत्तत्र प्राङ्मुखः परमेष्ठिना || २३ ||

तस्योपरि न्यसेत्कुभान् पुरुषेणैव देशिकः |
शोषणादिक्रियां कृत्वा अर्घ्याद्यैः परिपूजयेत् || २४ ||

अधोमुखान् न्यसेत्कुम्भान् विश्वेनैव तु देशिकः |
अक्षतान्विकिरेत्पश्चात् निवृत्तिमन्त्रेण ? मन्त्रवित् || २५ ||

दर्भानुपरि संस्तीर्य सर्पमन्त्रेण मन्त्रवित् |
वाससाच्छादयेत्पश्चात् बलिं दद्यात् समन्ततः || २६ ||

द्रव्याधिवासनं कुर्यात् तत्काले देशिकोत्तमः |
द्रव्याधिवासने विप्र संपाताज्येन सेचयेत् || २७ ||

एतत्कर्म विशेषेण सर्वसामान्यकं भवेत् |
अङ्कुरं कौतुकं चैव तथा कुम्भाधिवासनम् || २८ ||

कर्मारम्भदिनात्पूर्वं सद्यो वा सकलं चरेत् |
द्वारपूजाविधिं चैव पुण्याहं चैव कारयेत् || २९ ||

प्. १०३)

कुम्भमण्डलबिम्बाग्निपूजनं तदनन्तरम् |
कलशस्नपनं चैव चूर्णस्नान मनन्तरम् || ३० ||

शुद्धस्नानं ततः कुर्यात् रजनीस्नानमेव च |
सहस्रधारया स्नानं नीराजनमनन्तरम् || ३१ ||

मण्डपासनकार्यञ्च भोज्यासनमतःपरम् |
पूर्णाहुतिं ततः कुर्यात् बलिं दद्यात् समन्ततः || ३२ ||

एतत्कर्म क्रमात्प्रोक्तमस्मिन् भद्रमये प्रभो ! |
एकबेरविधानेतु तत्रैव स्नपनं भवेत् || ३३ ||

बहुबेरविधाने तु स्नपने स्नपनं भवेत् |
उत्सवे तु तथाभावे तथाभावे तु कौतुके || ३४ ||

लेपभित्तिपटस्थे तु कर्मार्चायां समाचरेत् |
दर्पणे तदभावे तु तदभावे तु कूर्चके || ३५ ||

कर्माङ्गस्नपने विप्र उत्सवे सर्वमाचरेत् |

अथ द्रव्यनाम-

द्रव्यन्यासमथो वक्ष्ये समासादवधारय || ३६ ||

उदक्कुम्भे घृतं प्रोक्तं पञ्चगव्यमथापि वा |
केवलं गन्धपुष्पं वा निक्षिपेत्तन्त्रवित्तमः || ३७ ||

तृतीये तु विशेषेण पत्रं पुष्पं फलं भवेत् |
पञ्चकुम्भे तु विप्रेन्द्र पञ्चगव्यमथो भवेत् || ३८ ||

प्. १०४)

गन्धपुष्पफलं चैव पत्रं धान्यं तथैव च |
पञ्चगव्यमथोवापि नवके वक्ष्यतेऽधुना || ३९ ||

घृतादिकमथो वापि नवरत्नोदकं तु वा |
नवगन्धादिकं वापि द्वादशे वक्ष्यतेऽधुना || ४० ||

द्विधा वाथ त्रिधावापि चतुरादिघृतादिकम् |
धात्रीफलोदकञ्चैव लोध्रतोयमनन्तरम् || ४१ ||

रक्तचन्दनतोयं च रजनीनीरमुत्तमम् |
ग्रन्थीफलवचाश्वत्थ तोयं ततः तृणोदकम् || ४२ ||

प्रियङ्गुवारि तदनु मौञ्जीजलमतःपरम् |
सिद्धार्थं यवतोयं च सर्वौषधिजलं तथा || ४३ ||

पत्रपुष्पोदकं चैव द्वादशैते प्रकीर्तिताः |
अथ सप्तदशे कुम्भे द्रव्यं वक्ष्ये यथाक्रमम् || ४४ ||

घृतमुष्णोदकं चैव रत्नवारि फलोदकम् |
लोहम्मार्जनगन्धं च अक्षतं च यवोदकम् || ४५ ||

पाद्यमर्घ्यं तथाचामं पञ्चगव्यं तथा दधि |
पयो मधु कषायं च क्रमात्सप्तदशं भवेत् || ४६ ||

पञ्चविंशति कुम्भेषु द्रव्यन्यासमथोच्यते |
तन्मध्ये नवके विप्र घृतादीन् परिनिक्षिपेत् || ४७ ||

प्. १०५)

घृतं पाद्यं दधि चैव अर्घ्यं क्षीर मतः परम् |
आचामं गन्धतोयं च पञ्चगव्यं कषायकम् || ४८ ||

धात्रीफलोदकञ्चैव क्रमाद्द्रव्यं विनिक्षिपेत् |
षट्त्रिंशत्कलशे ब्रह्मन् द्रव्यन्यासं प्रचक्षते || ४९ ||

द्रव्याणां नवकं प्रोक्तं षट्त्रिंशत्कलशे परम् |
घृतादि नवकं वापि गन्धादि नवकं तु वा || ५० ||

चन्दनं कुङ्कुमंचैव कर्पूरमगरुं तथा |
एलालवङ्गतक्कोलमुशीरं कोष्ठमेव च || ५१ ||

एकोनपञ्चाशत्कलशे द्रव्यन्यासं ब्रवीमि ते |
प्रधानसप्तदशकं द्रव्ययोगं क्रमेण च || ५२ ||

मध्यकुम्भे नवं चैव केवलं क्षीरमेव वा |
महादि कुम्भषट्के च घृतमेकं प्रपूरयेत् || ५३ ||

विदिक्कोणचतुष्केषु दधि चैव प्रपूरयेत् |
एकाशीतिघटे ब्रह्मन् द्रव्यन्यासक्रमं शृणु || ५४ ||

अत्रसप्तदशं श्रेष्ठं द्रव्यन्यासं क्रमेण तु |
घृतादिद्रव्यसङ्घं वा केवलं क्षीरमेव वा || ५५ ||

घृतं वा केवलं विप्र अष्टोत्तरशतं शृणु |
द्वात्रिंशकद्रव्यं तेषु मध्ये चैव चतुष्टये || ५६ ||

प्. १०६)

गन्धं पुष्पं फलं चैव मूलं पत्रं तथाङ्कुरम् |
ह्रस्वमण्डलकंचैव दीर्घस्तंबकमेव च || ५७ ||

अथ दीर्घं च तच्चक्रनवकं परिकीर्तितम् |
चन्दनं कुङ्कुमं चैव कर्पूरं हिमतोयकम् || ५८ ||

चतुर्मध्यमकुम्भेषु आग्नेयादिषु विन्यसेत् |
शतपत्रं तथा जातिर्मल्लिकाबकुलं भवेत् || ५९ ||

पूर्वद्वादशके विप्र मध्ये वै दर्पणे न्यसेत् |
कदलीपनसं चैव लिकुचं चैव दाडिमम् || ६० ||

आग्नेयद्वादशे कुम्भे न्यसेन्मध्ये तु पूर्ववत् |
कर्पूरं चैव ह्रीबेरमुशीरं च हरिद्रका || ६१ ||

याम्ये द्वादशके विप्र मध्ये कुम्भचतुष्टये |
तुलसीबिल्वपत्रञ्च तथावै दन्तिकाद्वयम् || ६२ ||

नैर्-ऋते विन्यसेत्पात्रे वारुणे चाङ्कुरं भवेत् |
दूर्वाङ्कुरं सटा भद्रा विष्णुक्रान्तिर्मही गजम् || ६३ ||

मारुते स्तबकं वक्ष्ये शैवालमगरुं तथा |
पूर्वमाथर्विकञ्चैव सौम्ये चैव प्रचक्षते || ६४ ||

पुन्नागं पाटलं चैव चूतमारग्वधं तथा |
ईशान्ये वक्ष्यते ब्रह्मन् क्रमुकं नालिकेरकम् || ६५ ||

प्. १०७)

तालं वै रोलक्रमुकंमध्यमेषु पदेषु च |
अपरैकादशं प्रोक्तं परे त्रिविधमुच्यते || ६६ ||

सहस्रंच् अ तदर्धं च तदर्धं च त्रयं भवेत् |
एकादशघटे ? वक्ष्ये विस्तरेण तवानघ || ६७ ||

एकञ्च मध्यमे स्थाप्य यमे च तु चतुष्टयम् |
पञ्चमं दिक्चतुष्के च मध्ये चैकं प्रशस्यते || ६८ ||

नवके दिगष्टके प्रोक्तं मध्यमे द्वादशं शृणु |
अष्टदिगष्टकं प्रोक्तं मध्ये चैव चतुष्टयम् || ६९ ||

सप्तदशक्रमे विप्र मध्यमं नवकं भवेत् |
तद्बहिश्चाष्टदेशेषु अष्टकुम्भञ्च विन्यसेत् || ७० ||

पञ्चविंशघटे विप्र मध्यमे नवके न्यसेत् |
बहिष्षोडशकुम्भं स्यात् षट्त्रिंशत्कलशं शृणु || ७१ ||

चतुष्टयं चतुर्दिक्षु नवकोष्ठेषु विन्यसेत् |
शृणु गुह्यमना विप्र चत्वारिंशन्नवोत्तरम् || ७२ ||

नवकं मध्यमे स्थाप्य अष्टदिक्पंचकं भवेत् |
एकाशीतिघटे विप्र तत्क्रमं संप्रचक्षते || ७३ ||

नवकं नवकं ब्रह्मन् नवपंक्तिषु विन्यसेत् |
अष्टोत्तरशते ब्रह्मन् स्थापनक्रम उच्यते || ७४ ||

प्. १०८)

द्वादश द्वादश ब्रह्मन् नव पंक्तिषु विन्यसेत् |
सहस्रकलशे ब्रह्मन् स्थापनक्रम उच्यते || ७५ ||

क्षेत्रमध्यमदेशेषु अष्टादश घटान् न्यसेत् |
नवकोष्ठेषु विप्रेन्द्र द्वितयं द्वितयं न्यसेत् || ७६ ||

तद्बहिस्त्वष्टदेशेषु पञ्चकं पञ्चकं न्यसेत् |
अष्टोत्तरशते कुम्भे तद्बहिश्च दिगन्तरे || ७७ ||

द्वादश द्वादश ब्रह्मन् नवपंक्तिषु विन्यसेत् |
अष्टोत्तरशतेनैव परितोदिक्षु विन्यसेत् || ७८ ||

एवमष्टादशैःकुंभैः चतुष्षष्ठ्याधिके द्विज |
अष्टोत्तरशते कुम्भे प्रत्येकं नवपंक्तिषु || ७९ ||

ब्रह्मादीशानपर्यन्तं पंक्तौ पंक्तौ च विन्यसेत् |
शेषं षट्त्रिंशकं कुम्भं निशाचूर्णैश्च पूरयेत् || ८० ||

द्विप्रकारं मया प्रोक्तं सहस्रघटवेशने |
पञ्चाशच्च घटे विप्र स्थापनं कथ्यतेऽधुना || ८१ ||

अष्टोत्तरशत मध्ये परितश्चाष्टदिक्षु च |
एकोनपञ्चाशद्विप्र तत्तद्दिक्षु च विन्यसेत् || ८२ ||

पञ्चाशद्विशतानां च कुम्भानां स्थापनं शृणु || ८३ ||

प्. १०९)

क्षेत्रेषु च चतुर्मध्ये चत्वारिंशन्नवओत्तरम् |
तद्बहिश्चाष्टकुम्भेषु पञ्चविंशतिकं न्यसेत् || ८४ ||

शतद्वयञ्च परितश्चैकचूर्णघटं ? भवेत् |
द्रव्यन्यास मथो वक्ष्ये सहस्रकलशेषु च || ८५ ||

मध्य अष्टादशे कुम्भे नवरत्नं विनिक्षिपेत् |
द्वन्द्वद्वन्द्वप्रयोगेन विन्यसेच्च घटद्वये || ८६ ||

चत्वारिंशद्घटे बाह्ये चैकैकं मौक्तिकं न्यसेत् |
अष्टोत्तरशते चैन्द्रे मूलेन परिपूरयेत् || ८७ ||

ह्रीबेरञ्चैव कर्चूरमुशीरं रजनीं तथा |
मध्ये कुम्भचतुष्केषु विन्यसेत्पावकान्वितम् ? || ८८ ||

बहिरष्टघटे विप्र ह्रीबेरं परितो न्यसेत् |
तद्बहिश्चाष्टदेशेषु द्रव्यन्यासं वदामि ते || ८९ ||

रजनीद्वितयञ्चैव शृङ्गिवेरमुशीरकम् |
उत्पलत्रितयंकान्तं कर्चूरं चाष्टकं भवेत् || ९० ||

अष्टद्वादश कुम्भे तु प्रीतिद्रव्यन्तु विन्यसेत् |
पात्रकेष्टशते(?) मध्ये चतुष्कं पत्रके न्यसेत् || ९१ ||

तुलसीद्वितयञ्चैव तथा दमनिकाद्वयम् |
पावकादि विनिक्षिप्य शेषं वै तुलसीदलम् || ९२ ||

प्. ११०)

बहिरष्टपदे विप्र पत्रवृन्दं वदामि ते ? |
अश्वत्थोदुम्बरवटप्लक्षन्यग्रोधमेव च || ९३ ||

चूतं बिल्वञ्च वकुलं क्रमात्तत्रैव निक्षिपेत् |
याम्याष्टके शते विप्र द्रव्यन्यासं प्रचक्ष्यते || ९४ ||

मध्यमे तु चतुष्कुम्भे चम्पकं वकुलं तथा |
मालती शतपत्रञ्च आग्नेयादिषु विन्यसेत् || ९५ ||

बहिरष्टघटे विप्र विन्यसेच्छतपत्रिकाम् |
तद्बहिश्चाष्टदेशेषु पुष्पपूरं विधीयते || ९६ ||

नन्द्यावर्तञ्च पुन्नागं मालती माधवं तथा |
उत्पलत्रितयञ्चैव केतकीचारकं भवेत् || ९७ ||

एकैकं पूरयेत् सर्वान् कुम्भे कुम्भे पृथक् पृथक् |
नैर्-ऋते चाष्टके ब्रह्मन् फलवृन्दं वदामि ते || ९८ ||

कदलीपनसञ्चैव मातृचूतं ? तथैव च |
मध्यमे तु चतुष्कुम्भे पूर्वकं विन्यसेत् क्रमात् || ९९ ||

तद्बहिश्चाष्टकुम्भेषु विन्यसेत् कदलीफलम् |
बहिरैन्द्रादियोगेन फलपूरं वदामि ते || १०० ||

लिकुचं वकुलं चैव दाडिमं मातुलुङ्गकम् |
पारावतं चामलकं नवाङ्गं विश्वमेव च || १०१ ||

प्. १११)

एतद्द्रव्यं क्रमेणैव पूरयेत् पूर्ववत् क्रमात् |
वारुणे केवलं क्षीरं केवलं घृतमेव च || १०२ ||

वायव्ये संप्रवक्ष्यामि चन्दनं कुङ्कुमं तथा |
कर्पूरमगरुञ्चैव चतुष्कं विन्यसेत्क्रमात् || १०३ ||

परितश्शिष्टकुम्भेषु केवलं चन्दनोदकम् |
बहिःपूर्वादिके विप्र क्रमाद्द्रव्यमथोच्यते || १०४ ||

मुरमाञ्जिष्ठकर्चूरं कोष्ठं वा चम्पकं तथा ? |
एलालवङ्गतक्कोलं क्रमाद्द्रव्यं प्रकीर्तितम् || १०५ ||

सौम्ये द्वादशकुम्भेषु क्षीरमेकं प्रपूरयेत् |
तद्वच्चाष्ठमदशेषु क्रमाद्द्रव्यं प्रचक्ष्यते || १०६ ||

गोमूत्रं गोमयञ्चैव दधि तक्रं तथैव च |
तैलं सर्षपतैलं च नालिकेरं घृतं गुलम् || १०७ ||

ईशानकस्थ कुम्भेषु क्रमाद्द्रव्यं निबोध मे |
गुलतोयं चेक्षुतोयं शर्करोदकमेव च || १०८ ||

पुण्येषु साधकं चैव चतुष्कुम्भेषु विन्यसेत् |
तद्बीजाष्टककुम्भेषु इक्षुसारं प्रपूरयेत् || १०९ ||

बहिः पूर्वादिकुम्भेषु क्रमाद्द्रव्यं निबोध मे |
तिलं लाजं च मुद्गं च व्रीहिमाषवचान्तथा || ११० ||

प्. ११२)

गोधूमं च प्रियङ्गुं च क्रमात्कुम्भेषु निक्षिपेत् |
सहस्रमूर्तिमन्त्रेण स्नापयेत्पुरुषोत्तमम् || १११ ||

ऋग्यजुस्सामाथर्वाद्यैः स्नापयेत्कलशं परम् |
अष्टाक्षरेण वा सर्वं द्वादशाक्ष्रतोपि वा || ११२ ||

पूर्वादिसोमपर्यन्तमुद्धारक्रम इष्यते |
आग्नेयादीशपर्यन्तमुद्धारंतु द्वितीयकम् || ११३ ||

पूर्वादिमध्यपर्यन्तं सर्वस्योद्ग्रहणं भवेत् |
केवलं क्षीरमेकाङ्गं घृतं वा संभवंभवेत् || ११४ ||

नालिकेरजलैर्वापि केवलन्तु सहस्रकम् |
सहस्रार्धघटे वक्ष्ये द्रव्यन्यासं क्रमेण तु || ११५ ||

घृतं गन्धं तथा पुष्पं पत्रं मूलं फलं तथा |
पञ्चगव्यं तथा क्षीरं ब्रह्माद्यैशानपश्चिमम् ? || ११६ ||

ईशाने दधि विन्यस्य स्नापयेत्पुरुषोत्तमम् |
अधमं स्नपनं वक्ष्ये द्रव्यन्यासक्रमेण तु || ११७ ||

मध्यकुम्भेषु सर्वेषु क्षीरमेकं प्रपूरयेत् |
बहिश्चाष्टपदे विप्र पञ्चविंशतिसंख्यके || ११८ ||

अर्घ्यं पाद्यं तथाचामं तक्रं दधि घृतं मधु |
कषायञ्च क्रमात्प्रोक्तं मृद्धनं पूर्ववद्भवेत् || ११९ ||

प्. ११३)

द्रव्याणामप्यलाभे तु तद्भागैकं प्रशस्यते |
द्रव्याणां विष्णुदैवत्यं चक्रिकाणां तु गारुडम् || १२० ||

सूत्राणां शेषदैवत्यं पात्राणां फणिराजकम् ? |
कूर्चेषु ब्रह्मदैवत्यमाधारे धर्मदैवतम् || १२१ ||

वाससां वासवो दैवं सर्वेषां विष्णुदैवतम् |
यस्स्नापयति देवेशं द्रव्ययुक्तघटैर्नर || १२२ ||

सर्वपापविनिर्मुक्तस्स याति ब्रह्मणः पदम् |
सोऽतुलां श्रिय माप्नोति सर्वतीर्थफलं लभेत् || १२३ ||

सर्वयज्ञफलञ्चैव सर्वदानफलं भवेत् |
संसारेण प्रतीयाति नात्रकार्या विचारणा || १२४ ||

इति श्रीपाञ्चरात्रे महोपनिषदि अनिरुद्धसंहितायां स्नपनविधिर्नाम 
एकोनविंशोऽध्यायः ||
अथ विंशोऽध्यायः 

श्रीभगवान् -

उत्सवं संप्रवक्ष्यामि विस्तरेण तवानघ |
सवस्त्वमङ्गलं विद्धि उत्सवः स्तन्निवर्तकः |
नित्यो नैमित्तिकः काम्य उत्सव स्त्रिविधो भवेत् |
प्रतिसंवत्सरे मासि क्रियते सति नित्यकः || २ ||

प्. ११४)

निमित्ते सति संजाते सतु नैमित्तिको भवेत् |

भृगुः -

भूतादिदर्शने चैव दुर्भिक्षे व्याधिपीडने || ३ ||

परचक्रप्रवेशे च व्योम्नि नेमिस्वने तथा |
दिव्यदुन्दुभिनिर्ह्रादे वालमीनस्य दर्शने || ४ ||

दर्शने सुरचापस्य पूर्वभागे तथा निशि |
अपरे मध्यमे वापि उल्कापाते विशेषतः || ५ ||

आलयस्य चाग्निना दाहे प्रासादपतने तथा |
प्राकारगोपुरादीनां चैत्यवृक्षादिपातने || ६ ||

वल्मीकादि समुत्पन्ने मधुप्राप्ते तु मण्डले |
भूभुजानां विशेषेण रोगादीनामुपस्थितौ || ७ ||

ग्रहदोषे तु संप्राप्ते कुहूदोषसमुद्भवे |
पुत्रदारादितो विप्र रोगादीनां समुद्भवे || ८ ||

अनावृष्टौ चातिवृष्टौ देवब्राह्मणघातुके |
पितृमातृवधे विप्र प्रायश्चित्तार्थमाचरेत् || ९ ||

उत्सवः परमो ब्रह्मन् नित्यो नैमित्तकः स्मृतः |
कामार्थमाचरेद्यस्तु काम्य इत्यभिधीयते || १० ||

उत्सव स्त्रिविधः प्रोक्त उत्तमादि विभेदतः |
उत्तमो मास इत्युक्तः मध्यमः पक्ष उच्यते || ११ ||

प्. ११५)

नवाहस्त्वधमः प्रोक्त इति शास्त्रस्य निश्चयः |
एकाहे च त्र्यहे चैव पञ्चसप्तनवाहके || १२ ||

द्वादशाहे तथा पक्षे मासदूर्ध्वं च कारयेत् |
एकाहे च त्र्यहे चैव ध्वजकर्म न कारयेत् || १३ ||

तीर्थकालमथो वक्ष्ये श्रूयतां मुनिसत्तम |
अयने विषुवे चैव ग्रहणे सोमसूर्ययोः || १४ ||

राजजन्मदिने वापि अभिषेकदिनेऽपि वा |
पौर्नमास्यद्वये वापि श्रवणे सार्वमासिके || १५ ||

प्रतिष्ठादिवसे वापि ग्रामजन्मदिनेऽपि वा |
विषुवैकदिने ? विप्र तीर्थस्नानं समाचरेत् || १६ ||

तीर्थस्नानदिनात्पूर्वं ध्वजारोहणमाचरेत् |
एकविंशदिने कुर्यान्नवाहोत्सवकर्मणि || १७ ||

कर्मारम्भदिनात् पूर्वमष्टादशदिनेऽपि वा |
पक्षे मासे तथा कुर्यान्मासे मासद्वये तथा || १८ ||

अथ वारदिने वापि ? तत्प्रकारस्तथोच्यते |
ध्वजारोहणपूर्वं वा भेरीताडनपूर्वकम् || १९ ||

अङ्कुरार्पणपूर्वं तु त्रिविधो भेद उच्यते |
ध्वजारोहविधिं वक्ष्ये शृणु गुह्यं महामुने || २० ||

प्. ११६)

ध्वजारोहदिनात्पूर्वं पञ्चसप्तदिनेऽपि च |
नवाहे वा मुनिश्रेष्ठ एकादशदिनेऽपि वा || २१ ||

अङ्कुरानर्पयेद्विद्वान् पूर्वोक्तेन क्रमेण तु |
अङ्कुरं त्रिविधं प्रोक्तं बीजप्रारोहतण्डुलम् || २२ ||

बहुवारे तु बीजं स्यादल्पवारे प्ररोअहकम् |
सद्यःकाले विशेषेण तण्डुलं संप्रचक्षते || २३ ||

पालिका घटिकाचैव शरावं विविधं भवेत् |
पवित्रारोपणेचैव कलशस्योत्सवे ? तथा || २४ ||

महाबेरप्रतिष्ठायां पत्रपुष्पफलोत्सवे |
देवदेवस्य विप्रेन्द्र त्रिविधञ्चाङ्कुरार्पणम् || २५ ||

अन्येषु सर्वकार्येषु पालिकायां समाचरेत् |
त्रिवर्गकरणे विप्र एकैकं षोडशं भवेत् || २६ ||

द्वादशं चाऽष्टकं वाऽपि षट्कं वाऽपि चतुष्टयम् |
केवलं पालिका चेति द्वादशाष्टमथापि ? वा || २७ ||

त्रिवर्गपालिकोच्छ्रायं षोडशाङ्गुलमुत्तमम् |
द्वादशाङ्गुल विस्तारमुन्मत्तकुसुमाकृतिः || २८ ||

प्. ११७)

बिलद्वयसमायुक्ता पालिका संप्रचक्षते |
वलयैक समायुक्तं शरावं संप्रचक्षते || २९ ||

घटिका पञ्चवक्त्रा स्यात् चतुर्दिङ्मध्यतोन्मुखा |
प्रक्षाल्य शुद्धतोयेन बलिं संपूरयेत्तृणैः || ३० ||

रजनीपत्रदूर्वैश्च बन्धयेत्कण्ठदेशतः |
तथा मृद्ग्राहकाले तु आनयेद्विनतासुतम् || ३१ ||

विष्वक्सेनं तथावापि हनूमन्तमथापि वा |
नैकैःपरिजनैर्युक्तं खनित्रेण समुद्धरेत् || ३२ ||

पूर्वंवद्ग्रहणं कुर्यात् मण्डपालंकृतिं तथा |
चतुःस्थानार्चनं चैव तथा द्वारादि पूजनम् || ३३ ||

पुण्याहोक्तिं ततः कुर्यात् कलशं पूर्ववच्चरेत् |
मण्डलं स्वस्तिकं वापि चक्राब्जमथवा द्विज || ३४ ||

पटं वक्ष्ये विशेषेण चित्रकर्म विशेषतः |
दशहस्ताष्टहस्तं वा सप्तहस्तमथापि वा || ३५ ||

आयामार्धेन विस्तीर्ण शिखरं पुच्छसंयुतम् |
निर्णेजितं खलीयुक्तं शोषितं लक्षणान्वितम् || ३६ ||

शिल्पशास्त्रानुसारेण चित्रयेच्चित्रवित्तमः |
अर्धमर्धेन विस्तीर्णं पादेन कृतशेखरम् || ३७ ||

प्. ११८)

मानोन्मानसमायुक्तं नवतालेन कल्पयेत् |
पटमध्ये लिखेद्देवं पञ्चवर्णेन शिल्पवित् || ३८ ||

द्विभुजं कनकाकारं करण्डमकुटोज्यलम् |
गगने गमनारम्भ पक्षविक्षेपशोभितम् || ३९ ||

धृताञ्जलिपुतं नीलनासाग्रं प्रियदर्शनम् |
दंष्ट्राकरालवदनं भ्रुकुटीकुटिलेक्षणम् || ४० ||

उत्कुञ्चितं वामपादं दक्षिणं पृष्ठतःस्थितम् |
अनन्तो वामकटको यज्ञसूत्रन्तु वासुकिः || ४१ ||

तक्षकः कटिसूत्रन्तु हारः कार्कोटकस्तथा |
पद्मो दक्षिणकर्णे तु महापद्मस्तु वामतः || ४२ ||

शङ्खश्शिरःप्रदेशे उ गुलिकस्तु भुजान्तरे |
एतैरष्टोरगैरम्यैर्भूषितं भुजगोत्तमैः || ४३ ||

छत्रंचोपरिचिन्यस्य पार्श्वयोः श्वेतचामरे |
दीपदण्डद्वयं पार्श्वे शङ्खं चक्रंतु पार्श्वतः || ४४ ||

अधस्तादम्बुजं पूर्ण कुम्भपात्रञ्च पालिकाः |
अन्तरालपदं कालकृष्णेनैव समालिखेत् || ४५ ||

एवं पटं लिखित्वा तु प्रतिष्ठां सम्यगाचरेत् |
रज्जुं तन्तुगणेनैव कारयेदङ्गुष्ठनाहतः || ४६ ||

प्. ११९)

कर्मारम्भदिनात्पूर्वं रात्रौ च रजनीमुखे |
देवाग्रे मण्डपे ब्रह्मन् पटमानीय देशिकः || ४७ ||

मूलबेरं दर्शयित्वा विस्तरेद्देवसम्मुखम् |
मण्डपस्योत्तरे भागे कुम्भं संस्थाप्य पूर्ववत् || ४८ ||

कुण्डमाग्नेयके कुर्यात् मण्डलं पटपूर्वतः |
मण्डलं स्वस्तिकं वापि भूतावास मथापि वा || ४९ ||

तस्य पश्चिमदेशे तु बिम्बसंस्थापनं परम् |
द्वारादियजनं कुर्यात् चतुस्स्थानार्चनं चरेत् || ५० ||

पुण्याहं वाचयेत्पश्चात् कौतुकं बन्धयेत्पटे |
छायाधिवासनं कुर्यात् कटाहे मणिकेऽपि वा || ५१ ||

दर्पणे सकलं कुर्यात् तदभावे तु कूर्चके |
परिकुम्भं तु संस्थाप्य ब्रह्मकुम्भं तु विन्यसेत् || ५२ ||

याममात्रं जले स्थाप्य यामार्धमथवा भवेत् |
कुम्भे संपूजयेद्विप्र ब्रह्मबीजेन साधकः || ५३ ||

रक्षां सर्वेषु कुम्भेषु इन्द्रादीन् परिपूजयेत् |
माषान्नेन बलिं कुर्यात् अष्टदिक्षु समन्ततः || ५४ ||

मृद्गतं ? सर्वदेवेशं पटे संयोजयेद्बुधः |
नयनोन्मीलनं कुर्यात् पूर्ववद्द्विजसत्तम || ५५ ||

प्. १२०)

मृदालेपं ततः कुर्यात् पर्वताग्रस्थमृत्स्नया |
दर्पणे तु समावाह्य स्नानवेद्यां निवेशयेत् || ५६ ||

स्नपनं पूर्ववत्कुर्यात् चूर्णस्नानमनन्तरम् |
शुद्धस्नानं मन्त्रस्नानं नीराजनमनन्तरम् || ५७ ||

पटे संयोजनञ्चैव शयनस्य च कल्पनम् |
पटस्य दक्षिणे पार्श्वे कुम्भं संस्थापयेद्बुधः || ५८ ||

वर्धनि परिकुम्भांश्च अष्टमङ्गलकानपि |
पालिका परितस्स्थाप्य कुम्भे संपूजयेत् प्रभुम् || ५९ ||

पटस्थं गरुडं विप्र पूजयेत्स्वीयविद्यया |
होमकर्म ततः कृत्वा मन्त्रन्यासं समाचरेत् || ६० ||

पायसादि निवेद्याथ बलिं दद्यात्समन्ततः |
कुम्भस्थं गरुडं चैव पटमध्ये नियोजयेत् || ६१ ||

देवतावाहनं वक्ष्ये भेरीताडनसंयुतम् |
सध्वजे ? तु विशेषेण तद्रात्रौ सकलं भवेत् || ६२ ||

भिन्नध्वजे तथा ब्रह्मन् ध्वजास्यारोहणं ? भवेत् |
पटमध्ये तु गरुडं मार्गत्रयमथाचरेत् || ६३ ||

शयनं कल्पयित्वैवं बलिबेरं निवेशयेत् |
बलिबेरस्य पूर्वे तु कुम्भं संस्थापयेद्बुधः || ६४ ||

प्. १२१)

कुम्भस्य पूर्वभागे तु भेरीञ्चैव तु विन्यसेत् |
दर्भैः परिस्तरैस्तत्र वासुदेवादिकान् न्यसेत् || ६५ ||

पुण्याहं वाचयेद्विद्वान् तद्बलिं परिपूजयेत् |
भेरीमभ्यर्चयेद्विद्वान् कांस्यघण्टादिसंयुतम् || ६६ ||

शङ्खञ्च काहलञ्चैव झल्लिका मद्दलं तथा |
पटहं चैव तिमिलं ह्रस्वमद्दलकं भवेत् || ६७ ||

कांस्यतालगणञ्चैव परितश्च निवेशयेत् |
कुम्भे सम्यग्विशेषेण देवान् सर्वान् समाह्वयेत् || ६८ ||

इन्द्रमग्निं यमञ्चैव नैर्-ऋतं वरुणं तथा |
वायुं सोमं तथेशानं इन्द्रादित्यमरुद्गणान् || ६९ ||

(वसवोष्टौ द्वादशादित्या रुद्रा एकादश क्रमात्)

बलिभुजः कुमुदादि पुरोदितान्
हरिमहोत्सवकर्मणि वास्तुषु
वद ममाखिलदेवगुरोर्गुरोः
प्रतिदिशं हरिपारिषदान् क्रमात् || ७० ||

अहं खल्वखिलाण्डयोनेश्शेषधिषणादीशचतुराप्रमेयस्य अनवरतसुखिनो 
हरेर्महोत्सवादिषु ग्रामादिवास्तुषु इन्द्रादिदिक्स्थितानां कुमुदादीनां 
वर्णरूपवाहनायुधपरिवारमन्त्रार्चनादीन् यथामति कथयिष्ये |

प्. १२२)

स्कन्धासनस्थकमलासखवासुदेवं
वेगावधूतपवमानसवेगयानम् |
नागाधिपग्रहणलोलुपवक्रतुण्ड-
मावाहयामि विहगाधिपमुत्सवादौ || ७१ ||

एवं संस्मृत्यार्घ्यपाद्याचमनगन्धपुष्पधूपदीपैरभ्यर्च्यानन्तरं 
तद्वत् बलिं द्रव्यं नैवेद्यं दत्वाऽचमानाञ्चलिं दर्शयित्वा 
हरेर्मुखवासं विधाय तद्दिग्द्देवतृप्त्यर्थं शङ्खदुन्दुभिनृत्तगीतादि 
कारयेत् |

दम्भोलिभीषणभुजाय सुराधिपाय
श्यामाय दानवकुलक्षयकारणाय
पूर्वाधिपाय सुरवारणवाहनाय |
तुभ्यं पुलोमतनयापतये नमोऽस्तु || ७२ ||

एवं-अग्ने तु हव्यमनिशं वहते सुराणां
कव्यं समीपमथवा नयते पितॄणाम्
धूमध्वजाय दहनाय जुहूदराय
शोणाय कोणपतये भवते नमोऽस्तु || ७३ ||

एवं-कालाय लोकसमदण्डविधायकाय
नीलप्रभाय महिषाधिपवाहनाय
दण्डायुधाय तनयाय विकर्तनस्य
* * * * * * * * * * * * * 
* * * ||?

प्. १२३)

श्यामाय भीषणमृगाधिपवाहनाय
कोणाधिपाय लसदुग्रकृपाणकाय
तुभ्यं पिशाचकुलराक्षसयातुधान
सेनाबनप्रियकृते निर्-ऋते नमोऽस्तु || ७५ ||

श्यामलाय मकराधिरोहिणे
तुभ्यमुल्लसितपाशपाणये 
जीवनाय वरुणाय कुर्महे 
देहिनामपरदिक्पतये नमः || ७६ ||

प्राणादि भेदकजुषे धृतकेतनाय
धूम्राय तुङ्गमृगपुङ्गववाहनाय
कोणाधिपाय जगतामधिपावनाय
वाताय तीव्रगतये भवते नमोऽस्तु || ७७ ||

सुवर्णवर्णाय शिवप्रियाय
धनाधिनाथाय गदायुधाय 
उदग्दिंगीशाय हराद्रिवासिने
नमोऽस्तु तस्मै हरवाहनाय || ७८ ||

वृषाधिरूढाय जटाय मौलिने
कपालबालेन्दुकलावतंसिने 
त्रिशूलिने कोणदिशाधिवासिने

प्. १२४)

एवं-प्रतप्तकल्याणनिभाय ब्रिभ्रते
करेऽक्षमालावलयं कमण्डलुम् 
स्वयंभुवे हंसवराधिरोहिणे
नमोऽस्तु तुभ्यं जगातां सिसृक्षवे || ८० ||

घोषयेत् सर्ववाद्यानि वाद्यकर्मविशारदैः |
ग्रामे वा नगरे वापि पत्तने वा महामते || ८१ ||

वीथीमुखमलंकुर्यात् रम्भापूगध्वजाङ्कुरैः |
दीपैः पूर्णघटैश्चैव दर्भमाल्यैश्च तोरणैः || ८२ ||

इन्द्रादीशानपर्यन्तं बलिं दद्याद्विचक्षणः |
उत्सवं बलिबेरञ्च घटं वै देवसम्मुखम् || ८३ ||

आरोप्य परिकरैः सार्धं तालवृन्तगणैर्युतम् |
अनेकध्वजसंयुक्तं वाद्यवादनसंयुतम् || ८४ ||

ग्रामस्येन्द्रादि दिग्भागे तिष्ठन्वै देवतामुखम् |
गोमयालेपनं कुर्याद्धस्तमात्रप्रमाणतः || ८५ ||

दर्भासनं ततः कृत्वा देवमुद्दिश्य साधकः |
आवाहयेत्ततो देवमिन्द्रं कुमुदमेव च || ८६ ||

अर्घ्यं पाद्यं तथाचामं गन्धं पुष्पं च धूपकम् |
बलिं ताम्बूलकञ्चैव श्लोकपूर्वं तथा यजेत् || ८७ ||

प्. १२५)

भेरीताडनकञ्चैव तालवादनपूर्वकम् |
गीतं नृत्तं च वाद्यं च सर्वदेशेषु च क्रमात् || ८८ ||

कान्तारं पूर्वदिग्भागे कौशिकं दक्षिणे तथा |
पश्चिमे कामदं प्रोक्तं तर्करागं तथोत्तरे || ८९ ||

आग्नेययान्तु कौलीस्यान्नैर्-ऋते नटभाषणम् |
तक्केशी वायुदिग्भागे चालापाणी तु शाङ्करे || ९० ||

मध्यमे पञ्चमं प्रोक्तं पीठस्थाने तु मालवी |
ऐन्द्रे तु देशीनृत्तं स्यादाग्नेये मल्लकं भवेत् || ९१ ||

दक्षिणे तु घटक्रीडा युद्धक्रीडा च नैर्-ऋते |
पश्चिमे कन्दुकक्रीडा गणक्रीडा च मारुते || ९२ ||

मार्गमुत्तरतो विद्याद्भुजङ्गश्चैशके परम् |
ब्राह्मे गणभुवं प्रोक्तं पीठपार्श्वे तु मङ्गलम् || ९३ ||

खेटकं याम्यभागे तु नैर्-ऋते चक्रमण्डलम् |
क्रमस्थः पूर्वदिग्भागे शब्दमाग्नेयके भवेत् || ९४ ||

गारुडं वारुणे भागे हास्यनृत्तं तु मारुते |
मङ्गलं सोमदिग्भागे महानृत्तं तु शाङ्करे || ९५ ||

ब्राह्मे तु सर्ववाद्यं स्यात् पीठदेशे यथारुचि |
एवमेव प्रकारेण बलिं कुर्यात्समन्ततः || ९६ ||

प्. १२६)

पीठस्य दक्षिणे स्थित्वा ध्वजारोहणमाचरेत् |
ध्वजदण्डं प्रतिष्ठाप्य स्तम्भं चन्दनकं तथा || ९७ ||

तेकवृक्षं च खदिरं पनसं पाटलं तु वा |
क्रमुकं नालिकेरं च तालं वेणुं तथैव च || ९८ ||

स्वयंशुष्कं च पतितं कोटरं वक्रकं त्यजेत् |
शततालं तदर्धं वा तस्यार्धमथापि वा || ९९ ||

अशीतितालमिच्छन्ति केचित्तस्यार्धमेवा वा |
प्रासादोच्छ्रायमानं वा गोपुरोच्छ्रायकं भवेत् || १०० ||

द्वात्रिंशदङ्गुलं मूलं मध्याग्रे बिलकं विना |
* * * त्र्यंशभागेन मानसूत्रं प्रकल्पयेत् || १०१ ||

पीठकत्रितयं कुर्यात् यन्त्राकारन्तु पीठकम् |
निर्गमस्सममानतु ? यष्टिं तत्रैव योजयेत् || १०२ ||

पीठमौदुम्बरं वापि अश्वत्थं वापि कारयेत् |
यष्टिं वेणुं खादिरं वा यष्ट्यग्रं सममानकं || १०३ ||

दर्भमाल्यैश्च संवेष्ट्य प्रादक्षिण्यक्रमेण तु |
अन्तर्दर्भसमायुक्तं दर्भखण्डन्तु वाग्रतः || १०४ ||

अवटस्योत्तरे भागे उदग्दण्डन्तु शाययेत् |
सङ्कटे सति विप्रेन्द्र यथादेशानुरूपतः || १०५ ||

प्. १२७)

प्रागग्रमुदगग्रं च कारयेद्देव कर्मणि |
प्रक्षाल्य शुद्धतोयेन पुण्याहं प्रोक्षणं चरेत् || १०६ ||

गन्धपुष्पैस्समभ्यर्च्य यन्त्रेणैव समुद्धरेत् |
बद्धध्वजपटं वापि केवलं वापि कारयेत् || १०७ ||

स्तम्भमूलं द्रढीकुर्यात् पीठं सम्यक् प्रकल्पयेत् |
त्रिहस्तं वा द्विहस्तं वा पञ्चहस्तमथापि वा || १०८ ||

हस्तोच्छ्रायं तथा कुर्यात् तदूर्ध्वे मेखलात्रयम् |
तदूर्ध्वे पद्मकं कुर्यात् द्वादशाष्टदलैर्युतम् || १०९ ||

स्तम्भस्य परितः कुर्यात् मण्डपं सप्रपं तु वा |
अरोहयेद्ध्वजं पश्चात् रज्जुना देशिकोत्तमः || ११० ||

पुण्याहं पूर्वतः कुर्यात् समभ्यर्च्य यथाविधि |
हविर्निवेदयेत् पश्चात् कुम्भप्रोक्षणपूर्वकम् || १११ ||

सन्निधौ देवदेवस्य नृत्तगीतादिकं चरेत् |
वीथीं प्रदक्षिणीकृत्य उत्सवं संप्रवेशयेत् || ११२ ||

ध्वजारोहणकाले तु भेरीं शृण्वन्ति ये जनाः |
तैर्नदीतरणं नैव न यानं योजनात्परम् || ११३ ||

गमने सति सम्मोहाद्व्याधिमाप्नोति नित्यशः |
तस्मात् सर्वप्रयत्नेन बहिर्यानं विवर्जयेत् || ११४ ||

प्. १२८)

इति संक्षेपतः प्रोक्तो ध्वजारोहविधिर्मया |

इति श्रीपाञ्चरात्रे महोपनिषदि अनिरुद्धसंहितायां ध्वजारोहणविधिर्नाम 
विंशोऽध्यायः ||
अथ एकविंशोऽध्यायः

श्रीभगवान्-

महोत्सवं प्रवक्ष्यामि विस्तरेण तवानघ |
अङ्कुरावापनं पूर्वं पताकारोपणं तथा || १ ||

कौतुकस्योत्सवं पश्चात् उत्सवारंभणं भवेत् |
स्नपनं देवदेवस्य यागदीक्षाह्यनन्तरम् || २ ||

चतुस्स्थानार्चनञ्चैव होमकर्माण्यनन्तरम् |
तीर्थाङ्कुरार्पणञ्चैव ग्रामस्य च बलिं तथा || ३ ||

यात्राचोत्सवबिम्बस्य तथा तीर्थाधिवासनम् |
तीर्थस्नानं ततः कुर्यात्पुष्पयागमनन्तरम् || ४ ||

ध्वजावरोहणकञ्चैव उद्वासनबलिं तथा |
विषक्सेनार्चनञ्चैव कर्मक्रममिमं विदुः || ५ ||

उत्सवारम्भदिवसात् सप्तमे पञ्चमेऽहनि |
अङ्कुरस्यार्पणं कुर्यात्पूर्ववच्चोक्तवर्त्मना || ६ ||

प्. १२९)

उत्सवारम्भदिवसात् पूर्वेद्युश्च निशामुखे |
कौतुकं बन्धयेद्धीमान् तत्क्रमस्ते प्रवक्ष्यते || ७ ||

मण्डपं समलंकृत्य ध्वजतोरणकुम्भकैः |
क्रमुकैः कदलीकाण्डैर्दर्भमाल्यादिकैस्तथा || ८ ||

तन्मध्ये वेदिकां कुर्यात् विष्णुयन्त्रं प्रकल्पयेत् |
मण्टपस्येशदिग्भागे कुम्भं संस्थापयेत्सुधीः || ९ ||

पूर्ववदग्निपार्श्वे तु कुण्डं कुर्याद्विचक्षणः |
मण्डलात्पश्चिमे बिम्बं स्थापयेत्तु यथाविधि || १० ||

द्वारादियजनं कृत्वा चतुःस्थानार्चनं यजेत् |
कौतुकं कारयेद्विद्वान् सौवर्णेनैव देशिकः || ११ ||

तन्तुसूत्रयुतञ्चैव उत्सवस्य विशेषतः |
देवीभ्यान्तु विशेषेण बलिस्नपनबेरयोः || १२ ||

आचार्यस्य विशेषेण ऋत्विजानां तथैव च |
पृथक् तण्डुलपात्रेषु ताम्बूलसहितं न्यसेत् || १३ ||

शिष्यस्य शिरसि स्थाप्य प्रादक्षिण्येन मन्दिरम् |
वेदघोषसमायुक्तं गीतवाद्यसमन्वितम् || १४ ||

धान्यराशिं विनिक्षिप्य आधारोपरि विन्यसेत् |
पुण्याहं वाचयेत् पश्चात् ब्राह्मणैस्सह देशिकः || १५ ||

प्. १३०)

बिम्बं संपूजयेत् पश्चात् पूजयेत् प्रतिसरीयकम् |
सूत्रमादाय हस्ताभ्यां धारयित्वा विचक्षणः || १६ ||

बन्धयेद्दक्षिणे हस्ते देवदेवस्य शार्ङ्गिणः |
श्रियोर्वामकरे कुर्यात् आचार्यस्य स्वहस्तके || १७ ||

पूजयित्वा यथापुर्वमपूपादि निवेदयेत् |
मुद्गान्नं तु निवेद्याथ बलिं दद्यात् समन्ततः || १८ ||

शयनं कल्पयित्वा च शयने सन्निवेशयेत् |
उषःकालोत्सवं कुर्यात् सर्वैः परिकरैस्सह || १९ ||

अनेकदीपसंयुक्तं गीतवाद्यादिसंयुतम् |
स्वस्तिवाचनसंयुक्तं सर्वमङ्गलसंयुतम् || २० ||

वीथ्यावरणपूर्वं तु अन्तरावरणपश्चिमम् |
एवं संभ्रामयित्वा तु मण्टपे सन्निवेशयेत् || २१ ||

नृत्तगीतादिसकलं दर्शयित्वा विचक्षणः |
उत्सवारम्भणे स्नानमारभेन्मन्त्रवित्तमः || २२ ||

अष्टोत्तरशतैर्वापि एकाशीतिघटैस्तु वा |
कलशैः स्नापयेत्पश्चात् चूर्णस्नानं समाचरेत् || २३ ||

अलकारासने नीत्वा अलंकृत्य यथाविधि |
यागमण्डपभूमौ तु पश्चिए सन्निवेशयेत् || २४ ||

प्. १३१)

श्रीभूमिसहितं विप्र बलिबिम्बसमन्वितम् |
यागदीक्षाविधिं वक्ष्ये समासादवधारय || २५ ||

मण्डपं चाग्रतः कुर्यात् अग्रालाभे यथारुचि |
मण्टपं समलंकृत्य वितानाद्यैरलंकृतम् || २६ ||

ध्वजतोरणकुम्भाद्यैरम्भापूगसमन्वितः |
भित्तिचित्रविचित्रंस्यान्मण्डलं कारयेद्बुधः || २७ ||

मण्डलस्योत्तरे पार्श्वे कुम्भं संस्थापयेद्बुधः |
कुम्भमण्डलयोर्बाह्ये परितः कुण्डमाचरेत् || २८ ||

पूर्वादीशानपर्यन्तं कुण्डकॢप्तिमथ शृणु |
त्र्यश्रं वृत्तं षडश्रं वा वस्वश्रं विदिशःक्रमात् || २९ ||

अष्टकुण्डविधौ विप्र चतुष्कुण्डविधिं शृणु |
अश्रं चाप मथो वृत्तं पद्मं पूर्वादितःक्रमात् || ३० ||

मुख्यकल्पे तु विप्रेन्द्र अष्टकुण्डं प्रकल्पयेत् |
ऋत्विजो वरयेत्पूर्वं कुण्डे कुण्डे पृथक् पृथक् || ३१ ||

मण्डलस्य तु पूर्वे तु गरुडं सन्निवेशयेत् |
दक्षिणे चक्रराजं च पश्चिमे बलिबेरकम् || ४० ||

सेनेशमुत्तरे पार्श्वे अलंकृत्य निवेशयेत् |
मण्डलं चक्रपद्मं वा इष्टसिद्धिप्रदं तु वा || ३३ ||

प्. १३२)

वासुदेवाख्य यन्त्रं वा कारयेत्तु यथारुचि |
कुम्भमण्डलकुण्डन्तु परिकुम्भसमन्वितम् || ३४ ||

महाकुम्भस्य पार्श्वे तु वर्धनीं संनिवेशयेत् |
उपकुम्भसमायुक्तमष्टमङ्गलकैर्युतम् || ३५ ||

पालिकाभिः समायुक्तं फलैर्नानाविधैर्युतम् |
दीर्घस्तबकसंयुक्तं क्रमुकैर्नालिकेरकैः || ३६ ||

वस्त्रयुग्मं महाकुम्भे एकमन्यत्र योजयेत् |
कूर्चपल्लवसंयुक्तं शरावे सूत्रसंयुतम् || ३७ ||

शरावे तु शरावे तु नालिकेरफलं न्यसेत् |
एवंकृत्वा विशेषेण द्वारपूजां समाचरेत् || ३८ ||

कुम्भे संपूजयेद्देवं वासुदेवमनामयम् |
उपकुम्भे यजेद्देवान्वासुदेवादिकान् क्रमात् || ३९ ||

अनेकैरुपचारिअश्च चतुष्षष्टिगणैस्तु वा |
कुम्भे च मण्डले चैव प्रोक्षणस्नानमाचरेत् || ४० ||

अग्नौ चैव विशेषेण उपचारैः पृथग्घुवेत् |
मण्डले पूजयेत्पश्चात् बिम्बं संपूजयेत्परम् || ४१ ||

होमकार्यं ततः कृत्वा वासुदेवादि मन्त्रतः |
प्रभवाव्यययोगेन अष्टकुण्डेषु होमयेत् || ४२ ||

प्. १३३)

तीर्थाङ्कुरार्पणं कुर्यात् पूर्वोक्तक्रमयोगतः |
बलिं कृत्वा तथा वीथ्यां बलिबेरसमन्वितम् || ४३ ||

कुमुदादिगणैर्युक्तं गीतवाद्यसमन्वितम् |
उत्सवं यानमारोप्य कुञ्जरं वा रथं तु वा || ४४ ||

शिबिकांवा विशेषेण यथालब्धाउरूपतः |
नैकैः परिकरैर्युक्तं बहुदीपसमन्वितम् || ४५ ||

अन्तरावरणपूर्वं वीथ्यावरणपश्चिमम् |
बलिस्थाने तु संप्राप्ते ताम्बूलं चन्दनं ददेत् || ४६ ||

मध्यदेशे तु संप्राप्ते गणक्रीडां समाचरेत् |
एवं कृत्वा विशेषेण महामण्डपमानयेत् || ४७ ||

सिंहासने निवेश्याथ अर्घ्याद्यैः परिपूजयेत् |
अर्घ्यं पाद्यं तथाचामं गन्धं पुष्पञ्च धूपकम् || ४८ ||

दीपं नीराजनं चैव बहुनृत्तं प्रदर्शयेत् |
वस्त्रमाल्यान्यपोह्याथ स्नानकर्म समाचरेत् || ४९ ||

स्नानान्ते देवदेवेशं मण्डपे संनिवेशयेत् |
पूजनंत्वथ विप्रेन्द्र निवेद्यान्तं समाचरेत् || ५० ||

प्रथमे स्यन्दनं प्रोक्तं द्वितीये शिबिका भवेत् |
तृतीये गरुडं प्रोक्तं चतुर्थे रथमेव च || ५१ ||

प्. १३४)

पञ्चमे दोलिकायानं षष्ठे वै कुञ्जरं तथा |
सप्तमे पुष्पयानं स्यादष्टमे चाश्ववाहनम् || ५२ ||

नवमे कुञ्जरप्राभा दशमे कुञ्जरं भवेत् ? |
तीर्थाधिवासनात्पूर्वं मृतयादिवसं भवेत् || ५३ ||

मृगयादिवसात्पूर्वं जलक्रीडावगाहनम् |
जलक्रीडादिनात्पूर्वमुद्यानगमनं भवेत् || ५४ ||

उद्यनगमनात्पूर्वं नदीयात्रां समाचरेत् |
नदीयात्रादिनात्पूर्वं व्रीहिमानमथोच्यते || ५५ ||

व्रीहिमानदिनात्पूर्वं वनवासमथाचरेत् |
यात्राचोत्वबिम्बस्य द्विकाले चोत्तमा भवेत् || ५६ ||

एककालमथोवापि कर्तुरिच्छानुरूपतः |
अपूर्वाभरणैर्माल्यैरपूर्वैश्चाम्बरैस्तथा || ५७ ||

अपूर्वोद्यानयानाद्यैर्यथाकौतूहलं भवेत् |
तथा विशिष्य कर्तव्यं यावत्तिर्थदिनावधि || ५८ ||

तीर्थस्नानदिनात्पूर्वं रात्रौ तीर्थाधिवासनम् |
मण्डपं समलंकृत्य तीर्थबेरं समानयेत् || ५९ ||

धान्यपीठं प्रतिष्ठाप्य तीर्थबेरं समानयेत् |
अर्घ्याद्यैरर्चयित्वाथ कुम्भं संस्थापयेत्सुधीः || ६० ||

प्. १३५)

कुम्भे तीर्थं समावाह्य पूजयित्वा विचक्षणः |
हविर्निवेदयेत्पश्चात् बलिं दद्यात् समन्ततः || ६१ ||

रजनीचूर्णमादायोलखले तु विनिक्षिपेत् |
उलूखलं मुसलं चैव प्रक्षाल्याभ्यर्च्य देशिकः || ६२ ||

आचार्यावगाहनं पूर्वं गणिकाभिरनन्तरम् |
चूर्णेन घट्टनं वापि पञ्चकं त्रितयन्तु वा || ६३ ||

स्थण्डिले संप्रतिष्ठाप्य कूर्चञ्चैव विनिक्षिपेत् |
अभ्यर्च्य पुंसिमन्त्रेण ? पुण्याहं चैव कारयेत् || ६४ ||

पुनरभ्यर्च्य देवेशं चूर्णस्नानं समाचरेत् |
वासुदेवतनुस्पृष्टं चूर्णं परमपावनम् || ६५ ||

पादस्पृष्टजलं विप्र गङ्गातोयसमं भवेत् |
तुलसी चन्दनं पुष्पं सर्वपापहरं नृणाम् || ६६ ||

तस्मात्सर्वप्रयत्नेन भक्तानां च प्रदापयेत् |
ये वहन्ति पिबन्त्यैतत् ते च यान्ति परांगतिम् || ६७ ||

अवभृथस्नानम् -

ततः प्रभाते विमले वासरोत्सवमाचरेत् |
पुरशोधनपूर्वन्तु यथापूर्वं बलिं क्षिपेत् || ६८ ||

यात्रावसाने देवेशं मूलबेरपुरस्सरम् |
महाकुम्भस्थकूर्चेन प्रोक्षयेन्मूलमन्त्रतः || ६९ ||

प्. १३६)

पूजया संपुटीकुर्यान्मण्डले तु नियोजयेत् |
वह्निस्थं तु विशेषेण पूर्णाहुतिपुरस्सरम् || ७० ||

प्रायश्चित्ताहुतिञ्चैव कुम्भमण्डलपूजनम् |
यथापूर्वं पुरा कृत्वा पश्चात्प्रोक्षणमाचरेत् || ७१ ||

तीर्थबेरं समारोप्य यानं विप्रवरैर्द्विज |
उत्सवान्ते समादाय केवलं तीर्थबेरकम् || ७२ ||

आनयेत्तीर्थदेशे तु प्रभां तत्रैव कारयेत् |
तीर्थदेशं समासाद्य प्रभामध्ये निवेशयेत् || ७३ ||

तीर्थकुम्भं समादाय योजयेत्तज्जलैः पुनः |
तत्तिर्थन्तु समभ्यर्च्य कलशैःस्नापयेत्प्रभुम् || ७४ ||

पश्चात्तिर्थं तु संप्राप्य निमज्य च त्रिधा पुनः |
ये स्नापयन्ति संप्राप्य गङ्गास्नानफलं लभेत् || ७५ ||

सर्वदानफलञ्चैव सर्वतीर्थफलं लभेत् |
स्वस्थाने संनिवेश्याथ शुद्धस्नानं समाचरेत् || ७६ ||

मन्त्रस्नानं ततः कृत्वा नीराजनमथाचरेत् |
अलङ्कारासनं नीत्वा हविरन्तं समर्चयेत् || ७७ ||

मन्दिरं प्रापयेद्देवं सर्वैः परिकरैः सह |
ब्राह्मणैर्वेदघोषैश्चालयावरणपश्चिमम् || ७८ ||

प्. १३७)

उत्सवेन सह वीथ्यां तीर्थबेरं समानयेत् |
स्वस्थाने सन्निवेश्याथ द्वारे शङ्खं निनादयेत् || ७९ ||

उत्सवं मण्डपे स्थाप्य स्नपनं कारयेद्बुधः |
अलंकारासने नीत्वा प्रभूतान्नं निवेदयेत् || ८० ||

दशमेऽहनि संप्राप्ते पुष्पयागं समाचरेत् |
सन्निधौ देवदेवस्य वेदपारायणं चरेत् || ८१ ||

संहिताञ्चैव शाखाञ्च आरणं तदनन्तरम् |
ऋग्यजुस्सामवेदांश्च तथाथर्वणमेव च || ८२ ||

संभावयेत्ततो देवान् वस्त्रताम्बूलभोजनैः |
स्नपनं पुष्पयागार्थं कारयेदुक्तवर्त्मना || ८३ ||

कौतुकं बन्धयेत्पूर्वं देवदेवस्य शार्ङ्गिणः |
अग्निमण्डलमासाद्य पुष्पमण्डलमाचरेत् || ८४ ||

चक्राब्जयन्त्रकं वापि आचार्यस्य वशात्तु वा |
मण्डलस्य तु पाश्चात्ये बिम्बं सिंहासने न्यसेत् || ८५ ||

मण्डलस्योत्तरे पार्श्वे कुम्भं संस्थापयेद्बुधः |
देवस्येशानभागे तु विष्वक्सेनं निवेशयेत् || ८६ ||

दक्षिणे हेतिराजानं ब्राह्मणान्परितो न्यसेत् |
द्वारार्चनं ततः कुर्यात् कुम्भमण्डलपूजनम् || ८७ ||

प्. १३८)

बिम्बे संपूजयेत्पश्चात् अष्टौ द्वादशधापि वा |
षट्कं चतुष्टयं कालं प्रत्येकन्तु विशेषतः || ८८ ||

अर्घ्यं पाद्यं तथाचामं गन्धं पुष्पं च दीपकम् |
धूपंचैव नैवेद्यं ताम्बूलं तिलदानकम् || ८९ ||

वेदं श्लोकं तथा गीतं नृत्तं वाद्यं पुनः पुनः |
गीतन्तु मङ्गलं प्रोक्तं नृत्तं वै मार्गनृत्तकम् || ९० ||

पूष्पपूरं समाहृत्य पृथक् पात्रे निवेशयेत् |
सन्निधौ स्थापयित्वा च पुष्पपत्रैस्समर्चयेत् || ९१ ||

शोषणादि क्रियां कृत्वा अर्घ्याद्यैः संप्रपूजयेत् |
अर्घ्यं गन्धं तथा पुष्पं धूपञ्चैव चतुष्टयम् || ९२ ||

स्थापयेदम्बरेणैव विकिरेद्देवपादयोः |
शिल्पदासगणान् सर्वान् संभावनमथाचरेत् || ९३ ||

चन्दनैश्चैव ताम्बूलैः देववस्त्रं प्रदापयेत् |
आचार्यैस्साधकैश्चैव बिभवेद्देव मूर्धनि || ९४ ||

यात्रां च कारयेद्धीमान् प्रादक्षिण्येन मन्दिरम् |
एकधा वा द्विधा वापि स्थित्वा द्वारप्रदेशतः || ९४ ||

स्तोत्रेण तोषयेद्देवं जनानाहूय देशिकः |
सेवार्थमागतान् सर्वान् देवानृषिगणानपि || ९६ ||

प्. १३९)

विलोक्य देवदेवेशं स्वस्थाने तु विसर्जयेत् |
देवं गर्भगृहे नीत्वा स्वस्थाने संनिवेशयेत् || ९७ ||

तत्कुम्भन्तु समादाय आधारोपरि विन्यसेत् |
मूलबेरं समभ्यर्च्य प्रोक्षयेन्मूलमन्त्रतः || ९८ ||

पुनःपूजां ततः कुर्यान्मङ्गलादि प्रदर्शयेत् |
पायसन्तु निवेद्याथ यजमानं प्रपूजयेत् || ९९ ||

देशिकं यानमारोप्य स्वगृहं संप्रवेशयेत् |
देववद्दासदासीभिर्वाद्यशङ्खरवाकुलैः || १०० ||

जनान् संपूजयेत्सर्वान् ताम्बूलाद्यैरकृत्रिमैः |
देवालयं प्रविश्याथ स्नापयेदौत्सवं पुनः || १०१ ||

एकाशीतिघटे ब्रह्मन् अथवा पञ्चविंशके |
स्नपनान्ते विशेषेण यागमण्डपमाविशेत् || १०२ ||

कर्मशेषं समासाद्य प्रायश्चित्ताहुतिं हुनेत् |
तिलेनैव विशेषेण पूर्णाहुतिमथाचरेत् || १०३ ||

तत्रस्थदेवतास्सर्वा गमयेत्स्वस्वमालयम् |
गर्भगेहे यथापूर्वं सन्निवेश्य महोत्सवम् || १०४ ||

उद्वासनबलिं कृत्वा ध्वजं चैवावरोहयेत् |
समभ्यर्च्य यथापूर्वं मुद्गान्नं तु निवेदयेत् || १०५ ||

प्. १४०)

कुम्भे गरुडमावाह्य अवरोहण माचरेत् |
तद्यष्टिं तत्पटञ्चैव तद्दण्डं तत्प्रभां तथा || १०६ ||

आचार्यस्स्वयमाहृत्य अन्यथा दोषकृद्भवेत् |
दक्षिणां दापयेद्विद्वान् वस्त्रहेमादिरत्नकैः || १०७ ||

पञ्चाङ्गभूषणं चैव कन्यागोभूमिसद्धनैः |
ऋत्विजां तु तदर्धं स्यात् गायकानां यथाबलम् || १०८ ||

देशान्तरागतानां तु मानाद्यैस्तुष्टिमावहेत् |
एवं यः कुरुते भक्त्या उत्सवं शास्त्रचोदितम् || १०९ ||

सोऽतुलां श्रियमाप्नोति कोटिधर्मफलं लभेत् |
अश्वमेधसहस्रं च वाजपेयशतं तथा || ११० ||

सर्वतीर्थफलञ्चैव बहुगोदानजं फलम् |
बहुधर्मफलं चैव लभते नात्रसंशयः || १११ ||

सर्वपापक्षयं यति नात्र कार्या विचारणा |
द्विकालस्नपनं कुर्यात्स्नानविद्धे विशेषतः || ११२ ||

इति श्रीपाञ्चरात्रे महोपनिषदि अनिरुद्धसंहितायां महोत्सवविधिर्नाम 
एकविंशोऽध्यायः ||
अथ द्वाविंशोऽध्यायः 

श्रीभगवान् -

मासोत्सवविधिं वक्ष्ये समासाच्छृणु सांप्रतम् |
मासि मासि विशेषेण द्वादश्यां विषुवद्वये || १ ||

नक्षत्रेषु च सर्वेषु श्रवणं चोत्तमं भवेत् |
तिथीनां द्वादशी श्रेष्ठा वाराणां शुक्रवासरम् || २ ||

योगानान्तु व्यतीपातं करणानान्तु विष्टिकम् |
मासि मासि विशेषेण द्वादश्यान्तु समर्चयेत् || ३ ||

अमावास्यां पौर्णमास्यां मासार्धे वा समर्चयेत् |
द्वादश्यान्तु विशेषेण मण्डलाराधनं चरेत् || ४ ||

अमावास्यां विशेषेण कलशैस्स्नपनं चरेत् |
घृतं वा क्षीरमेव स्यान्नालिकेरजलं तु वा || ५ ||

उक्तद्रव्यमथो वापि यजमानेच्छया गुरुः |
श्रवणे तु विशेषेण चतुस्स्थानार्चनं चरेत् || ६ ||

मानसक्षेत्रके ब्रह्मन् पत्रपुष्पादिकं न्यसेत् |
माघमासे तु माघर्क्षे दमनारोपणं चरेत् || ७ ||

फल्गुने मासि ऋक्षे च तुलस्यारोपणं चरेत् |
चैत्रे तु मासे ऋक्षे तु चम्पकाराधनं चरेत् || ८ ||

प्. १४२)

वैशाखमासे ऋक्षे च शतपत्रेण पूजयेत् |
ज्येष्ठमासे विशेषेण फलोत्सवविधिं चरेत् || ९ ||

अनूराधे तु विप्रेन्द्रामावास्यां श्रवणेऽपि वा |
स्नापयेत्सहस्रकलशैः तदर्धैर्वा तदर्धकैः || १० ||

अष्टोत्तरशतैर्वापि तन्न्यूनं न समाचरेत् |
उक्तद्रव्ययुतैर्वापि केवलं क्षीरमेव वा || ११ ||

घृतं वा केवलं विप्र नालिकेरजलं तु वा |
आषाढे मासि मासर्क्षे सहकारफलैर्यजेत् || १२ ||

शयनं कारयेद्विप्र चातुर्मास्ये तु पूर्वतः |
श्रवणे मासि मासर्क्षे पूजयेत्कदलीफलैः || १३ ||

तन्मासे तु द्वादश्यां पवित्रारोहणं चरेत् |
जयन्त्युत्सवमष्टम्यां श्रावणे कृष्णपक्षके || १४ ||

भादपदे मासि ऋक्षे पङ्कजाराधनं चरेत् |
आश्वयुजे मासि ऋक्षे श्वेतपद्मैस्समर्चयेत् || १५ ||

तन्मासे तु विशेषेण शयनोत्थापनं चरेत् |
कार्तिके मासि मासर्क्षे दीपारोहणमाचरेत् || १६ ||

तन्मासे सकले विप्र वृश्चिकाराधनं चरेत् |
मार्गशीर्षे मासि ऋक्षे गन्धालेपनमाचरेत् || १७ ||

प्. १४३)

तन्मासे पूर्वपक्षे तु वेदाध्ययन माचरेत् |
अध्ययनोत्सवं कुर्याद्दश वा सप्तकं भवेत् || १८ ||

यद्वा पञ्च दिनं विप्र त्र्यहं वाथ समाचरेत् |
विंशद्दिनमथोवापि देवान् सर्वांश्च श्रावयेत् || १९ ||

ब्राह्मणैर्मूर्तिमन्त्रैश्च वेदपारगतैरपि |
उत्सवं कारयेन्नित्यं वाहनं निजपूर्वकम् || २० ||

कुम्भमण्डलहोमं च वर्जयेत्तत्र कर्मणि |
पुष्ये मासि च मासर्क्षे हरिद्रालेपनं चरेत् || २१ ||

तन्मासे तु विशेषेण वनभोजन माचरेत् |
तिलदानं माघमासे पितॄणां पिण्डमाचरेत् || २२ ||

मासकर्म इति प्रोक्तं तद्विधानं प्रचक्षते |
पत्रपुष्पविधौ ब्रह्मन् पवित्रारोपणं चरेत् || २३ ||

फलपूजादिकं विप्र पूरणं सम्यगाचरेत् |
गन्धपूजाविधौ ब्रह्मन् लेपनं सम्यगाचरेत् || २४ ||

प्रथमञ्चाङ्कुरं वापि मण्डपालंकृतिं तथा |
शुद्धस्नानं तृतीयञ्च चतुर्थे द्वारपूजनम् || २५ ||

चतुस्स्थानार्चनञ्चैव पञ्चमं समुदाहतम् |
षष्ठं कौतुकबिम्बं स्यात्ततश्शयनकल्पनम् || २६ ||

प्. १४४)

शयनाधिवासने चैव रक्षा कार्या ततः परम् |
प्रातस्स्नानं ततः कुर्यात् कलशैस्स्नपनं भवेत् || २७ ||

द्वारपूजाविधानञ्च चतुस्स्थानार्चनं तथा |
निवेदनं बलिञ्चैव भूषणारोपणं तथा ||

भूषणारोपणं विप्र पूजायास्संपुटं भवेत् |
वेदघोषं ततः श्लोकदानं नीराजनं तथा || २८ ||

गीतं वाद्यं तथा नृत्तं होमद्रव्यबलिर्भवेत् |
यात्रोत्सवं ततः कुर्यात् तत्प्रसादप्रदापनम् || २९ ||

पूजावरोहणं चैव पुनः पूजां समाचरेत् |
शुद्धस्नानं ततः कृत्वा तथास्थाननिवेशनम् || ३० ||

दक्षिणां सुप्रदानञ्च इति कर्मक्रमं विदुः |
एतत्कर्मक्रमेणैव सर्वकर्माणि कारयेत् || ३१ ||

प्रथमं नाभिमानञ्च द्वितीयञ्चोरुमध्यगम् |
तृतीयं जानुमानन्तु चतुर्थं पादमानकम् || ३२ ||

पुष्पपत्रपवित्रेषु प्रमाणं परिकीर्तितम् |
कुम्भमण्डलकुण्डेषु एतान्मानमुदाहृतम् || ३३ ||

स्थूलमानं तथाप्रोक्तं देवीभ्यां नाभिमानकम् |
स्थूलया सङ्गबिम्बानां नाभिमानं प्रशस्यते || ३४ ||

प्. १४५)

भूषणायुधशक्तीनां तालमानं प्रशस्यते |
पूरणेन विशेषेण मानं वक्ष्यामि सुव्रत || ३५ ||

प्रथमं पीठमानन्तु द्वितीयं जानुमानकम् |
तृतीयमूरुमध्यस्थं चतुर्थं कटिमानकम् || ३६ ||

कुम्भमण्डलकुण्डेषु शिवमानेन कल्पयेत् |
शिवं शिवद्वयञ्चैव बिशिवञ्च चतुश्शिवम् || ३७ ||

केवलं प्रस्थमानेन उपकुम्भे प्रपूरयेत् |
मूलबिम्बे विशेषेण पूर्ववन्मानमीरितम् || ३८ ||

वासुदेवादिभिर्मन्त्रैः पूजयेद्देशिकः स्वयम् |
बलिकर्मणि विप्रेन्द्र मुष्टिमानं प्रचक्षते || ३९ ||

लेपने तु विशेषेण मानं वक्ष्यामि सुव्रत |
आकण्ठस्थानपर्यन्तं प्रथमं परिलेपयेत् || ४० ||

स्थानान्नाभ्यवधि ब्रह्मन् द्वितीयं परिलेपयेत् |
नाभ्या कट्यवधि ब्रह्मन् तृतीयं परिचक्षते || ४१ ||

अक्षात्पादावधि यावत् चतुर्थं परिलेपयेत् |
आकण्ठान्नाभिपर्यन्तं देवीभ्यां मानमीरितम् || ४२ ||

पूरणे पादमानं स्यात् अन्येषां पादमानकम् ? |
दमनारोपणात्पूर्वमङ्कुरानर्पयेत् सुधीः || ४३ ||

प्. १४६)

मण्डपं समलंकृत्य पूर्वेद्युश्च निशामुखे |
कुम्भमण्डलकुण्डञ्च कारयेद्विधिचोदितम् || ४४ ||

चक्राब्जमण्डलं कृत्वा भद्रकाख्यमथापि वा |
यंत्रमण्डलकं वापि यजमानेच्छया गुरुः || ४५ ||

द्वारादियजनं कुर्यात् पुण्याहं वाचयेत्सुधीः |
स्नपनं कारयेद्धीमान् क्षीरादिद्वादशे घटे || ४६ ||

तद्बेरं समलंकृत्य विष्टरे सन्निवेशयेत् |
मण्डपस्य तु पाश्चात्ये कुम्भे संपूजयेद्धरिम् || ४७ ||

मण्डले पूजयेद्देवं नारायणमनामयम् |
बिम्बमभ्यर्चयेद्धीमान् होमकर्म समाचरेत् || ४८ ||

निवेदनं ततः कृत्वा तत्तत्स्थाने बलिं क्षिपेत् |
कौतुकं तण्डुले न्यस्य नीत्वा धामप्रदक्षिणम् || ४९ ||

भेरीनाद समायुक्तमाधाओपरि विन्यसेत् |
देवमभ्यर्च्य चार्घ्याद्यैः बन्धयेद्दक्षिणे करे || ५० ||

पुनः पूजां ततः कृत्वा अपूपादि निवेदयेत् |
दमनाङ्कुरमाहृत्य क्षालयेच्छुद्धतोयकैः || ५१ ||

कदलीत्वविशेषेण दीर्घपत्रे पुरन्ध्रगैः |
वरंकारयेद्धीमान् पूर्वोक्तेनैव वर्त्मना || ५२ ||

प्. १४७)

पृथक् पात्रे निवेश्याथ अधिवासनमाचरेत् |
देवमण्डपयोर्मध्ये व्रीहिपीठं समाचरेत् || ५३ ||

तस्योपरि न्यसेत्पात्रं दहनाप्यायनं चरेत् |
सौरभेयीं प्रदर्श्याथ पूजयेद्गन्धपुष्पकैः || ५४ ||

किराटाद्यैश्च? मन्त्रैश्च पातयेदपरेण तु |
अधिवासजमादाय योजयेत्कुम्भमूर्धनि || ५५ ||

पूजया संपुटीकुर्यात् गीतवाद्यादिकं चरेत् |
अधिवासस्रजं ? विप्र नाभिमानं प्रचक्षते || ५६ ||

शयने सन्निवेश्याथ रक्षां कुर्यात्समन्ततः |
ततः प्रभाते विमले स्नपनं सम्यगाचरेत् || ५७ ||

अष्टोत्तरशतैर्वापि एकाशीतिघटैस्तु वा |
स्नपनार्थे तु देवेशमानयेत्सिंहविष्टरे || ५८ ||

अलंकृत्य यथान्यायं चतुस्स्थानार्चनं चरेत् |
कुम्भेन संपूजयेत्पश्चात् किरीटादि चतुष्टयम् || ५९ ||

वर्धन्याञ्च ततो दद्यात् पूजया संपुटीकृतः |
गीतनृत्तादिकान् सर्वान् दर्शयेद्देवसन्निधौ || ६० ||

नमस्कृत्य यथान्यायं स्तुत्वा देवं प्रणम्य च |
मण्डले योजयेत् पश्चात् कुम्भवद्देशिकोत्तमः || ६१ ||

प्. १४८)

मण्डलस्थं विशेषेण तत्काले संप्रवेशयेत् |
अङ्गानामप्युपाङ्गानां लाजान्तानामपि द्विज || ६२ ||

भूषणानां च शक्तीनां तथा च विहगेशितुः |
अर्व्यादीनान्तु पात्राणां धूपदीपप्रकाण्डकैः || ६३ ||

मूलबेरे यथा कुर्यात् होमकुण्डे तथा भवेत् |
एवं कृत्वा विधानेन द्वारस्थानादीनां चरेत् || ६४ ||

आलयाङ्गस्थबिम्बानां चण्डादीनां विशेषतः |
एवंविधानसंयुक्तं तत्तद्द्रव्यैर्बलिं क्षिपेत् || ६५ ||

अपराह्णे तु संप्राप्ते यानमारोप्य देशिकः |
धामप्रदक्षिणं कृत्वा वीथ्यावरणपश्चिमम् || ६६ ||

मण्डपे सन्निवेश्याथ सन्न्यासं चैव कारयेत् |
शुद्धस्नानं ततः कृत्वा दक्षिणां संप्रदापयेत् || ६७ ||

यतीनां ब्राह्मणादीनां प्रसादं परिदापयेत् |
यः करोति नरो भक्त्या स याति ब्रह्मणः पदम् || ६८ ||

अश्वमेधाष्टकं पुण्यं वाजपेयत्रयं तथा |
सर्वपापक्षयं चैव सर्वोपद्रवनाशनम् || ६९ ||

इति श्रीपाञ्चरात्रे महोपनिषदि अनिरुद्धसंहितायां दमनारोपणं नाम 
द्वाविंशोऽध्यायः ||
प्. १४९)

अथ त्रयोविंशोऽध्यायः

भगवान्-

तुलस्यारोपणे चैव दमनारोपणं भवेत् |
चम्पकाराधने विप्र तथा कर्म समाचरेत् || १ ||

अङ्कुरार्पणं ततः कुर्यात् तथा वै कौतुकत्रयम् |
निशि पूजाविधानञ्च अधिवासञ्च भूषणम् || २ ||

त्रिस्थानयजनं चैव होमकर्मविधिस्तथा |
स्नपनं तु विशेषेण नालिकेरजलैर्भवेत् || ३ ||

केवलं गन्धतोये वा तदभावे विशेषतः |
अधिवासविधौ ब्रह्मन् सद्यो द्रव्याधिवासनम् || ४ ||

यात्राकाले तु विप्रेन्द्र पुष्पदाम प्रशस्यते |
विकिरेत् सर्वतो विप्र पुष्पैर्ग * * नैर्यथा || ५ ||

अन्यानि सर्वकर्माणि पूर्ववत्कारयेद्द्विज |
चम्पकानामभावे तु पाटलं परिकीर्तितम् || ६ ||

वैशाखे तु विशेषेण सन्न्यासं सम्यगाचरेत् |
ब्राह्मणादीनां वर्णानां तत्प्रसादं प्रदापयेत् || ७ ||

स्नपने तु विशेषेण केवलं पुष्पतोयकम् |
गन्धोदकमथो वापि नालिकेररसन्तु वा || ८ ||

प्. १५०)

पत्रपुष्पोत्सवे विप्र भूषणैः परिभूषयेत् |
फलोत्सवेषु सर्वेषु पूरणं संप्रकीर्तितम् || ९ ||

गन्धोत्सवेषु सर्वेषु लेपनं सम्यगाचरेत् |
अनूराधे विशेषेण फलोत्सवमथाचरेत् || १० ||

फलोत्सवविधिं वक्ष्ये समासादवधारय |
कदलीपनसञ्चाम्रं फलानां संप्रकीर्तितम् || ११ ||

त्वजार्क्षसंयुतं न्यूनं बीजपूरन्तु चाक्षतम् |
पनसं विविधं प्रोक्तं पनसं क्षुद्रसंज्ञकम् || १२ ||

क्षुद्रन्तु वर्जयेद्विप्र सर्वदा पूरकर्मणि |
कदली त्रिविधं प्रोक्तं त्रिविधं योग्यमेव च || १३ ||

सहकारे तथाप्रोक्तं हारीतं रक्तपीतकम् |
त्रिविधं पूरणे योग्यं क्रमुके चन्द्रपूरकम् || १४ ||

हारीतं पीतकं रक्तं पूरणे सर्वकं? भवेत् |
अङ्कुरावाहनञ्चैव चतुःस्थानार्चनं तथा || १५ ||

कौतुकन्तु यथा चैव प्रातःस्नपनमेव च |
द्वारपूजाविधिश्चैव चतुःस्थानार्चनक्रिया || १६ ||

मूलबिम्बार्चनं चैव नैवेद्यं बलिरेव च |
अधिवासदिने विप्र शिवमानेन पूरयेत् || १७ ||

प्. १५१)

तद्द्रव्येणबलिं कुर्याद्धोमकर्म तथाभवेत् |
द्विगुणं त्रिगुणं चैव चातुर्गुण्यन्तदन्तिके || १८ ||

वासुदेवादिभिर्मन्त्रैश्चतुर्वेदाद्यकैस्तु वा |
शाखाद्यत्रितयं वापि विष्णुसूक्ततृतीयकम् || १९ ||

अङ्गादीनां विशेषेण मुष्टिमानेन पूरयेत् |
श्रियादीनां विशेषेण जानुमानेन पूरयेत् || २० ||

कर्मार्चादिबिम्बानं पादमानेन पूरयेत् |
एकैकं होमकार्ये तु बलिकर्मणि मुष्टिकम् || २१ ||

उत्सवं कारयेदन्ते विकिरेत्फलपूरकैः |
मण्डपे सन्निवेश्याथ ततस्सन्न्यासमाचरेत् || २२ ||

पूजापूर्वं ततः कुर्यात् पूर्ववत्परिवापयेत् |
शुद्धस्नानं ततः कृत्वा गर्भगेहे निवेशयेत् || २३ ||

पनसानामभावे तु सहकारैः प्रपूरयेत् |
सहकारफलाभावे मोचकैः परिपूरयेत् || २४ ||

त्रयं त्रिमाने वा विप्र मासमृक्षे समर्चयेत् |
श्रावणे मासि विप्रेन्द्र बीजपूराष्टकैर्यजेत् || २५ ||

तदभावे तु विप्रेन्द्र आर्द्रपूगीफलैर्यजेत् |
मासेचाश्वयुजे विप्र जलजैः परितो यजेत् || २६ ||

प्. १५४)

स्नपने तु विशेषेण रजनीनीरमुत्तमम् |
चूर्णस्नानयुतं वापि उक्तद्रव्यघटैस्तु वा || ४५ ||

लेपनं पूर्ववत्कुर्यात् अङ्कुरादिक्रियां तथा |
इति संक्षेपतः प्रोक्तो मासोत्सवविशेषकः || ४६ ||

इति श्रीपाञ्चरात्रे महोपनिषदि अनिरुद्धसंहितायां मासोत्सवविधिर्नाम 
त्रयोविंशोऽध्यायः ||
अथ चतुर्विंशोऽध्यायः

श्रीभगवान् -

पवित्रारोपणं वक्ष्ये विस्तरेण तवानघ |
चातुर्मासस्य मध्ये वा आदावन्ते च वा भवेत् || १ ||

चातुर्मास्यं त्रिधा प्रोक्तं सौरञ्चान्द्रमासं तथा |
वैष्णवं च विशेषेण त्रिविधं संप्रकीर्तितम् || २ ||

संक्रान्त्यादिकं सौरं स्यात् चाद्रञ्च प्रथमादिकम् |
द्वादश्यादि त्रिकं चैव वैष्णवं परिकीर्तितम् || ३ ||

वैष्णवं चोत्तमं प्रोक्तं मध्यमं सौरमुच्यते |
चान्द्रमप्यधमं प्रोक्तं उत्तमे तु समाचरेत् || ४ ||

तस्मात्सर्वप्रयत्नेन द्वादश्यान्तु समाचरेत् |
पवित्रकर्महीने तु नित्यपूजा विनश्यति || ५ ||

प्. १५५)

नित्यपूजाविनाशे तु राष्ट्रं क्षयमवाप्नुयात् |
तद्ग्रामोनिधनं ? याति तत्स्थानं नाशनं भवेत् || ६ ||

तस्मात्सर्वप्रयत्नेन पवित्रारोपणं चरेत् |
पतनात्त्रायते तस्मात्पवित्रं परिकीर्तितम् || ७ ||

आत्मार्थे वा परार्थे वा पवित्रारोपणं भवेत् |
एकबेरे तु वा विप्र बहुबेरे तु वा भवेत् || ८ ||

लेपभित्तिपटस्थे तु कर्मार्चायां समाचरेत् |
मण्डपं कारयेद्धीमान् अग्रतः परितोऽपि वा || ९ ||

बहुस्तम्भसमायुक्तं शिलयेष्टकयापि वा |
केवलं दारुमात्रं वा प्रपामात्रमथापि वा || १० ||

भित्तियुक्तमयुक्तं वा कोणभित्तियुतं तु वा |
अधिष्ठानान्वितं वापि उपपीठान्वितं तु वा || ११ ||

पादबन्धयुतं वापि प्रस्तरादियुतं तु वा |
ज्वालातोरणसंयुक्तं पताकाभिरलंकृतम् || १२ ||

कूटाकारयुतं वापि गरुडेनापिशोभितम् |
सिंहयुक्तमयुक्तं वा बहुद्वारयुतं तु वा || १३ ||

भित्तित्रययुतं वापि पञ्च सप्त नवात्मकम् |
एवं कृत्वा विधानेन सुधया परिलेपयेत् || १४ ||

प्. १५६)

चित्रं कुर्याद्विशेषेण अवतरैरनेकशः |
तोरणानि चतुर्दिक्षु कारयेद्विजसत्तमः || १५ ||

अश्वत्थं व वटं वापि प्लक्षं वा बिल्व मेववा |
तालं वेणुं तथैवापि कारयेद्विधिचोदितम् || १६ ||

द्वारायामसमं वापि स्तम्भायामसमन्तु वा |
आयामर्धेन विस्तीर्णं हस्तमानमथापि वा || १७ ||

क्षुद्रप्रासादकं विप्र हस्तमानेन कारयेत् |
शूलत्रयसमायुक्तं गरुडेन समन्वितम् || १८ ||

तोरणे तोरणे कुर्यात् गरुडञ्चोर्ध्वसंस्थितम् |
गोमयालेपनं कुर्यात् मण्डपाभ्यन्तरस्थलम् || १९ ||

तन्मध्ये वेदिकां कुर्यात् विधिरेवं प्रकीर्तितः |
मण्डलं मध्यभागे तु दक्षिणे कुम्भसंस्थितम् || २० ||

उत्तरे चाग्निकुण्डं स्यात्सौम्येशानान्तरेपि वा |
एकैकं पञ्चहस्तं वा चतुर्हस्तं त्रिहस्तकम् || २१ ||

तत्पीठ हस्तमानं वा तालमानमथापि वा |
वेदिकोच्छ्रायमानं वा चतुरङ्गुलकं भवेत् || २२ ||

मण्डपस्य तु वेदी तु दर्पणोदरवद्भवेत् |
कुम्भवेदीं समां कृत्वा कुण्डं वा पङ्कजाकृति || २३ ||

प्. १५७)

चतुरश्रमथोवापि चक्राकारमथापि वा |
मेखलात्रयसंयुक्तं योनिनाभिसमन्वितम् || २४ ||

तद्बहिश्चाष्टदेशे तु कुण्डं कुर्याद्विचक्षणः |
अश्रं योनिं तथा चापं त्र्यश्रं वृत्तं षडश्रकम् || २५ ||

पद्मं वस्वश्रकञ्चैव पूर्वादीनां दिशां क्रमात् |
यद्वा चक्रादिकं वापि अष्टकुण्डं प्रकल्पयेत् || २६ ||

चतुष्कुण्डमथो वापि एतन्न्यूनन्नकारयेत् |
अश्रं चापं तथा वृत्तं पद्मं पूर्वादितःक्रमात् || २७ ||

वेद्याःपश्चिम भूभागे उत्सवं सन्निवेशयेत् |
सिंहासने तु विप्रेन्द्र कल्पद्रुमसुमण्डिते || २८ ||

निश्चलप्रभया युक्तं पुष्पमाल्यैः परिष्कृतम् |
श्रीभूमिसहितं देव मासने सन्निवेशयेत् || २९ ||

गरुडं पूर्वदिग्भागे दक्षिणे चक्रमेव च |
पश्चिमे वायुपुत्रन्तु विष्वक्सेनं तथोत्तरे || ३० ||

ध्वजतोरणकुम्भाद्यैर्द्वारेऽपि च निवेशयेत् |
वितानाद्यैरलंकृत्य क्षौमैः कार्पासकैस्तथा || ३१ ||

स्तम्भानां वेष्टनं कुर्यात् रम्भापूगैरलंकृतम् |
फलैर्नानाविधैश्चैव दीपकुम्भैरलंकृतम् || ३२ ||

प्. १५८)

दर्पणैश्चामरैश्चैव आतपत्रैर्मनोहरैः |
घण्ठाभिरर्धचन्द्राद्यैर्दर्भमाल्यैरलंकृतम् || ३३ ||

एवंकृत्वा विधानेन पवित्रं वाथ कारयेत् |
क्षौमं कार्पासकं वापि स्वर्णसूत्रमथापि वा || ३४ ||

ब्राह्मण्या निर्मितं वाथ क्रीतं चैवापणस्थले |
अयुग्मं युग्मं वापि अयुग्मे नवकं भवेत् || ३५ ||

युग्मेर्द्वादशकं प्रोक्तमष्टौ वापि चतुष्टयम् |
प्रक्षाल्य शुद्धतोयेन शोषयेत्प्रणवेन तु || ३६ ||

निर्माणमण्डपे विप्र गोमयालेपनं भवेत् |
शङ्खञ्च निखनेद्भूमौ आचार्यो वायुसूत्रकैः || ३७ ||

प्रथमं मुखमानं तु द्वितीयं द्विगुणं भवेत् |
तृतीयं त्रिगुणं प्रोक्तं चतुर्थन्तु चतुर्गुणम् || ३८ ||

अष्टोत्तरशतञ्चाद्यं द्वितयं द्विगुणन्तु वा |
तृतीयं त्रिगुणं प्रोक्तं चतुर्थन्तु चतुर्गुणं || ३९ ||

यद्वा सहस्रमरकं तदर्धञ्च तदर्धकम् |
तदर्धञ्चाद्यकं चैव ग्रन्थयेद्विधिना ततः || ४० ||

अन्तरान्तरकञ्चैव द्विजाण्डसदृशं भवेत् |
धात्रीफल समाकारं स्थूलमुक्तासमं भवेत् || ४१ ||

प्. १५९)

अन्तरान्तरयोगेन ग्रन्थनीयञ्च दूरतः |
कुभमण्डलकुण्डेषु द्वन्द्वमानं प्रकीर्तितम् || ४२ ||

पञ्चकं वेदिमानं स्यात् उपकुम्भेषु चेष्यते |
त्रितयं द्वितयं वापि समासं वा समाचरेत् || ४३ ||

प्रथमं नालमानन्तु द्वितीयं द्विगुणं भवेत् |
तृतीयं त्रिगुणं ज्ञेयं परिकुम्भे तथैव च || ४४ ||

परिकुम्भेषु विप्रेन्द्र एकमेवाप्यलं भवेत् |
करके चास्त्रके विप्र एकं वापि त्रयं भवेत् || ४५ ||

अधिवासे पवित्रं हि आद्यमानं प्रशस्यते |
मण्डले कर्णिकामानं केसरेषु तथैव च || ४६ ||

दले दले विशेषेण दलमानं प्रशस्यते |
अक्षरेष्वरमानं स्यादरक्षेत्रे तु तत्समम् || ४७ ||

नाभिक्षेत्रे तथा प्रोक्त मरक्षेत्रे तु तत्समम् |
नेमिक्षेत्रे समं प्रोक्तं तृतीये त्रितयं भवेत् || ४८ ||

द्वितीये त्रितयं विद्यात् एके चैव परं भवेत् |
चक्राब्जमण्डले स्थित्वा पवित्रारोपणं भवेत् || ४९ ||

बहुचक्रेषु विप्रेन्द्र एकैकं वा त्रयं त्रयम् |
कुण्डेषु मेखलामानं एकैकं च पृथक् पृथक् || ५० ||

प्. १६०)

एतत्पवित्रकं विप्र यथेच्छाग्रन्थितन्तुभिः |
अन्येषु सर्वकार्येषु तालमानं प्रशस्यते || ५१ ||

बिम्बप्रतिसराणां तु मानं तस्य प्रचक्षते |
शिरःप्रमाणेनार्चाया भूषणं प्रथमं स्मृतम् || ५२ ||

द्वितीयं जानुमानं तु तृतीयं पादमानकम् |
चतुर्थं पीठमानन्तु मूलबेरं तदेव हि || ५३ ||

देवीभ्यान्तु विशेषेण त्रितयं द्वितयन्तु वा |
नाभिजानुपदं विप्र तृतीये परिकीर्तितम् || ५४ ||

द्वितीयं पादन्तु एकं वा जानुपादकम् |
भूषणानामायुधानां तालमानं प्रशस्यते || ५५ ||

चण्डादि परिवाराणां मुखमानं प्रकीर्तितम् |
बिम्बप्रमाणकं पीठे प्रभामानं तु तद्भवेत् || ५६ ||

बहिःकुण्डेषु विप्रेन्द्र तृतीयं त्रितयं भवेत् |
द्वितयं वा मुनिश्रेष्ठ एकैकं वापि कारयेत् || ५७ ||

आचार्या बहवः प्रोक्ता ऋत्विजश्च तथैव च |
परिचारकाश्च बहवः पवित्रारोपणे वरम् || ५८ ||

ऋत्विजो दीक्षिताश्चैव सर्वे च गुणवत्तराः |
उपरिष्टात्सुवर्णाद्यैः क्षौमसूत्रैश्च सन्यसेत् || ५९ ||

प्. १६१)

पूरितं मृद्विलेपेन कुङ्कुमेनानुरञ्जयेत् |
पृथक् पात्रे विनिक्षिप्य पुष्पगन्धैश्च साधयेत् || ६० ||

कुम्भयोग्यानि चैकस्मिन् मण्डले चाग्निनापरे ? |
कुण्डयोग्यानि चैकस्मिन् बिम्बयोग्यानि चापरे || ६१ ||

अन्यानि सर्वयोग्यानि एकपात्रे विनिक्षिपेत् |
विविधेन सुगन्धेन वासितं गन्धपुष्पकैः || ६२ ||

तत्क्रमं ते प्रवक्ष्यामि अवधारय सांप्रतम् |
कर्मारंभदिनात्पूर्वं सप्तमे पञ्चमेऽहनि || ६३ ||

ततोऽङ्कुरार्पणं कुर्यादुत्सवोक्तविधानतः |
त्रिवर्गपालिकायां वै अङ्कुरानर्पयेत्सुधीः || ६४ ||

मण्डपं समलंकृत्य तोरणाद्यैरशेषतः |
मृद्ग्रहं पूर्ववत्कृत्वा पालिकाः परिपूरयेत् || ६५ ||

अष्टोत्तरशतं चैव उत्तमं परिकीर्तितम् |
तदर्धं मध्यमं चैव तदर्धमधमं भवेत् || ६६ ||

षोडशं द्वादशं वापि अष्टकं वा समाचरेत् |
पालिकास्यानुरूपेण सूत्रपातं समाचरेत् || ६७ ||

व्रीहिपीठे प्रतिष्ठाप्य सोमकुम्भन्तु विन्यसेत् |
बीजपात्रं तथा पूर्वं द्वारपूजां समाचरेत् || ६८ ||

प्. १६२)

चतुःस्थानार्चनं कुर्यात्पुण्याहमपि वाचयेत् |
पवित्राणामर्चनं स्यात्सोमकुम्भस्य पूजनम् || ६९ ||

संपाताज्येन विप्रेन्द्र घृतारोपणमाचरेत् |
बीजावापं ततःकुर्यात् बलिं दद्याद्विचक्षणः || ७० ||

गुह्यस्थाने निवेश्याथ अपरे वासरे यजेत् |
एकादश्यान्तु प्राप्तायां धामप्रक्षालनं चरेत् || ७१ ||

उद्धृतोदककुम्भैश्च क्षालयेद्धूपवर्जनम् ? |
लेपयेच्चन्दनाद्यैश्च बहिरन्तश्च साधकः || ७२ ||

चित्रवेश्मनि विप्रेन्द्र मण्डपं चानुलेपयेत् |
अलंकृत्य यथापूर्वं ध्वजतोरणकुम्भकैः || ७३ ||

विचित्रपुष्पमाल्यैश्च मुक्तादामैश्च दर्पणैः |
फलैर्नानाविधैश्चैव रम्भापुगगणैस्तु वा || ७४ ||

बहुदीपगणैर्युक्तं फलपुष्पादिभिस्तथा |
मध्ये वेदिं विशेषेण मण्डलं कारयेद्बुधः || ७५ ||

पौष्करोक्तप्रकारेण यन्त्रं विष्णुमथापि वा |
वासुदेवाख्ययन्त्रं वा सात्वतोक्तमथापि वा || ७६ ||

चक्राब्जं स्वस्तिकं वापि इष्टसिद्धिमथापि वा |
वासुदेवाख्ययन्त्रं वा विष्णुयन्त्रं मथापि वा || ७७ ||

प्. १६३)

तस्य दक्षिणपार्श्वे तु कुम्भं संस्थापयेद्बुधः |
महाकुम्भं चोपकुम्भं परिकुम्भञ्च वर्धनीम् || ७८ ||

पालिकां परितः स्थाप्य अष्टमङ्गलकं न्यसेत् |
सूत्रवस्त्रसमायुक्तं विधानं कूर्चसंयुतम् || ७९ ||

कुम्भे कुम्भे विशेषेण नारिकेलफलं न्यसेत् |
क्रमुकं स्तम्बकं वापि नारिकेलस्य मन्चरीम् || ८० ||

नानाविधफलैश्चैव वेदिकोर्ध्वन्तु विन्यसेत् |
मण्डपस्योत्तरे पार्श्वे कुण्डं वै वेदिकोपरि || ८१ ||

परिकुम्भं न्यसेद्धीमान् अष्टधान्यानि निक्षेपेत् |
कदलीफलवृन्दैश्च नालिकेरकदम्बकैः || ८२ ||

क्रमुकैस्तम्बकैश्चैव पनसाम्रफलैस्तथा |
कुम्भे कुण्डे विशेषेण तथैव परिपूजयेत् || ८३ ||

वेदिपश्चिमभागे तु उत्सवं सन्निवेशयेत् |
सिंहासने समारोप्य परिष्कारे परिष्कृते || ८४ ||

एवं कृत्वा विधानेन द्वारपूजां समाचरेत् |
पुण्याहं कारयेद्धीमान् स्नपनं सम्यगाचरेत् || ८५ ||

एकाशीतिघटैर्वापि षट्त्रिंशत्कलशैस्तु वा |
गोक्षीरं केवलं वापि नारिकेलरसं तु वा || ८६ ||

प्. १६४)

स्नपनान्ते विशेषेण चूर्णस्नानं स्माचरेत् |
शुद्धस्नानं ततः कृत्वा नृसूक्तेनाभिषेचयेत् || ८७ ||

नीराजनं ततः कृत्वा अलंकारासने न्यसेत् |
कुम्भेषु मण्डले चैव कुम्भपूजां समाचरेत् || ८८ ||

अनैकैरुपचारैश्च पूजयेद्देवबिम्बवत् |
उपकुम्भेषु सर्वेषु षोडशैः परिपूजयेत् || ८९ ||

अस्त्रकुम्भे तथा प्रोक्तं परिकुम्भेत्विदं? भवेत् |
कुम्भमण्डलकुण्डेषु प्रोक्षणस्नानमाचरेत् || ९० ||

अष्टाक्षरेण मन्त्रेण महाकुम्भे तु पूजयेत् |
द्वादशाक्षरमन्त्रेण मण्डले तु समर्चयेत् || ९१ ||

विष्णुमन्त्रेण विप्रेन्द्र अग्निस्थं हरिमर्चयेत् |
उत्सवे तु विशेषेण गायत्र्या संप्रपूजयेत् || ९२ ||

उपकुम्भे वासुदेवमिन्द्रादीन् परिकुम्भके |
मण्डलाराधनं कुर्यात् उपचारैरनेकशः || ९२ ||

पञ्चवर्णसमायोगात् पञ्चतत्वमयं स्मृतम् |
पञ्चतत्वमयो विष्णुः पञ्चतत्वमयश्शिवः || ९४ ||

पञ्चतत्वमयो ब्रह्मा पञ्चतत्वमयं जगत् |
पञ्चतत्वमयं सर्वं जगद्दृष्टं चराचरम् || ९५ ||

प्. १६५)

तस्मात्सर्वप्रयत्नेन मण्डलारादनं परम् |
मण्डले पूजयेद्देवं वासुदेवमनामयम् || ९६ ||

पात्रार्चनं पुरा कृत्वा आत्मार्चनमनन्तरम् |
पीठार्चनं ततः पश्चात् परिवारार्चनं ततः || ९७ ||

आसनादिनिवेद्यान्तं मण्डलाराधनं परम् |
बिम्बे संपूजयेद्देवं उपचारैरनेकशः || ९८ ||

मूलबेरे तथा कुर्यात् प्रधानकुण्डे होमयेत् ? |
विष्णुमन्त्रेण मन्त्रज्ञः समिदाज्यचरून् क्रमात् || ९९ ||

दिक्कुण्डे तु विशेषेण ऋत्विजैर्होममाचरेत् |
ऋत्विजामप्यभावे तु आचार्यस्स्वयमाचरेत् || १०० ||

पालाशं खादिरञ्चैव बिल्वमौदुम्बरन्तथा |
प्लक्षन्यग्रोधापामार्गमश्वत्थंसमिदष्टकम् || १०१ ||

पूर्वादीशानपर्यन्तं समिधः परिकीर्तिताः |
पायसं कृसरञ्चैव हरिद्रान्नञ्च मौद्गिकम् || १०२ ||

माषान्नं तिलशुद्धानं दध्यन्नमथचाष्टकम् |
लाजनीवारकौ चैव तिलस्सर्षप एव च || १०३ ||

व्रीहिमाषयवाश्चैव गोधूमश्चाष्टमं भवेत् |
अष्टकुण्डेषु होतव्यं तद्द्रव्यैस्तु पृथक् पृथक् || १०४ ||

प्. १६६)

पवित्राधिवासनं कुर्यात् देवस्य पुरतः स्थले |
मार्गत्रयं ततः कृत्वा धान्यराशिं विनिक्षिपेत् || १०५ ||

तदर्धं तण्डुलञ्चैव तदर्धं तिलमेव च |
तस्योपरि न्यसेत्पात्रं पीठवत्परिपूजयेत् || १०६ ||

ततो भूषणपात्राणि विन्यसेन्मन्त्रवित्तमः |
प्रोक्षणादिक्रियास्सर्वाः कारयेन्मन्त्रवित्तमः || १०७ ||

प्रोक्षणं ताडनं दाहमुत्पाटापूरणं तथा ? |
लोहकारमृत्तिकाभिर्भोगिकालञ्च पूजनम् ? || १०८ ||

सांस्पर्शञ्चेति दशधा सर्वभोगेषु संस्कृतिः ? |
संपाताज्येन मन्त्रज्ञः सेचयेच्छास्त्रवित्तमः || १०९ ||

गन्धानुलेपनं कुर्यात् धूपद्रव्यश्च धूपयेत् |
गन्धपुष्पेषु निक्षिप्य स्थापयेदम्बरेण तु || ११० ||

पुनः पूजां ततः कृत्वा कौतुकं बन्धयेत्सुधीः |
मूलबिम्बे तथा बध्वा आचार्यस्य च बन्धयेत् || १११ ||

पूर्वोक्तेन तु मार्गेण शयने सन्निवेशयेत् |
गीतनृत्तपुराणाद्यैः रात्रिशेषं नयेद्द्विजः || ११२ ||

ततः प्रभाते विमले नित्यकर्म समाचरेत् |
स्नानवेद्यां समारोप्य स्नपनं सम्यगाचरेत् || ११३ ||

प्. १६७)

अष्टोत्तरशतैः कुम्भैरेकाशीतिघटैस्तु वा |
युक्तद्रव्ययुतैर्वापि केवलं क्षीरमेव वा || ११४ ||

सर्वं घृतमयं वापि नालिकेरजलं तु वा |
पूर्ववत्स्नपनं कृत्वा नीराजनावसानकम् || ११५ ||

अलङ्कारासने नीत्वा अलङ्कारैरलंकृतैः |
सिंहासने निवेश्याथ श्रीभूमिसहितं विभुम् || ११६ ||

द्वारादियजनं कृत्वा कुम्भमण्डलपूजनम् |
होमकर्म ततः कृत्वा मूर्तिहोमं समाचरेत् || ११७ ||

निवेदनबलिं दद्याद्भूषणानि समर्चयेत् |
भूषणं पात्रमादाय कुम्भपार्श्वे समानयेत् || ११८ ||

पवित्र योजनकाले प्रोक्षणादिदिशं चरेत् |
पवित्रं नीत्वा पाणिभ्यां गन्धालेपनमाचरेत् || ११९ ||

धूपयित्वा विशेषेण अग्निसन्धानमाचरेत् |
अव्यक्तं सात्विकं चैव मन्त्रं विग्रहमेव च || १२० ||

योगचिन्त्यमनव्यक्तं? तात्विकं तत्वचिन्तनम् |
किरीटादीन् समावाह्य भूषणे भूषणे प्रति || १२१ ||

अर्घ्यपाद्यैस्समभ्यर्च्य योजयेत्कुम्भमूर्धनि |
संहिताद्यैश्चतुर्भिस्तु कुम्भे संपूजयेद्धरिम् || १२२ ||

प्. १६८)

शाखाद्यैर्मण्डलैः प्रोक्तमारणाद्यैस्तु बिम्बकैः |
अनुवाकत्रयेणैव विष्णुसूक्तेन कुण्डकैः || १२३ ||

कुम्भे चाष्टाक्षरेणैव मण्डयेद् द्वादशाक्षरम् |
बिम्बे च विष्णुगायत्र्या कुण्डे चैव षडक्षरम् || १२४ ||

भूषणैर्भूषणैश्चैव अर्घ्याद्यैस्संप्रपूजयेत् |
अर्घ्यं पाद्यं तथाचामं गन्धं पुष्पं च धूपकम् || १२५ ||

ताम्बूलं तत्क्रमाद्दद्यात् भोजनान्तैस्तु तैः क्रमात् ? |
दीपं नीराजनञ्चैव वेदं श्लोकं तथैव च || १२६ ||

गीतं नृत्तं च वाद्यं च दानं वै स्वर्णवस्त्रगैः |
स्तोत्रञ्चैव नमस्कारं बिम्बमण्डलके तथा || १२७ ||

उपकुम्भेषु सर्वेषु वासुदेवादिमन्त्रतः |
वारूऽनदिनिर्-ऋत्यन्तं योजयेन्मन्त्रवित्तमः || १२८ ||

त्रितयं द्वितयं वापि एकैकं वा यथेच्छया |
रक्षां कुम्भेषु सर्वेषु पूर्वादिक्रमयोगतः || १२९ ||

एकमेवाप्यलं प्रोक्तं वस्त्रकुम्भे त्रयं द्वयम् |
अष्टमण्डलके पश्चात्पालिकायामनन्तरम् || १३० ||

पायसान्नं निवेद्याथ सूक्तेनैव बलिं क्षिपेत् |
मण्डले च तथा कुर्यात् विशेषमधुनोच्यते || १३१ ||

प्. १६९)

पद्मक्षेत्रे अरे विप्र पश्चिमादि समायजेत् |
पश्चिमे द्वारदेशे तु योजयेद्भूषणादि वै || १३२ ||

अन्यानि सर्वकर्माणि पूर्ववत्तु समाचरेत् |
बिम्बे संपूजयेत् पश्चात् कमलं पूर्ववद्भवेत् || १३३ ||

चतुष्टयं प्रदद्यात्तु अङ्गादीनाञ्च योजयेत् |
अङ्गानामप्युपाङ्गानां लाञ्छनानामपि द्विज || १३४ ||

भूषणानां च शक्तीनां तथैव विहगेशितुः |
पीठपादुकपात्राणां धूपदीपादिकं ततः || १३५ ||

आचार्यसाधकानां च वाहनानां तथैव च |
गीतवादित्रपात्राणां शङ्खादीनां तथैव च || १३६ ||

वेदं गीतं च वाद्यञ्च दीपं नीराजनं परम् |
पायसादिनिवेद्यान्तं ताम्बूलञ्च निवेदयेत् || १३७ ||

मूर्तिबिम्बे तथा कुर्याद्धोमकुण्डे तथैव च |
उपचारादि सर्वेषामाज्येनाहुतिं हुनेत् || १३८ ||

ऊर्ध्वादिमेखलानां च तत्पात्राणां तथैव च |
परिकुण्डेषु सर्वेषु पूर्वादिक्रमयोगतः || १३९ ||

त्रितयं द्वितयं वापि एकं वापि नियोजयेत् |
पूर्वोक्तद्रव्यनिचये होमं कुर्याद्विचक्षणः || १४० ||

प्. १७०)

देवीनां कर्मबिम्बानां तत्तत्पात्रे नियोजयेत् |
स्तोत्रैः स्तुत्वा मुनिश्रेष्ठ विकिरेत्पुष्पजालकैः || १४१ ||

यात्रोत्सवं तथा कुर्यात् अपराह्णे तु देशिकः |
नैकैः परिकरैर्युक्तं बहुदीपसमन्वितम् || १४२ ||

नवाहञ्चैव सप्ताहं पञ्चाहं त्रितयं तथा |
एकाहं वापि विप्रेन्द्र पूर्वं संकल्पमाचरेत् || १४३ ||

यथाचोत्सववत्कुर्यात् वाहनारोहणं विभोः |
समाप्तिदिवसे रात्रौ ततस्सन्न्यासमाचरेत् || १४४ ||

पूजनं पूर्ववत्कुर्यात् प्रायश्चित्ताहुतिं हुनेत् |
शुद्धस्नानं ततः कृत्वा आलयं संप्रवेशयेत् || १४५ ||

आरोपितपवित्राणि आचार्यस्स्वयमाचरेत् |
द्विजादि सर्ववर्णानां भक्तानां भावितात्मनाम् || १४६ ||

पवित्रकगणं तद्वत् दापयेच्च पृथक् पृथक् |
पवित्रधारणाद्विप्र सर्वपापहरं भवेत् || १४७ ||

सर्वयज्ञफलं चैव सर्वतीर्थफलं भवेत् |
अपरेऽहनि संप्राप्ते तीर्थपार्श्वं समानयेत् || १४८ ||

तीर्थदेशं समासाद्य तीर्थस्नानं समाचरेत् |
यथा अवभृतं कुर्यादुत्सवेन सहैव हि || १४९ ||

प्. १७१)

गोभूहिरण्यवस्त्राद्यैराचार्यस्संप्रदापयेत् |
आलयं संप्रविश्याथ मण्डपे सन्निवेशयेत् || १५० ||

विष्वक्सेनं समभ्यर्च्य गर्भगेहे निवेशयेत् |
आचार्यं पूजयेत्पश्चात् रत्नहेमाङ्गुलीयकैः || १५१ ||

गोभूहिरण्यवस्त्राद्यैराचार्यं संप्रपूजयेत् |
तदर्धमृत्विजाञ्चैव यथाचोत्सववद्भवेत् || १५२ ||

सर्वशक्तिकरं सर्वं मुख्यं साधनमुत्तमम् |
राज्ञो राष्ट्रस्य सुखदमायुरारोग्यवर्धनम् || १५३ ||

प्रजानां वासुदेवस्य पवित्राराधनं परम् |
पवित्राराधनं विष्णोः श्रद्धया च करोति यः || १५४ ||

स याति ब्रह्मणः स्थानं विष्णुसायुज्यमुत्तमम् |
सर्वपापविनिर्मुक्तस्सर्वदुःखविवर्जितः || १५५ ||

विशेषवचनं वक्ष्ये शृणु गुह्यं महामुने |
यथाश्वमेधं विप्राणां राजसूयञ्च भूभुजाम् || १५६ ||

यथास्वधा पितॄणां च सुराणाममृतं यथा |
नराणां जाह्नवीतोयं देवानामच्युतो यथा || १५७ ||

तथा हि देवदेवस्य पवित्राराधनं परम् |
अधिवासनकाले तु प्रासादपरिवेष्टनम् || १५८ ||

प्. १७२)

पञ्चरंगेण सूत्रेण उक्तसूत्रेण ? वा भवेत् |
मण्डपञ्च तथावेष्ट्य तथा भूषणपात्रकम् || १५९ ||

इति श्रीपाञ्चरात्रे महोपनिषदि अनिरुद्धसंहितायां पवित्रारोहणं नाम 
चतुर्विंशोध्यायः ||
अथ पञ्चविंशोऽध्यायः

श्रीभगवान् -

संवत्सरोत्सवं वक्ष्ये श्रोतुमिच्छसि चेच्छृणु |
विषुवद्वितयञ्चैव तथा चैवायनद्वयम् || १ ||

जयन्तीकृत्तिका चैव आग्रायणविधिस्तथा |
अध्ययनोत्सवञ्चैव पवित्रारोहणं तथा || २ ||

अब्दपूजाविनाशे तु मासपूजा विनश्यति |
मासपूजाविनाशे तु नित्यपूजा विनश्यति || ३ ||

नित्यपूजाविनाशे तु राजा राष्ट्रं विनश्यति |
तस्मात्सर्वप्रयत्नेन उक्तं कर्म समाचरेत् || ४ ||

श्रावण्यां कृष्णपक्षे तु अष्टम्यां रोहिणीयुते |
जयन्ती नाम सा प्रोक्ता जयत्यशुभमित्यसौ || ५ ||

बुधवारसमायुक्तं सर्वदोषविवर्जितम् |
तिथिनक्षत्रयोगे वा केवलं ऋक्षकेऽपि वा || ६ ||

प्. १७३)

पूर्वेद्युरङ्कुरं कृत्वा कौतुकं बन्धयेद्बुधः |
तद्रात्रौ स्नपनं कुर्यात् कलशैः पञ्चविंशकैः || ७ ||

उक्तद्रव्ययुतं वापि केवलं क्षीरमेव वा |
घृतं वा केवलं विप्र नालिकेरजलं तु वा || ८ ||

द्वारादियजनं कृत्वा कुम्भमण्डलकं यजेत् |
केवलं कृष्णमन्त्रेण जयाख्यं मण्डलं भवेत् || ९ ||

परमान्नं तथावापि भूतावास मथापि वा |
होमकार्यं ततः कृत्वा शयने सन्निवेशयेत् || १० ||

शयनं बालवत्कृत्वा मृद्वास्तरणभूषितम् |
यद्वा पूर्वं प्रपूज्याथ चूर्णस्नानं तथैव च || ११ ||

पायसं चैव मुद्गान्नं फलं नानाविधं तथा |
जम्बुकाख्य फलञ्चैव विशेषेण निवेदयेत् || १२ ||

कृष्णबिम्बस्याभावे तु लब्धबिम्बे समाचरेत् |
तदभावे तु मूले स्याच्चतुःस्थानसमन्वितम् || १३ ||

तद्दिने समुपोष्याथ तत्पूजान्ते तु पारणम् |
निवेदनस्य पूर्वे तु चन्द्रपूजां समाचरेत् || १४ ||

चन्द्रभूमौ विशेषेण गोमयालेपनं भवेत् |
सुधाचूर्णैरलंकृत्य चन्द्रमण्डल मालिखेत् || १५ ||

प्. १७४)

पाद्मतन्त्रोकमार्गेण पौष्करोक्त मथापि वा |
अर्धचन्द्र मथोवापि मा लिखेत्साधकोत्तमः || १६ ||

संकल्पं पूर्ववत्कृत्वा प्राणायाम मथाचरेत् |
न्यासं कृत्वा विधानेन पात्रार्चनमथाचरेत् || १७ ||

आसनावाहनञ्चैव अर्घ्यं पाद्य मनन्तरम् |
आचामं गन्धपुष्पं च धूपं दीपं तथैव च || १८ ||

स्तोत्रं नीराजनञ्चैव पायसान्नं निवेदयेत् |
फलं नानाविधं चैव सोममन्त्रेण देशिकः || १९ ||

रात्रौ जागरणं कृत्वा प्रातःकाले महोत्सवम् |
वीथीञ्च समलंकुर्यात्तोरणानां बहु न्यसेत् || २० ||

शिक्ये शिक्ये विशेषेण दधिक्षीरघटान् न्यसेत् |
तोरणे तोरणे बध्वा प्रहरेद्देवसन्निधौ || २१ ||

कृष्णबिम्बं समारोप्य शिबिके पुष्पनिर्मिते |
प्रथमावरणमारभ्य वीथ्यावरणपश्चिमम् || २२ ||

आनयेत्सर्ववाद्यैश्च वेदघोषैश्च देशिकः |
नैकैः परिकरैश्चैव छत्रचामरसंकुलैः || २३ ||

क्रीडायन्त्रगणैश्चैव तैलचूर्णप्रदायकैः |
एवं नीत्वा विधानेन मण्डपे सन्निवेशयेत् || २४ ||

प्. १७५)

शुद्धस्नानं ततः कृत्वा स्वस्थाने सन्निवेशयेत् |
एकाहं च त्र्यहं चैव पञ्चसप्तनवाहकम् || २५ ||

उत्सवं कारयेन्नित्यं मध्याह्ने वापराह्णके |
एवं यः कारयेद्भक्त्या भुक्तिमुक्ती भजेन्नरः || २६ ||

बहुकन्याफलञ्चैव बहुगोदानजं फलम् |
बहुधर्मफलं चैव लभते नात्रसंशयः || २७ ||

कृत्तिकादीपोत्सवः -

कृत्तिकोत्सवविधिं वक्ष्ये समासान्मुनिपुङ्गव |
कृत्तिकापर्वयुग्मेन दीपारोपणमाचरेत् || २८ ||

ऋक्षयुक्तमयुक्तं वा केवलं पर्वमेव वा |
मध्याह्ने समनुप्राप्ते स्नपनं सम्यगाचरेत् || २९ ||

अङ्कुरं पूर्ववत् कृत्वा कर्मारम्भे तु कौतुकम् |
षट्विंशत्कलशैर्वापि पञ्चविंशतिभिस्तु वा || ३० ||

यद्वा सप्तदशैर्वापि युक्तद्रव्ययुतैस्तु वा |
क्षीरं वा गोघृतं वापि गन्धतोयमथापि वा || ३० ||

चूर्णस्नानं ततः कृत्वा अलंकारासने नयेत् |
कञ्चुकाद्यैरलंकृत्य लिप्तं मृगमदेन च || ३२ ||

मूलमूर्तिं विशेषेण अलंकारैरलंकृतम् |
मण्डपे सन्निवेश्याथ चतुःस्थानार्चनं चरेत् || ३३ ||

प्. १७६)

महाहविर्निवेद्याथ अपराह्णे विशेषतः |
दीपाधिवासनं कृत्वा देवमण्डपमध्यमे || ३४ ||

मार्गत्रयं ततः कृत्वा धान्यराशिं विनिक्षिपेत् |
नवानिपात्राण्यादाय गोघृतेनैव पूरयेत् || ३५ ||

सूत्रवर्तिं विनिक्षिप्य मध्ये संस्थाप्य देशिकः |
तद्बाह्ये परितश्चाष्टौ शरावान् विन्यसेत् क्रमात् || ३६ ||

इन्द्रादीशानपर्यन्त माज्यवर्तिसुसंयुतम् |
दीपपात्रञ्ज्वलित्वाथ पात्रवर्तिषु योजयेत् || ३७ ||

अर्घ्यगन्धादिभिश्चैव अरयेदग्निमन्त्रतः |
पूर्वाद्यष्टशरावेषु इन्द्रमन्त्रादिकैर्यजेत् || ३८ ||

सर्ववाद्यादिसंयुक्तं क्ष्वेलनाभिरलंकृतम् |
देशिकः पात्रमादाय विष्णुहस्ते प्रदर्शयेत् || ३९ ||

सायाह्ने समनुप्राप्ते दीपारोपण माचरेत् |
द्वारे द्वारे प्रतिष्ठाप्य दीपदण्डान् विशेषतः || ४० ||

क्रमुकं नालिकेरञ्च तालं वेणुं तथैव च |
चम्पकन्देववृक्षञ्च वक्रकोटरवर्जितम् || ४१ ||

तक्षयित्वा ऋजुं विप्र स्तूपिमानप्रमाणतः |
तदर्धं द्वारमानं वा शततालायतन्तु वा || ४२ ||

प्. १७७)

अशीति तालमिच्छन्ति केचित्तस्यार्धमेव वा |
प्राकारस्य बहिर्विप्र अष्टदिक्षु समन्ततः || ४३ ||

दीपदण्डान् प्रतिष्ठाप्य तत्तद्दीपं प्ररोपयेत् |
पात्रस्थं पूर्वदिग्दण्डे योजयेद्वाद्यसंयुतम् || ४४ ||

पुण्याहं वाचयेत्पूर्वे तांस्तान्दण्डान् प्रपूजयेत् |
प्रासादे गोपुरे चैव प्राकारे मण्डपे तथा || ४५ ||

तीर्थदेशे नवोद्याने कूपदेशे विशेषतः |
श्रीयादिमन्दिराद्येषु परिवारालयेषु च || ४६ ||

दीपारोपं ततः कुर्याद्देवदेवस्य सन्निधौ |
गृहे गृहे तथा कुर्यात् गमयेत्सर्ववीथिकाः || ४७ ||

मण्डपं संप्रविश्याथ समारोप्य च विष्टरे |
नृत्तगीतादिकं सर्वं दर्शयित्वा विशेषतः || ४८ ||

पुनः पूजां तथा कृत्वा पृथुकादि निवेदयेत् |
अपूपादि विशेषेण दापयेत्सर्वजन्तुषु || ४९ ||

इति श्रीपाञ्चरात्रे महोपनिषदि अनिरुद्धसंहितायां 
जयन्तीकृत्तिकोत्सवविधानन्नाम पञ्चविंशोऽध्यायः ||
अथ षड्विंशोऽध्यायः

श्रीभगवान् -

नीराजनविधिं वक्ष्ये देवदेवस्य शार्ङ्गिणः |
कृत्तिकादिवसाद्ब्रह्मन् न परेद्युर्निशामुखे || १ ||

देवदासीगणान् सर्वान् सर्वालङ्कारशोभितान् |
महानसद्वारमासाद्य दीपान्प्रज्वालयेद्बहून् || २ ||

सर्वे पात्रकरा विप्र गच्छेयुर्देवसन्निधौ |
श्रेणिबद्धास्तथा सर्वे गीतवाद्यपुरस्सरम् || ३ ||

मण्डपं समलंकृत्य आनयेन्मण्डपान्तरे |
औत्सवं बिम्ब मादाय विष्टरे सन्निवेशयेत् || ४ ||

श्रीभूमिसहितं देव मलंकारैरलंकृतम् |
महानृत्तं दर्शयित्वा देवं नीराजनं चरेत् || ५ ||

सहस्रं वा तदर्धं वा तदर्धं वापि देशिकः |
शतं वापि तदर्धं वा तदर्धं वापि कारयेत् || ६ ||

सर्वपात्रकराश्चैव तिष्ठेयुर्देवसन्निधौ |
आचार्यस्समलंकृत्य उत्तरीयोष्णीपभूषणैः || ७ ||

देवस्य दक्षिणे पार्श्वे आसने तु समाविशेत् |
अर्घ्यादि पात्राण्यभ्यर्च्य प्राणायामपुरस्सरम् || ८ ||

प्. १७९)

आत्मार्चनं ततः कृत्वा देवदेवं समर्चयेत् |
दीपार्चनं ततः कृत्वा वेदान् संश्रावयेद्बुधः || ९ ||

दीपकुम्भं समादाय आधारोपरि विन्यसेत् |
दीपकुम्भं समभ्यर्च्य देवमिष्ट्वा विशेषतः || १० ||

षडङ्गन्यासं कृत्वा तु भ्रामयेद्देवमूर्धनि |
दक्षिणं पादमारभ्य वामपादं तु पश्चिमम् || ११ ||

वाद्यमङ्गलसंयुक्तं गीतमङ्गलसंयुतम् |
योषित्करात्समादाय पात्रमादाय देशिकः || १२ ||

भ्रामयेद्देवदेवस्य मुखमध्ये विसर्जयेत् |
पात्रे पात्रे विशेषेण अर्घ्यपुष्पैस्समर्चयेत् || १३ ||

पुनः पात्रं समादाय प्रादक्षिण्येन मन्दिरम् |
गीतवाद्यादिसंयुक्तं बलिपीठाद्बहिः क्षिपेत् || १४ ||

नृत्तादि दर्शयन् दास्यः देवस्य पुरतःस्थितः |
पूजयित्वा च देवेश मपूपादि निवेदयेत् || १५ ||

उत्सवं बिम्बमारोप्य याने नीत्वा प्रदक्षिणम् |
अन्तरावरणमारभ्य वीथ्यावरणपश्चिमम् || १६ ||

शुद्धस्नानं ततः कृत्वा गर्भगेहे निवेशयेत् |
नीराजनविहीने तु सर्वकर्मासुरं भवेत् || १७ ||

प्. १८०)

अध्ययनोत्सवः -

अध्ययनोत्सवं वक्षे संक्षेपेण मया श्रुतम् |
पूजनं त्रिविधं प्रोक्तं तन्त्रेऽस्मिन् परमेष्ठिना || १८ ||

मानसं कायिकञ्चैव वाचिकं त्रिविधं भवेत् |
मानसं ध्यानमित्युक्तं कायिकं कर्म उच्यते || १९ ||

वाचिकं स्तोत्रमित्युक्तं तन्त्रेऽस्मिन् विष्णुना पुरा |
वेदान्नास्त्यपरं स्तोत्रं तस्माद्वेदांस्तु श्रावयेत् || २० ||

अङ्कुरं पूर्वात्कृत्वा पश्चात्प्रतिसरं बुधः |
मार्गशीर्षमासे तु एकादश्या मुपक्रमेत् || २१ ||

दशम्यां कौतुकं कुर्यात् तत्पूर्वे चाङ्कुरार्पणम् |
संकल्पं पूर्वतः कृत्वा पञ्चाहं दशाहं तु वा || २२ ||

मण्डपे देवमारोप्य भक्तिबिम्बं निवेशयेत् |
तथा भक्तजनैर्युक्तं वेदान् संश्रावयेत्सुधीः || २३ ||

महाहविर्निवेद्याथ अपूपादि निवेदयेत् |
यात्रापूर्वं ततः कुर्यात् वाहनानि तु पूर्ववत् || २४ ||

समाप्तिदिवसे प्राप्ते विष्वक्सेनं समर्चयेत् ||

इति श्रीपाञ्चरात्रे महोपनिषदि अनिरुद्धसंहितायां (नीराजन) 
अध्ययनोत्सवविधानं नाम षड्विंशोध्यायः ||
प्. १८१)

अथ सप्तविंशोऽध्यायः

भगवान् -

आग्रयणविधिं वक्ष्ये अवधारय सांप्रतम् |
पुष्यमासे सिते पक्षे पुण्यवारदिने मुने || १ ||

पुण्य नक्षत्रके वापि पूर्वं चैवाङ्कुरार्पणम् |
तृतीये पञ्चमे वापि दिने लवन माचरेत् || २ ||

सर्वैः परिकरैस्सार्धं क्षेत्रदेशं समाचरेत् |
मारुतिं वा वैनतेयं विष्वक्सेन मथापि वा || ३ ||

आरोप्य शिबिकां ब्रह्मन् यजमानेन देशिकः |
क्षेत्रदेशं समासाद्य पुण्याहं वाचयेत्सुधीः || ४ ||

क्षेत्रं धरणिमन्त्रेण गन्धाद्यैः परिपूजयेत् |
शङ्कुलां प्रोक्षयित्वा तु बलिं दद्यात्समन्ततः || ५ ||

पायासान्नेन विप्रेन्द्र लवनं सम्यगाचरेत् |
खलं पुरातनं कृत्वा प्रहरेत्तु कृषीवलैः || ६ ||

कौतुकं बन्धयेत् धीमान् कर्षकैस्सह देशिकः |
कर्षिणीं शिरसि स्थाप्य गच्छेयुर्देवतालयम् || ७ ||

फलैर्नानाविधैर्युक्तं शङ्खवाद्यादिसंयुतम् |
देवस्य सन्निधौ स्थाप्य पुनः पूजां समाचरेत् || ८ ||

प्. १८२)

देवस्य दक्षिणे हस्ते धान्यं किञ्चित् प्रदर्शयेत् |
वृक्षपादेन विप्रेन्द्र मानयित्वा विचक्षणः || ९ ||

दापयेत् सर्ववर्णानां देवदेवस्य सन्निधौ |
शोधयेत्तु विशेषेण धान्यराशिं विनिक्षिपेत् || १० ||

आतपे शोषयेत् सर्वानवघातं समाचरेत् |
तत्स्थानं लेपनं कृत्वा सूधाचूर्णैश्च मण्डयेत् || ११ ||

उलूखलं मुसलञ्चैव क्षालयित्वा तु देशिकः |
अभ्यर्च्य गन्धपुष्पैरुलूखले धान्यकं क्षिपेत् || १२ ||

अवघातंद्विजवरैस्तथा मङ्गलगायकैः |
देवदासीगणैर्वापि विविधैर्ब्राह्मणैस्तु वा || १३ ||

तुषानपोह्य शूर्पेण क्षालयेत् शुद्धवारिणा |
शोधयित्वा पुनः सर्वान् गुलपाकेन मिश्रितान् || १४ ||

मरीचिजीरकैर्युक्तान् पूरयेत् देवसन्निधौ |
मण्डपे देवमारोप्य श्रीभूमिसहितं द्विज || १५ ||

चतुस्स्थानयुतं वापि केवलं बिम्बमेव वा |
निवेदयित्वा देवेशं मूलबिम्बे तु पूजयेत् || १६ ||

बलिहोमं ततः कृत्वा विष्वक्सेनं निवेदयेत् |
दापयेत् सर्ववर्णानां विप्रादीनां विशेषतः || १७ ||

प्. १८३)

मुहूर्ते शोभने प्राप्ते परमान्नं निवेदयेत् |
आग्रयणविशेषेण अश्वमेधफलं भवेत् || १८ ||

तस्मात् सर्वप्रयत्नेन तस्मिन्कर्मणि योजयेत् |
लोपयेद्यदि सम्मोहात् धान्यनाशो भवेद्ध्रुवम् || १९ ||

विषुवद्वितये विप्र तथा चैवायनद्वये |
स्नपनं कारयेद्धीमान् अङ्कुरार्पणपूर्वकम् || २० ||

पूर्वेद्युः कौतुकं कुर्यात् चतुस्स्थानार्चनं तथा |
शयनाधिवासनं कृत्वा प्रातःकाले समुद्धरेत् || २१ ||

नित्यकर्म ततः कृत्वा द्वारादियजनं चरेत् |
कुम्भमण्डले संपूज्य बिम्बे स्नपनमाचरेत् || २२ ||

एकबेरशिलाचेत्तु तत्रैव स्नपनं चरेत् |
बहुबेरे विशेषेण स्नपनं कौतुकं चरेत् || २३ ||

तदभावे तु विप्रेन्द्र उत्सवे स्नपनं चरेत् |
अष्टोत्तरशतिअर्वापि एकाशीतिघटैस्तु वा || २४ ||

एकोनार्धशतैर्वापि षट्त्रिंशत्कलशैस्तु वा |
पञ्चविंशघटैर्वापि यद्वा सप्तदशरिघटैः || २५ ||

एकद्रव्ययुतं वापि बहुद्रव्ययुतं तु वा |
कलशाधिवासनं चैव पूर्वरात्रे तु वा भवेत् || २६ ||

प्. १८४)

रात्रौ चेत्स्नपनं विप्र तत्काले वाऽधिवासयेत् |
पूर्वोक्तेन बहुद्रव्यमेकद्रव्यं घृतं भवेत् || २७ ||

क्षीरं वा केवलं विप्र नालिकेरजलं तु वा |
पञ्चद्रव्ययुतं वापि पञ्चगव्ययुतं तु वा || २८ ||

पत्रं पुष्पं फलञ्चैव द्रव्यत्रयमुदाहृतम् |
पञ्चद्रव्यैर्विशेषेण पञ्चगव्यं प्रशस्यते || २९ ||

चूर्णस्नानं ततः कृत्वा शुद्धवारिष्वनन्तरम् |
नीराजनं ततः कुर्यात् मण्डनासनमानयेत् || ३० ||

अलंकृत्य यथान्यायं निवेद्यान्तं समर्चयेत् |
पूर्णाहुतिं ततः कृत्वा गर्भगेहे निवेशयेत् || ३१ ||

उत्सवंबिम्बमादाय यात्रां सम्यक् समाचरेत् |
गजे वा स्यन्दने वापि शिबिकायां समाचरेत् || ३२ ||

यात्रान्ते देवमादाय मण्डपे सन्निवेशयेत् |
दर्शयित्वा च नृत्तादीन् हविरन्तं प्रपूजयेत् || ३३ ||

गर्भगेहे निवेश्याथ दक्षिणां दापयेद्बुधः |
वर्णानां ब्राह्मणादीनां कलशं प्रतिदापयेत् || ३४ ||

ये पिबन्ति हरेस्तीर्थं गङ्गातोयसमं पिबेत् |
ये व्रहन्ति शिरोभिस्स्वर्गङ्गास्नानसमं भवेत् || ३५ ||

प्. १८५)

इति संक्षेपतः प्रोक्तो वत्सरोत्सवविधिः परम् ||

इति श्रीपाञ्चरात्रे महोपनिषदि अनिरुद्धसंहितायां संवत्सरोत्सवविधिर्नाम 
सप्तविंशोऽध्यायः ||
अथ अष्टाविंशोऽध्यायः

श्रीभगवान् -

पुष्ये मासि च मासर्क्षे रजनीस्नानमाचरेत् |
अङ्कुरं कौतुकं कृत्वा मण्डपालंकृतिं तथा || १ ||

द्वारपूजाविधिं चैव चतुस्स्थानार्चनं तथा |
स्नपनं शयनं चैव अधिवासं तथा भवेत् || २ ||

सकलं पूर्ववत्कृत्वा पूर्वकर्मवदाचरेत् |
रजनीसारमादाय पेषयेद्गन्धसंयुतम् || ३ ||

पात्रे पात्रे विनिक्षिप्य पूर्ववच्चाधिवासयेत् |
अधिवासनवेलायामाकण्ठाच्चरणावधि || ४ ||

कुम्भमण्डलकुण्डेषु मुष्टिमात्रेण लेपयेत् |
ततः प्रभाते विमले गन्धवत् परिलेपयेत् || ५ ||

पूजया संपुटीकुर्यात् लेपनं सम्यगाचरेत् |
प्रथमं नाभिमानं तु द्वितीयं कटिमानकम् || ६ ||

प्. १८६)

तृतीयं जानुमानं तु चतुर्थं पादमानकम् |
देवीभ्यां नाभिमानं तु प्रभापीठं विलेपयेत् || ७ ||

कुम्भमण्डलकुण्डेषु प्रथमं मुष्टिमानकम् |
द्वितीयं द्विगुणं चैव तृतीयं त्रिगुणं भवेत् || ८ ||

तुर्यं चतुर्गुणं प्रोक्तं मूलबिम्बे तु पूर्ववत् |
अन्येषु सर्वकार्येषु तथा शेषेषु पूर्ववत् || ९ ||

अन्ते महोत्सवं कुर्यात् संस्थाने संनिवेशयेत् |
मासार्धे न तु पश्चार्धे तिलदानं समाचरेत् || १० ||

अङ्कुरादिक्रियास्सर्वाः पूर्ववत् सकलं भवेत् |
तिलदानं ततःकृत्वा ब्राह्मणेभ्यो विशेषतः || ११ ||

तिलमिश्रितपिण्डेन पितृदानं समाचरेत् |
माघमासे तु मासर्क्षे पितृपूजां समाचरेत् || १२ ||

पात्रालाभे विशेषेण पाटलैः परिपूजयेत् |
पत्रं पुष्पं फलं तोयं गन्धालेपं तु पूर्ववत् || १३ ||

इति श्रीपाञ्चरात्रे महोपनिषदि अनिरुद्धसंहितायां तिलदानविधिर्नाम 
अष्टाविंशोऽध्यायः ||
प्. १८७)

अथ ऊनत्रिंशोऽध्यायः

श्रीभगवान् -

विशेषयजनं वक्ष्ये समासादवधारय |
दुर्निमित्ते तु सञ्जाते तथा दुःस्वप्नदर्शने || १ ||

अनावृष्टिभवे चैव अतिवृष्टिभवे तथा |
ग्रहयुद्धे च सञ्जाते कुहूदोषसमायुते || २ ||

ग्रहदोषे समुत्पन्ने तथा राजभये बुधः |
परचक्रप्रवेशे तु व्याधीनां पीडने तथा || ३ ||

एवं दोषस्य शान्त्यर्थं केशवाराधनं चरेत् |
संकल्पं पूर्ववत्कृत्वा कौतुकं बन्धयेद्बुधः || ४ ||

शुक्रवारे शुभदिने स्नपनं सम्यगाचरेत् |
घटैस्सप्तदशैर्वापि द्वादशैर्वा तथा नवैः || ५ ||

एकाङ्गं वा त्र्यङ्गं वाथ पञ्चाङ्गं वापि कारयेत् |
एकाङ्गञ्चैव क्षीरं स्याद्धृतं वा गन्धमेव वा || ६ ||

पत्रं पुष्पं फलञ्चैव त्र्यङ्गं तत्परिकीर्तितम् |
पञ्चाङ्गं पञ्चगव्यं च पञ्चामृत मथापि वा || ७ ||

दधिक्षीरं मधुचैव शर्करासर्पिरेव च ? |
पञ्चामृतमिति प्रोक्तं तन्त्रेऽस्मिन् परमेष्ठिना || ८ ||

प्. १८८)

एतैस्स्नानं ततः कुर्यात् पूजायां संपुटीभवेत् |
चूर्णस्नानं ततः कृत्वा मन्त्रस्नानं समाचरेत् || ९ ||

अनुवाकत्रयंचैव भूसूक्त्या सुक्तमेव च |
द्वादशं वारमावृत्य स्नपनं सम्यगाचरेत् || १० ||

एकं त्रयं तथावापि पञ्चसप्तनवाथवा |
यथाविधि समभ्यर्च्य महाहविर्निवेदयेत् || ११ ||

श्रीभगवान् -

संप्रोक्षणविधिं वक्ष्ये तथाचैवावधारय |
अदीक्षितस्पर्शने च अस्पृश्यस्पर्शने तथा || १२ ||

जनने मरणे चैव उदक्या चैव दूषिते |
चण्डालाद्यैश्च विप्रेन्द्र श्वसृगालखरादिभिः || १३ ||

स्पर्शने मन्दिरे चैव देवबिम्बे तथा भवेत् |
पूजने चिरलुप्ते च खननेचाग्निदाहने || १४ ||

अन्तस्स्रवे विशेषेण गर्भगेहे समन्ततः |
दूषिते चैव जनिते युद्धे च जनसंकुले ? || १५ ||

चोरादिभिस्समायुक्ते चलने पतनेऽपि वा |
तन्त्राणां संकरे चैव तथा शास्त्रस्य संकरे || १६ ||

अमन्त्रपूजने चैव तथा त्वस्थानपूजने |
अनाचारार्चने चैव तथा विधुरपूजने || १७ ||

प्. १८९)

काणार्चने विशेषेण कुष्ठापस्मारगर्हितैः |
स्पर्शने देवबिम्बे तु मन्दिरे दूषिते तथा || १८ ||

संप्रोक्षणनिमित्ते तु प्रोक्षणं सम्यगाचरेत् |
अङ्कुरं कौतुकं चैव स्नपनं कुम्भपूजनम् || १९ ||

चतुस्स्थानार्चनञ्चैव तथावै शयनक्रिया |
निवेदनं बलिञ्चैव कुम्भप्रोक्षणमेव च || २० ||

सद्यश्च सकलं कुर्यात् शास्त्रदृष्टेन वर्त्मना |
दिने बहुविशेषेण पूर्वेद्युश्चाङ्कुरं भवेत् || २१ ||

कौतुकं च तथा प्रोक्तं तथा वै शयनक्रिया |
दक्षिणासंप्रदानं च उत्सवं तदनन्तरम् || २२ ||

द्विजानां भोजनं चैव धान्यदानं तथैव च |
इति सङ्क्षेपतः प्रोक्तः संप्रोक्षणविधिः परम् || २३ ||

इति श्रीपाञ्चरात्रे महोपनिषदि अनिरुद्धसंहितायां संप्रोक्षणविधिर्नाम 
ऊनत्रिंशोऽध्यायः ||
प्. १९०)

अथ विंशोऽध्यायः

श्रीभगवान् -

प्रायश्चित्तमथो वक्ष्ये अवधारय सांप्रतम् |
शुद्धं त्रिविधमाख्यातं वाऽऽमनःकायकर्मणाम् || १ ||

वाक्च्छुद्धिश्च ऋतं प्रोक्तं मानसं विष्णुचिन्तनम् |
कायिकं कर्म देवस्य त्रिविधं शुद्धमुच्यते || २ ||

साधके स्नानहीने तु सर्वं निष्फलतां भवेत् |
मन्त्रस्नानमशक्तश्चेत् तीर्थतोयं तु वा पिबेत् || ३ ||

सन्ध्योपासनहीने तु प्राणायामशतं जपेत् |
नित्यपावकहीने तु द्विजभोजनमाचरेत् || ४ ||

शास्त्रमन्त्रक्रियाहीने सर्वकार्यमनर्थकम् |
तस्मात् सर्वप्रयत्नेन कारयेत् शास्त्रवर्त्मना || ५ ||

मन्त्रहीने तु विप्रेन्द्र साधकस्तु विनश्यति |
द्रव्यहीने विशेषेण तत्कर्ता नाशयेद्ध्रुवम् || ६ ||

क्रियाहीने द्विजश्रेष्ठ तद्ग्रामो निधनो भवेत् |
द्रव्यमन्त्रक्रियायुक्तं तत्कार्यं सफलं भवेत् || ७ ||

द्रव्याणामप्यलाभे तु मन्त्रैरेव समर्चयेत् |
द्रव्यालाभे तु पुष्पं स्यात् पूष्पालाभे तु चेतसा || ८ ||

प्. १९१)

श्रद्धाभक्तिविहीने तु सर्वं वै निष्फलं भवेत् |
मन्डपे गर्भगेहे तु वल्मीकादिसमुद्भवे || ९ ||

तद्देशं खातयित्वा तु मृद्भिरन्यैः प्रपूरयेत् |
शान्तिहोमं ततः कृत्वा तिलैराज्यैर्विशेषतः || १० ||

अग्निदाहे विशेषेण पुनस्सन्धानमेव च |
बिम्बे दोषसमायुक्ते पुनरुत्पादयेत् सुधीः || ११ ||

प्रतिष्ठां पूर्ववत् कृत्वा ततः पूजां समाचरेत् |
चोराद्युपहते तत्र तथैव सम्यगाचरेत् || १२ ||

नद्यादिजलवेगेन चलनं संभवेद्यदि |
स्थापयेद्देवदेवेशं बिम्बञ्चान्यत्र देशिकः || १३ ||

वत्सरत्रितयादूर्ध्वं ग्रामादी * * चालयेत् ? |
चालयेद्यदि संमोहात् राजराष्ट्रधनक्षयः || १४ ||

तस्मात् सर्वप्रयत्नेन चलनं न तु कारयेत् |
आवरणाच्चलनाच्च राजा चैव विनश्यति || १५ ||

प्रासादगोपुरादीनां पतने चलने सति |
स्नपनं शान्तिहोमं च चतुःस्थानार्चनं तथा || १६ ||

एकाहञ्च त्र्यहञ्चैव पञ्चसप्तनवाहकम् |
गुरुलाघवयोगेत्वा सर्वे चैव समाचरेत् ? || १७ ||

प्. १९२)

आदित्यस्पर्शने वापि प्रोक्षणेन विनश्यति |
उदक्या स्पर्शने चापि स्नपनं सम्यगाचरेत् || १८ ||

दूषिते श्वसृगालाद्यैश्शान्तिहोमं समाचरेत् |
क्षयकुष्ठाद्यपस्मारस्पर्शिते देवबिम्बके || १९ ||

एकाशीतिक्रमेणैव स्नपनं द्विजमोजनम् |
दीपपूजाविहीने तु रात्रौ द्विगुणमर्चनम् || २० ||

एकरात्रविहीने तु परे द्विगुणमाचरेत् |
द्वितीयदिवसान्ते तु प्रायश्चित्तं विधीयते || २१ ||

स्नपनं द्वादशघटैश्शान्तिहोमं समाचरेत् |
वत्सरादूर्ध्वतो विप्र प्रतिष्ठां सम्यगाचरेत् || २२ ||

चतुर्थाहात्समारभ्य यावन्मासावधि द्विज |
पूजाहीने तु विप्रेन्द एवमादिक्रमात् चरेत् || २३ ||

पुण्याहं शान्तिहोमं च स्नपनं द्विजभोजनम् |
पुनःपूजाविधिं चैव ततः प्रभृति नित्यशः || २४ ||

मासद्वयविहीने तु संप्रोक्षणविधिं चरेत् |
तदूर्ध्वं तु च विप्रेन्द्र चतुःस्थानार्चनं चरेत् || २५ ||

सप्ताष्टमासादूर्ध्वे तु तिलहोमं समाचरेत् |
वत्सरादूर्ध्वतो विप्र प्रतिष्ठां सम्यगाचरेत् || २६ ||

प्. १९३)

एवमादिक्रियाहीने सर्वकर्मासुरं भवेत् |
जलवासाक्षिमोक्षं च वर्जयित्वा समाचरेत् || २७ ||

कर्षणादि क्रियाहीने सर्वकर्मासुरं भवेत् |
प्रवेशबलिहीने तु तत्कर्म विफलं भवेत् || २८ ||

शङ्कुस्थापनहीने तु स्थाननाशो भवेद्ध्रुवम् |
बीजावापनहीने तु बीजनाशो भवेद्भुवि || २९ ||

गर्भन्यासविहीने तु तत्क्षेत्रं शून्यतां वहेत् |
अङ्कुरार्पणहीने तु अनर्थमाशुभावहम् || ३० ||

जलवासविहीने तु कर्तृनाशो भवेद्ध्रुवम् |
अक्षिमोक्षविहीने तु अक्षिनाशो भवेद्ध्रुवम् || ३१ ||

स्नपनस्य विहीने तु वास्तुहानिर्भविष्यति |
होमकर्मविहीने तु सर्वकार्यं विनश्यति || ३३ ||

मण्डलाराधने हीने तत्कर्म विफलं भवेत् |
स्थापनस्य विहीने तु पुनःस्थापनमाचरेत् || ३४ ||

कर्माण्यादौ प्रतिष्ठार्थं यः कुर्यात् देशिकोत्तमः |
स एव सकलं कर्म कुर्यात् प्राज्ञोऽपि नेतरः || ३४ ||

आचार्यस्य च सांकर्ये राजा राष्ट्रं विनश्यति |
नद्यादिजलवेगेन चालनं यदि संभवेत् || ३५ ||

प्. १९४)

नगरग्रामधामादि निर्बाधेऽन्यत्र कल्पयेत् |
कल्पनं पूर्ववत्कुर्यात् मानादि द्विजसत्तम || ३६ ||

बिम्बं च तादृशं कुर्यात् ग्रामादीनपि तादृशः |
निमित्तं पूर्वमालोक्य सुनिमित्ते तु कारयेत् || ३७ ||

दुर्निमित्ते तु संप्राप्ते शान्तिहोमं समाचरेत् |
सौदर्शनेन मन्त्रेण नारसिंहेन वा भवेत् || ३८ ||

वास्तुपूजां ततः कृत्वा पायसान्नबलिं क्षिपेत् |
द्विजानां भोजनं कुर्यात् शङ्कुस्थापन माचरेत् || ३९ ||

शङ्को पूर्वापराभागे छायया बिन्दुमालिखेत् |
छायाग्रवशेनैव दिक्परिच्छेदमाचरेत् || ४० ||

खननञ्च ततः कृत्वा सिकतैः परिपूरयेत् |
हस्तपादैर्दृढीकृत्य तोयैस्सिञ्चेच्छिलोपरि || ४१ ||

मानाङ्गुलि प्रमाणेन धामादि परिकल्पयेत् |
उपपीठयुतं वापि अधिष्ठाअं तु कल्पयेत् || ४२ ||

पट्टिकोर्ध्वे विशेषेण गर्भन्यास मथाचरेत् |
ग्रामस्य ग्राममध्ये ? वा नगरे च तथैव च || ४३ ||

एतत्कर्मविहीने तु तत्कर्म विफलं भवेत् |
तस्मात् सर्वप्रयत्नेन तत्तत्कर्म समाचरेत् || ४४ ||

प्. १९५)

द्विजानां भोजनेनैव सर्वं संपूर्णतां नयेत् |
पाञ्चरात्रोक्तमार्गेण ग्रामादि परिकल्पयेत् || ४५ ||

पाञ्चरात्रप्रभावेण सर्वदोषो विनश्यति |
कर्षणादिक्रियास्सर्वाः पाञ्चरात्रेण कारयेत् || ४६ ||

नित्यक्रियाविहीने तु पवित्रारोपणं चरेत् |
पवित्रारोपणे हीने मासपूजा विनश्यति || ४७ ||

मासपूजाविहीने तु नित्यपूजा विनश्यति |
नित्यपूजाविहीने तु ग्रामनाशो भविष्यति || ४८ ||

नित्यपूजाविहीने तु सर्वशान्तिं समाचरेत् |
पञ्चाहञ्चत्र्यहञ्चैव सप्ताहञ्च नवाहकम् || ४९ ||

आदौ संकल्प्य विप्रेन्द्र चतुःस्थानार्चनं चरेत् |
स्नपनं प्रत्यहं कुर्यात् द्विजभोजनमेव च || ५० ||

दक्षिणा संप्रदाने तु सर्वदोषो विनश्यति |
दानेन दह्यते सर्वं तस्माद्दानं विशिष्यते || ५१ ||

धर्मेण लभ्यते सर्वं तस्माद्धर्मं विशिष्यते |
दानधर्मद्वयाच्चैव विष्णोराराधनेन च || ५२ ||

लभ्यते हि विशे.एण नात्र कार्या विचारणा ||

इति श्रीपाञ्चरात्रे महोपनिषदि अनिरुद्धसंहितायां प्रायश्चित्तविधिर्नाम 
त्रिंशोऽध्यायः ||
प्. १९६)

अथ एकत्रिंशोऽध्यायः

श्रीभगवान् -

गर्भन्यासविधिं वक्ष्ये समासादवधारय |
देवानां ब्राह्मणादीनां गर्भन्यासो विधीयते || १ ||

ग्राममध्ये विशेषेण देवानामालये तथा |
पाञ्चरात्रपरेणैव गर्भन्यासं समाचरेत् || २ ||

अन्यथा दोषमाप्नोति शिल्पिना सह देशिकः |
तालमानप्रमाणेन गर्भभाजन माचरेत् || ३ ||

तन्मानेन च लोकेन विधानं परिकल्पयेत् |
शिलयेष्टकया वापि नवगर्तं प्रकल्पयेत् || ४ ||

मुहूर्ते शोभने प्राप्ते रात्रौ गर्भं विधीयते |
अधिवासं ततःकुर्यात् तत्क्रमस्ते प्रवक्ष्यते || ५ ||

स्नानकार्यं ततह् कृत्वा अलंकृत्य यथाविधि |
अङ्कुरानर्पयित्वा तु कौतुकं बन्धयेत् पृथक् || ६ ||

स्नपनं कारयेद्धीमान् घटैस्सप्तदशैः क्रमात् |
पुण्याहं कारयेद्धीमान् वाससा परिवेष्टयेत् || ७ ||

धान्यराशिं विनिक्षिप्य तदर्धं तण्डुलं न्यसेत् |
तिलं तदर्धं निक्षिप्य नववस्त्रैः परिस्तरेत् || ८ ||

प्. १९७)

अभ्यर्च्य गन्धपुष्पाद्यैर्मन्त्रेणैव तु देशिकः |
गर्भपात्रं समादाय शाययेच्छयनोपरि || ९ ||

तस्य दक्षिणपार्श्वे तु कुम्भं संस्थापयेद्बुधः |
देवं देवीं समावाह्य पूजयेत् शास्त्रवर्त्मना || १० ||

गर्भद्रव्यं समादाय विन्यसेद्भक्तमध्यतः |
रत्नंलोहन्तथाधातु ? बीजमूलगणांस्तथा || ११ ||

अष्टमृद्भिर्विशेषेण ब्रह्मादीशानके न्यसेत् |
संपाताज्यं समासिच्य पूजयेत् पूर्ववर्त्मना || १२ ||

संभवेत्तु विधानेन तत्रैव परिवेष्टयेत् |
होमं कुर्याद्यथान्यायं बलिं दद्यात् समन्ततः || १३ ||

मुहूर्ते शोभने प्राप्ते विन्यसेद्गर्भभाजनम् |
समुद्रपरिधानीये पर्वतस्तनमण्डिते || १४ ||

समस्तभुवनाधारे देवीगर्भसमाश्रयः |
सचिह्नैर्लोहजैश्चैव माल्यादिगणसंयुतम् || १५ ||

तद्गर्तं पूरयेत्पश्चान्नृत्तवाद्यसमन्वितम् |
सिकतैस्तोयपूरैश्च तथागुणिशिलागणैः || १६ ||

गर्भवियासकाले तु स्वस्तिकैस्संप्रपूजयेत् |
आचार्यं पूजयेत् पश्चात् वस्त्रहेमाङ्गुलीयकैः || १८ ||

प्. १९८)

शिल्पिनं पूजयेत् पश्चात् धनधान्यगवादिभिः |
गर्भविन्यासहीने तु तद्ग्रामो निधनो भवेत् || १९ ||

तस्मात् सर्वप्रयत्नेन गर्भन्यासं समाचरेत् |
सर्वमष्टाक्षरेणैव द्वादशाक्षरेणैव वा || २० ||

पुंसूक्तेनैव मन्त्रेण स्नपनं कारयेद्बुधः |
श्रीसूक्तेनैव मन्त्रेण गर्भभाजनमाचरेत् || २१ ||

षडक्षरेण मन्त्रेण होमं कुर्याद्विचक्षणः |
मन्त्रतन्त्रविहीने तु सर्वं कर्मासुरं भवेत् || २२ ||

सुदर्शनेन मन्त्रेण रक्षां कुर्यात् समन्ततः |
हेतीशं स्वर्णमन्त्रेण गर्भस्थाने विनिक्षिपेत् || २३ ||

इन्द्रादीशानदेवांश्च स्वस्थाने संप्रपूजयेत् |
इति सम्यक् समाख्यातो गर्भन्यासविधिः परम् || २४ ||

इति श्रीपाञ्चरात्रे महोपनिषदि अनिरुद्धसंहितायां गर्भन्यासविधिर्नाम 
एकत्रिंशोऽध्यायः ||
प्. १९९)

अथ द्वात्रिंशोऽध्यायः

श्रीभगवान् -

बलिपीठप्रतिष्ठा च वक्ष्यतेऽद्य महामुने |
प्रासादं गर्भगेहं च प्रतिमापीठमेव च || १ ||

शरीरमेव देवस्य स्थितमेव चतुष्टयम् |
द्वारावरणदेवानां बलिपीठान्तमेव हि || २ ||

शिलालोहादिभिः कॢप्तैः छायामूर्तिः प्रतिष्ठिता |
तत्तन्मन्त्रेण मन्त्रज्ञः प्रतिष्ठायां विशेषतः || ३ ||

देवस्याङ्गानुरूपस्य परिवारगणस्य च |
शयनासनयानानि स्थानादीनि विशेषतः || ४ ||

सर्वसामान्यसंयुक्तं प्रतिष्ठायां विधीयते |
प्रासादेष्वनुरूपेण अग्रतश्च विभोस्तथा || ५ ||

यथावकाशं वामे वा दक्षिणे वाथ पश्चिमे |
मण्डपं कल्पयित्वा तु षोडशस्तंभसंयुतम् || ६ ||

चतुर्द्वारसमायुक्तं चतुस्तोरणभूषितम् |
द्वारकुम्भोपसंयुक्तं दर्भमालापरिष्कृतम् || ७ ||

मध्ये नवपदं वेदि मेकहस्तोच्छ्रिताननम् |
परितश्च चतुर्दिक्षु चतुष्कुण्डं प्रकल्पयेत् || ८ ||

प्. २००)

अश्रं चापं तथा वृत्तं पद्मं पूर्वादितः क्रमात् |
एककुण्डमथो वापि चतुरश्रं तु पूर्वके || ९ ||

मण्डपं कारयित्वा तु प्रतिष्ठोक्तविधानतः |
प्रतिष्ठादिवसात्पूर्वं अङ्कुरार्पण माचरेत् || १० ||

तृतीयेऽहनि वा कुर्यात् कर्मारम्भदिनं प्रति |
सद्यश्चेत्तण्डुलैः पुष्पैः बीजैर्वा सांकुरैस्तथा || १९ ||

प्रतिष्ठादिवसात्पूर्वं जलवासं प्रकल्पयेत् |
दर्पणे कूर्चसंयुक्तं कुम्भेष्ववाह्य आचरेत् || १२ ||

जलद्रोण्यां कटाहे वा समुद्धृत्य माहाजलम् |
एकरात्रमथो वापि अहोरात्र मथापि वा || १३ ||

घटिकात्रयसंयुक्तं जलमध्येऽधिवासयेत् |
जलवासविधिञ्चैव प्रतिष्ठाशास्त्रचोदितम् || १४ ||

स्नपनं कल्पयित्वा तु एकाशीतिक्रमेण तु |
नयनोन्मीलनं कृत्वा मृदालेपं ततः क्रमात् || १५ ||

शयनं कल्पयित्वा तु कूर्चे देवेन संस्मरेत् |
वेदिमध्ये विनिक्षिप्य शालिं तत्र विनिक्षिपेत् || १६ ||

भारद्वयसमायुक्तं तदर्धं तण्डुलं तिलम् |
तन्मध्ये स्थापयेत् कुम्भं करकं परिकुम्भकम् || १७ ||

प्. २०१)

अष्टमङ्गलसंयुक्तं पालिकाभिरलंकृतम् |
बलिपीठं समासाद्य प्रपां चैव प्रकल्पयेत् || १८ ||

शिल्पिभिर्निर्मितं पीठं शास्त्रदृष्टेन वर्त्मना |
शोधिते बलिपीठे तु क्षालयेत् शुद्धवारिणा || १९ ||

प्रज्वालितेर्दर्भपुञ्जैः पर्यग्निकरणे कृते |
पञ्चगव्येन संप्रोक्ष्य स्नापयेन्नवकेन तु || २० ||

वाससा परिवेष्ट्याथ अर्चयेत्तु यथाक्रमम् |
द्वारयागं ततःकुर्यात् मण्डलं परितःक्रमात् || २१ ||

वेदिकापश्चिमे भागे आसने तु समाविशेत् |
प्राणायामं ततः कृत्वा मन्त्रन्यासं समाचरेत् || २२ ||

अर्घ्यादिकल्पनं कुर्यात् प्रोक्षयेद्वेदिकां तथा |
मूलबेरे समावाह्य विष्णुपार्षददेवतान् || २३ ||

कुम्भमध्ये समावाह्य सकलीकृत्य भावयेत् |
विष्णुपार्षदमन्त्रस्य न्यासं कृत्वा विशेषतः || २४ ||

अर्चयित्वा यथान्यायं इन्द्रादीन् परितो न्यसेत् |
कुण्डपार्श्व समासाद्य होमकर्म समाचरेत् || २५ ||

उल्लेखनादि संस्कारं पूर्ववत्क्रमयोगतः |
समिदाज्यचरूणां तु विष्णुपार्षदमन्त्रतः || २६ ||

प्. २०२)

प्रत्येकं शतमष्टौ च प्रायश्चित्ताहुतिं चरेत् |
घृतेन मधुना दध्ना पायसेन यथाक्रमम् || २७ ||

चतुर्दिक्षु ततो हुत्वा समिदादि यथाक्रमम् |
अश्वत्थोदुम्बरप्लक्षन्यग्रोधांश्च यथाक्रमम् || २८ ||

उक्ताभावे च सर्वत्र पालाशसमिधस्तथा |
विष्णुपार्षदमन्त्रेण चतुष्कुण्डे यथाक्रमम् || २९ ||

प्राच्यां कुण्डे तु जुहुयात् तत्वहोमं समाचरेत् |
हविर्निवेदयेत् पश्चात् बलिदानं समाचरेत् || ३० ||

मण्डपादिबहिर्वासात् बलिपीठान्तमेव च |
भोजयेत् ब्राह्मणानां च द्वादशाष्टौ यथाबलम् || ३१ ||

मण्डपे शाययित्वा तु नृत्तवाद्यसमन्वितम् |
प्रभाते सम्यगुत्थाय स्नात्वा जप्त्वा यथाविधि || ३२ ||

नित्यपूजां समारभ्य मण्डपे कुम्भमर्चयेत् |
हविर्निवेदयेत् पश्चात् होमकर्म समाचरेत् || ३३ ||

समिदाज्यचरूणां तु प्रत्येकं षोडशाहुतीः |
* * * तें ततो हुत्वा पञ्चोपनिषदैः क्रमात् || ३४ ||

बलिं च सर्वतो दद्यात् तोरणोद्वासनं चरेत् |
द्वारकुम्भं समादाय परिकुम्भे नियोजयेत् || ३५ ||

प्. २०३)

मुहूर्ते शोभने प्राप्ते आचार्यो ब्राह्मणैस्सह |
स्थापितं कुम्भमादाय प्रादक्षिण्येन मन्दिरम् || ३६ ||

नृत्तगीतादिसकलवाद्यघोषेण घोषयेत् |
पीठपार्श्वं समासाद्य पुण्याहं तत्र कारयेत् || ३७ ||

अर्चयेत् गन्धपुष्पाद्यैः बलिपीठे यथाक्रमम् |
कूर्चेन तोयमादाय प्रोक्षयेत् पीठमूर्धनि || ३८ ||

विष्णुपारिषदीशस्य भावयेद्बलिपीठके |
परिकुम्भेन संप्रोक्ष्य अष्टमङ्गलदर्शनम् ? || ३९ ||

हविर्निवेदयेत् पश्चात् षडङ्गन्यासमाचरेत् |
बलिं च सर्वतो दद्यात् बलिपीठे निवेशयेत् || ४० ||

विष्णुपारिषदीशस्य बलिपीठे विभावयेत् |
देवेशस्येशभूतस्य विष्णुपारिषदीशकम् || ४१ ||

आचार्यं पूजयेत् पश्चात् ऋत्विजामपि दक्षिणाम् ? |
इति संक्षेपतः प्रोक्ता प्रतिष्ठा बलिपीठके || ४२ ||

इति श्रीपाञ्चरात्रे महोपनिषदि अनिरुद्धसंहितायां 
बलिपीठप्रतिष्ठापनविधिर्नाम द्वात्रिंशोऽध्यायः ||
प्. २०४)

अथ त्रयस्त्रिंशोध्यायः

भृगुः -

विष्वक्सेनस्य देवस्य प्रतिष्ठा विहिता पुरा |
तद्विधानं विशेषेण वदानुग्रहकाम्यया || १ ||

श्रीभगवान् -

विष्वक्सेनप्रतिष्ठायाः लक्षणं वक्ष्यतेऽधुना |
देवाग्रे मण्डपं कृत्वा यथापूर्वमशेषतः || २ ||

दिग्विदिग्गर्भिते वापि देशे मण्डपकल्पनम् |
तृतीयेऽहनि वा कुर्यात् अङ्कुरार्पणपूर्वकम् || ३ ||

प्रतिष्ठादिवसात् पूर्वं जलवासं प्रकल्पयेत् |
जलवासक्रियास्सर्वाः प्रतिष्ठाशास्त्रचोदिताः || ४ ||

नयनोन्मीलनं कृत्वा स्नपनादि समाचरेत् |
शयनं कल्पयित्वा तु द्वारयागं समाचरेत् || ५ ||

वेदिमध्ये तु संस्थाप्य महाकुम्भं तु विन्यसेत् |
विष्वक्सेनं समासाद्य कुम्भमध्ये विशेषतः || ६ ||

परिकुम्भैस्तथा दिक्षु इन्द्रादीनि यथाक्रमम् |
अष्टमङ्गलसंयुक्तं पालिकाभिस्समर्चयेत् || ७ ||

इन्द्रादीनि चतुर्दिक्षु अग्निकुण्डं यथाक्रमम् |
एककुण्डमथो वापि चतुरश्रं तु कल्पयेत् || ८ ||

प्. २०५)

उल्लेखनादि संस्कार मग्निबीजं समर्चयेत् |
अष्टोत्तरशतं हुत्वा समिदाज्यचरू क्रमात् || ९ ||

विष्वक्सेनस्य मन्त्रेण आज्याहुतिं यथाक्रमम् |
शान्तिहोमं ततः कृत्वा पूर्वोक्तेन विधानतः || १० ||

प्रायश्चित्ताहुतिं चैव पञ्चोपनिषदैश्शतम् |
तिलशालियवोन्मिश्र माज्यमिश्रं च होमयेत् || ११ ||

विष्वक्सेनस्य मन्त्रेण अष्टोत्तरशताहुतीः |
तत्र होमं प्रकुर्वीत तत्वन्यासं समाचरेत् || १२ ||

हविर्निवेदयेत् पश्चात् बलिदानपुरस्सरम् |
मण्डपेशानभागे तु दर्भेषु परिशाययेत् || १३ ||

प्रभाते विमले शुद्धे नित्यपूजां समाचरेत् |
कुम्भे संपूजयेद्देवान् निवेदनपुरस्सरम् || १४ ||

कुण्डपार्श्वे समासाद्य होमकर्म समाचरेत् |
समिदाज्यचरूणां तु प्रत्येकं षोडशाहूतीः || १५ ||

प्रायश्चित्ताहुतीश्चैव तिलं शालिं शताष्टकम् |
पूर्णाहुतिं ततो हुत्वा शास्त्रदृष्टेन वर्त्मना || १६ ||

मुहूर्ते समनुप्राप्ते ब्राह्मणानामनुज्ञया |
स्थापितं कुम्भमादाय प्रोक्षयेद्देवमूर्धनि || १७ ||

प्. २०६)

विष्वक्सेनस्य मन्त्रस्य प्रणवादि नमोन्तकम् |
न्यासं कृत्वा यथान्यायं षडङ्गन्यासमाचरेत् || १८ ||

हविर्निवेदयेत् पश्चात् देवभोज्यं निवेदयेत् |
आचार्यं पूजयेत् पश्चात् यथावित्तानुसारतः || १९ ||

इति संक्षेपतः प्रोक्तं विष्वक्सेनप्रतिष्ठितम् || 

इति श्रीपाञ्चरात्रे महोपनिषदि अनिरुद्धसंहितायां विष्वक्सेनप्रतिष्ठा नाम 
त्रयस्त्रिंशोऽध्यायः ||
अथ चतुस्त्रिंशोऽध्यायः

श्रीभगवान् -

भक्तप्रतिष्ठां वक्ष्येऽहं विस्तरेण महामुने |
दारुलोहशिलादीनि निर्मितानि यथाक्रमम् || १ ||

प्रतिष्ठायां विशेषेण भक्तानां च यथाक्रमम् |
मण्डपं कल्पयित्वा तु देवाग्रे तु विशेषतः || २ ||

यथाभिमतदेशेषु मण्डपं कल्पयेत्पुरा |
अङ्कुरार्पणपूर्वं तु तृतीयेऽहनि वा भवेत् || ३ ||

जलवासं तु संकल्प्य प्रतिष्ठाशास्त्रचोदितम् |
प्रदोषे अधिवास्यैव मलंकृत्य विशेषतः || ४ ||

प्. २०७)

लेपमृण्मयभित्तिस्तु * पटस्येवा च दर्पणे ? |
स्नपनं कल्पयित्वा तु द्वारयागं समाचरेत् || ५ ||

कुम्भपूजासमायुक्तं प्रतिष्ठाशास्त्रचोदितम् |
भक्तबिम्बस्य नामानि प्रणवादि नमोन्तकैः || ६ ||

मन्त्रमेतत्प्रकुर्वीत तत्तद्भावं च भावयेत् |
अर्चयित्वा यथान्यायं प्रतिष्ठाशास्त्रचोदितम् || ७ ||

हविर्निवेदयेत् पश्चात् होमकर्म समाचरेत् |
चतुष्कुण्डेषु वै कुर्यात् एककुण्डे तु पूर्ववत् || ८ ||

समिदाज्यचरूणां तु प्रत्येकं शतसंख्यया |
भक्तनाम्ना च मन्त्रेण स्वाहान्तेन च होमयेत् || ९ ||

तत्वहोमं प्रकुर्वीत तत्वन्यासं समाचरेत् |
शान्तिहोमं ततः कृत्वा मधुरादि यथाक्रमम् || १० ||

हविर्निवेदयेत् पश्चात् कुम्भादीनि यथाक्रमम् |
बलिं च सर्वतो दद्यात् चरुशेषं तु भक्षयेत् || ११ ||

मण्डपे शाययित्वा तु जठरं तु विशेषतः |
प्रभाते विमले शुद्धे नित्यपूजां समाचरेत् || १२ ||

हविर्निवेदयेत् पश्चात् होमकर्म समाचरेत् |
समिदाज्यचरूणां तु प्रत्येकं षोडशाहुतीः || १३ ||

प्. २०८)

पूर्णाहुतिं च जुहुयाच्छास्त्रदृष्टेन वर्त्मना |
मुहूर्ते समनुप्राप्ते ब्राह्मणानामनुज्ञया || १४ ||

स्थापितं कुम्भमादाय प्रोक्षयेत् स्वस्वविद्यया |
भक्तनामानि मन्त्राणि प्रणवादिनमोन्तकैः || १५ ||

स्थापयित्वा यथान्यायं षडङ्गन्यासमाचरेत् |
शठकोपादिभक्तानां स्थापनं समुदाहृतम् || १६ ||

आचार्यं पूजयेत् पश्चात् यथावित्तानुसारतः |
इति सम्यक् समाख्यातं भक्तमूर्तिप्रतिष्ठितम् || १७ ||

इति श्रीपाञ्चरात्रे महोपनिषदि अनिरुद्धसंहितायां भक्तप्रतिष्ठानाम् 
चतुस्त्रिंशोऽध्यायः ||

अनिरुद्धसंहिता समाप्ता ||




###########   END OF FILE  #######
